

استنبول کہ عالم میں منتخب

سلمیٰ اعوان

دوست پبلی کیشنز

اسلام آباد۔ لاہور۔ کراچی

انتساب

کس کے نام یہ کتاب معنون کروں؟
 تمہارے خوبصورت شاعروں، ادیبوں،
 تمہارے خوبصورت ثقافتی ورثے، تمہارے جی دارلوگوں

یا

پھر اپنی اُس محبت کے نام لکھوں جو مجھے تم سے ہے
 استنبول تم بھی تو کچھ بتاؤ نا
 میں کیا کروں

ترتیب

استنبول میں وارد ہونا	باب نمبر ۱:
حضرت ابو ایوب انصاری کے حضور حاضری	باب نمبر ۲:
ایاصوفیہ	باب نمبر ۳:
توپ کی سرائے میوزیم	باب نمبر ۴:
افطار کنوپی پر ترک پاکستان بحث مباحثہ	باب نمبر ۵:
گلتامیر استنبول میں	باب نمبر ۶:
تھوڑی سی آوارہ گردی اور تھوڑی سی دل پشوری	باب نمبر ۷:
نیلی مسجد اور آراستہ بازار	باب نمبر ۸:
سلطان محمد فاتح	باب نمبر ۹:
مولانا رومی اور رقصِ درویشاں	باب نمبر ۱۰:
مسجد سلیمانیاہ اور شاہی قبرستان	باب نمبر ۱۱:
استنبول کا قیمتی موتی سلیمانیاہ لائبریری	باب نمبر ۱۲:
ترکوں کا محبوب شاعر بونس ایمرے	باب نمبر ۱۳:
استقلال سٹریٹ اور تقسیم میدان	باب نمبر ۱۴:
دولما ہاشی پیلیس	باب نمبر ۱۵:
شہزادوں کے جزیرے	باب نمبر ۱۶:
اسکدارا اور کیڈی کونے	باب نمبر ۱۷:
الوداع استنبول	باب نمبر ۱۸:

خوبصورت ترکی شاعری

میری آنکھیں بند ہیں
 اور میں استنبول کوئیں رہا ہوں
 ایک دلکش سی پیاری لڑکی چلی جا رہی ہے
 تعاقب میں نقش فقرے اور طعنے ہیں
 میرے ہاتھ سے کچھ گر جاتا ہے
 یقیناً ایک گلاب
 پرندہ تمہارے سکرٹ میں پھڑ پھڑایا
 تمہاری بھنوں میں خفگی سی بھر گئی ہے
 میں جانتا ہوں
 تمہارے ہونٹ نم سے ہو گئے ہیں
 مجھے معلوم ہے
 نقری عچاند پستے کے درختوں کے عقب سے جھانکتا ہے
 میں تمہارے دل کی دھک دھک سمجھتا ہوں
 میں استنبول کوئیں رہا ہوں
 اور میری آنکھیں بند ہیں

اور بہن ولی کینک

.....

تجائی

وہ جو کیلئے نہیں رہتے کب جانتے ہیں
خاموشی بندے کو کتنا خوف زدہ کرتی ہے
خود سے کوئی کتنی دیر باتیں کرتا ہے
کتنی بار شیشوں کی طرف دوڑا جاتا ہے
کسی ذی روح کی تمنا اور خواہش کرنا
وہ اسے کب جانتے ہیں

خواہشیں اور یادیں

خواہشیں عجیب ہیں
یادیں بھی عجیب ہیں
کوئی کیسے رہ سکتا ہے
مجھے بتاؤ
ایک ایسے شہر میں
جہاں سورج ہی نہ چمکتا ہو
یہ تو ممکن ہی نہیں
کہ نظریں نہ لکھی جائیں
اگر آپ محبت کرتے ہیں
اور وہ بھی اپریل کے مہینے میں

اورین ولی

میں تم سے پیار کرتا ہوں
 اسی طرح جیسے روٹی کھانے کیلئے نمک میں ڈبوئی جاتی ہے
 اسی طرح جیسے کوئی تیز بخار میں رات کو اٹھ جائے
 میں تم سے محبت کرتا ہوں
 ایسی ہی جیسی پہلی بار سمندر پر کسی ہوائی جہاز میں سفر کرتے ہوئے ہوتی ہے
 جب استنبول میں دھیرے دھیرے اندھیرا اترتا ہے
 میرے اندر کوئی چیز حرکت کرنے لگتی ہے
 میں محبت کرتا ہوں تم سے
 اسی طرح جیسے زندگی کی عنایت کیلئے خدا کا شکر یہ ادا کیا جاتا ہے
 ماظم حکمت

.....
 تمہارا خیال بہت خوش کن اور امید افزا ہے
 یہ ایسے ہی ہے جیسے کوئی خوبصورت گیت سنا جائے
 ایک ایسی زبان سے
 جو دنیا کی خوبصورت ترین ہو
 لیکن میں گیت کو اب مزید نہیں سننا چاہتا
 میں تو خود گانا چاہتا ہوں

ماظم حکمت

.....

جیل کے اندر گلاب کے پھولوں بارے سوچنا تو ٹھیک نہیں

ہاں سمندر اور پہاڑوں بارے سوچنا اچھا ہے

گھڑی دو گھڑی آرام کیے بغیر پڑھتے لکھتے رہو

اب ایسی بھی بات نہیں کہ تم

دس پندرہ سال جیل میں گزار نہ سکو

گزار سکتے ہو جب تک کہ وہ موقی

جو تمہارے سینے کے بائیں جانب ہے

اپنی چمک نہیں کھو بیٹھتا

ماہم حکمت

.....

باب نمبر: ۱ استنبول میں وارد ہونا

- ۱- دنیا کے چند مشہور شہروں کی طرح استنبول بھی سات پہاڑیوں پر آباد ہے۔
- ۲- تیسری صدی کی یادگار ویلنس اکیڈوک Valens Aqueduct کے مخرابی راستے سے گزرا اور تاریخ جانا دلچسپ عمل تھا۔
- ۳- سلطان احمد کا علاقہ بازنطینی دور سے عثمانی سلاطین تک تہذیب و ثقافت کا مرکز رہا۔

شہر کی کیلئے فراوانی شوق کا کچھ ویسا ہی عالم تھا جیسا کہ نئی نویلی ڈلہن کو مکلاوے کا کہ جو سسرال گھر جانے سے قبل اپنے گھاگھرے کودائیں بانس اور پرنچے سے سیٹ کرتے ہوئے گنگنائی ہے۔

میرا ککھرا سوت نہ آوے
نی چاہ مکلاوے دا

کہنے دیجئے کہ ہم تخلیق پاکستان کے بعد پیدا ہونے یا یہاں آکر ہوش سنبھالنے والی نسل بھی حد درجہ جذباتی اور اندھی عقیدتوں کی ماری ہوئی ہے۔ لاکھاچی روشن خیالی اور ماڈرن ہونے کا دعویٰ کرے۔ سچ یہی ہے کہ جڑیں تو بڑ صغیر کی اسی تاریخ اور روایات سے جڑی ہیں جنکے حامل ہمارے آباؤ اجداد تھے۔ اُنکے لئے مکہ و مدینہ کے بعد عقیدتوں کا مرکز استنبول کی خلافت تھی۔ ترکی کے ہیر و سلطان محمد فاتح، سلیمان ذیشان اور آتاترک سے ہمارا پیار ترکی

کے لوگوں سے کیا ہی کم ہوگا۔ ایسے میں ٹرکی جانے کیلئے دل کا مچلنا فطری امر تھا اور کچھ جاننے کیلئے لاہور میں ایک ہی آدمی جان پڑتا تھا جو زمانوں سے ترکی کے عشق میں مبتلا ہے۔

اور وہ کون ہے؟ یقیناً آپ سمجھ گئے ہونگے۔

پس فرخ سہیل کوندی کے دروازے پر سیما اور میں نے دستک دے دی۔ اندر تو ٹرکی ہی ٹرکی تھا۔ کہیں ترکی کی اعلیٰ قیادتیں بلند ایجوکیشن، شریک زندگی راشان ایجوکیشن، طبیب اُردو آن صاحب خانہ کے ساتھ محبتیں بگھارتے تھے۔

چئی بات ہے بڑے مرعوب ہوئے۔

ابتدائی سبق فرخ سے ہی پڑھے۔ اسلام آباد جا کر ساری کارروائی بھی بھگتائی۔ ہمارا تو خیال تھا کہ ترکی برادر ملک ہماری خواہش کی پذیرائی کیلئے ہمیں فوراً جہاز میں چڑھا دے گا۔ مگر احساس ہوا کہ بھئی بڑی عملی قوم ہے۔ جون کی تینٹی ٹو برساتی دوپہروں میں نخل خواری کردائی اور قواعد کے مطابق ہی کوئی ڈھائی ماہ بعد اذن دیا۔

جس سہ پہر روانگی تھی اُس صبح نور پور کے ویلے سے ہی موسلا دھار بارش کا سلسلہ شروع ہو گیا تھا۔ یوں لگتا تھا جیسے بھادوں بھی لوگوں کی لعن طعن اور کوسنوں سے بھری بیٹھی تھی۔ لوگ بھی بیچارے سچے تھے۔ مجال تھی جو یہ ناہنجار جلتی، بلتی، سڑتی خلیق خدا پر دو بوند کی صورت ہی مہربان ہوئی ہو۔ اب جب رخصت ہونے والی تھی تو سوچا ہوگا کہ اس آبی ذخیرے کو کہاں اٹھائے پھروں گی۔ رجاتی ہوں انہیں، چاہے مریں، چاہے ڈوبیں، میری بلا سے۔

اب اس نامراد کو یوں پاگلوں کی طرح برستے دیکھ کر میں تو بوکھلائے پھرتی تھی کہ فلائٹ تو کمبخت لیٹ ہی ہوگی۔ عصر کے بعد جب میں نے سیما کو اس کے گھر سے پک کیا

اُس وقت بھی یہ اسی طرح پاگل ہوئی پھر رہی تھی۔ درختوں سے ٹکراتی، عمارتوں کے دروازوں اور شیشوں کو بھاتی۔

چلو شکر جہاز والوں نے بھی یقیناً کہا ہوگا۔ ”ہم کونسا تجھ سے کم ہیں۔ تیرے سینے کو جیر کر اوپر چلے جائیں گے اور تو دیکھتی رہ جائے گی۔“

اور بھئی میں تو سچی بات ہے کھلکھلا کر ہنس پڑی تھی۔ نہ بوندوں کی لڑیاں، نہ بادلوں کے چنگاڑتے، شور مچاتے ہاتھی گھوڑے۔ ایک نیا جہاں واہو رہا ہے۔ اقبال کی نمود صبح جیسا۔

پروردگار کتنی دنیا میں ہیں تیری۔ میں نے کھڑکی کے شیشے سے باہر دیکھتے ہوئے اُسے مخاطب کیا۔ ایک وہ نیچے والی جو بادلوں سے دھنپی اور پانیوں میں نہاتی ہے اور جس کی میں رہنے والی ہوں۔ ایک یہ جو اب میرے سامنے ہے جس کا گھر آگن وہ بادل بنے ہوئے ہیں جنہوں نے دھرتی کے اوپر چھت تانی ہوئی ہے۔

اور اب میں یہاں دُور جھیلیں دیکھتی ہوں۔ مجھے تو دریا اور سمندر بھی نظر آتے ہیں۔ جزیروں پر بھی گمان پڑتا ہے۔ اور ہاں ذرا دیکھو تو سورج کی کرنیں کیسے خوبصورت زرفشاں سے راستے بنا رہی ہیں۔ یہ سمندر، یہ جھیلیں، یہ دریا کیا میری آنکھوں کے سراب ہیں۔ پر تیری سات آسمانی دنیا میں اُن کی بھی تو کوئی حقیقت ہے۔ یہ تیری دوسری دنیا بھی ہو سکتی ہے۔ چلو میں چھوڑتی ہوں اس سارے قضیے کو۔ اور وقت کی ساعتوں سے لطف اندوز ہوتی ہوں۔

صبح کی روشنی میں زمین پر چٹانیں سی نظر آتی تھیں۔ کونسی جگہ تھی یہ؟ بستیاں کہاں ہیں؟ پھر جہاز نیچے جھکا۔ پھر بھکتا چلا گیا۔ ہاسنورس نے اپنی جھلک دکھائی۔ فلک بوس عمارتیں نظروں سے ٹکرائیں، نیلے پانیوں کے اندر دھنسے دُفریب سے کٹاؤ والے اس تاریخی

جزیرہ نما استنبول پر طائرانہ سی نگاہیں اس کے حسن و دلکشی کو جمال و کمال کا رنگ دیتی ہوئی نظر آتی تھیں۔ کیا منظر تھے؟ ہائے کتنے موہ لینے والے۔

اتاترک ایرپورٹ خاصا وسیع و عریض تھا۔ پر خالی خالی سا تھا۔ صبح کا وقت تھا شاید۔ چلو کچھ مرحلے طے ہوئے۔ کچھ بھولے۔ 8 نمبر کی بجائے کسی اور جگہ چلے گئے۔ کھڑے سامان کا انتظار کرتے رہے۔ وہ بیچارہ کہیں اور چکریاں کاٹ رہا تھا۔ پھر کسی کو ٹرکس ایر لائن کا حوالہ دیا۔ راہنمائی پر فوراً بھاگے اور اُسے جا کر قابو کیا۔ اور جب میری متوس آکھوں نے دائیں بائیں اور مضطرب قدموں نے منی چیئج آفس کی تلاش میں آگے پیچھے ہلنے کی کوشش کی۔ سیماپیروز نے کسی قدر خشنگیں نگاہوں سے مجھے گھورتے ہوئے کہا۔

”کبخت ذرا دم تو لے لے۔ ٹھہری۔ تلے گردن آگئی ہے تیری کیا؟ رات بھر کے سفر نے ادھ موا کر دیا ہے۔ ہوٹل والوں کا کوئی بندہ بھی باہر انتظار میں ہوگا۔ چھوڑ گیا تو اور سیپا پڑ جائے گا۔ پہلے ٹھکانے پہنچو۔ صورت حال کو واضح ہونے دو۔ یورو (یورپین کرنسی) ڈالر کا پتہ تو چلے ریٹ کیا ہیں؟ ناواقفیت میں کہیں ہاتھ ہی نہ ہو جائے۔ کابلیوں (جلدی جلدی) میں کہیں تھک ہی نہ لگوا بیٹھیں۔

بات تو ٹھیک ہی تھی۔ سوٹھک سے دل کو لگی۔ ”مچلو اچھا“ کہتے ہوئے میں نے ٹرائی کا رخ باہر جانے والے راستے کی طرف موڑ دیا۔

دیکھا کہ ہمارے ناموں کا پلے کارڈ ڈمڑے پر چڑھا ہمیں آواز دیتا تھا فوراً اسی جانب لپکے۔ مستعد ڈرائیور نے ہمارا سامان قابو کیا اور گاڑی تک ہماری رہنمائی کی۔ بڑی خوبصورت سڑکیں تھیں۔ جاذب نظر منظر تھے۔

استنبول پر پڑھا ہوا کچھ یاد آیا تھا۔ یہ شہر بھی روم بزر بن، ٹوکیو، ماسکو اور شملہ کی طرح اونچی نیچی کہیں کچھ ہموار، کہیں ناہموار سات پہاڑیوں پر ایستادہ ہے۔ صفائی ستھرائی

میں کیسا شاندار کہیں بچرہ مرمر اور کہیں کولڈن ہارن کے نیلے پانیوں کے سنک سنک دکش رنگوں میں لپٹا کنارے کنارے بہتا تھا۔ تیز سرائے مارتی ہواؤں کی طرح ٹھوں ٹھوں کرتی گاڑیوں کے ساتھ ساتھ بھاگتے جب انڈر پاس سے ویلنس ایکوڈک Valens Aqueduct کے محرابی راستوں سے گزرتے تو ڈرائیور نے فوراً اس کی تاریخی حیثیت پر روشنی ڈالتے ہوئے کہا۔

”آپ رومن شہنشاہ ویلنس کی بنائی ہوئی تیسری صدی کی یادگار میں سے گزری

ہیں۔“

ہم نے ”اچھا“ کہتے ہوئے اس محراب در محراب شگافوں والے پل کو حیرت سے دیکھا تھا مگر بتانے پر جانا کہ زمانہ قدیم میں ایسی تعمیرات آبی ذخائر سے پانی لانے کیلئے بنائی جاتی تھیں۔ یہ ایکوڈک بیازت چوک کو پانی مہیا کرتی تھی۔

ایسے ایسے خوبصورت منظر آنکھوں کے سامنے آرہے تھے کہ دل بے اختیار ہی تقابلی جائزوں میں الجھ رہا تھا۔ ہائے کاش ہمیں بھی ترکی جیسی قیادت نصیب ہو جائے۔ ہم سے تو اپنا گنڈ نہیں سینا جاتا۔ لاہور کے کوڑا کرکٹ کو بھی سینے کیلئے ترکی کی BMC ہی آگے بڑھی ہے۔

جامع سلطان احمد ایریا کے آربوئے ہوٹل کے ریسپشن پر کھڑی لڑکی بڑی چمک چھلوتم کی چیز تھی۔ آنکھیں تو گویا ماتھے پر رکھی ہوئی تھیں۔ چھوٹے ہی بڑے منہ پھٹ انداز میں ہمارے ”ناشتے اور کمرے“ کا پوچھنے پر بولی تھی۔ ”ناشتہ تو کل سے ملے گا۔ اور ہاں ذرا صبر سے بیٹھیں۔“

بھونچکی سے ہو کر میں نے سیما کو ادرا سیمانے مجھے دیکھا تھا۔

”آلو کی پٹھی دیکھو تو ذرا کیسے ٹرٹر بولی ہے۔ کل شام سے گھر سے چلے ہوئے

ہیں۔ ساری رات آنکھوں میں کٹی ہے۔ ذرا سی مسکراہٹ، چند شہینہ میں ڈوبے
جملے، پاکستانیوں کیلئے شہد جیسی نہ ہی کھٹی مٹھی مٹھی کولیوں جیسا چاہت بھرا اظہار ہی ہو جاتا۔ جی
چاہتا ہے ایک چھانپڑ رسید کروں۔“ سیماکورے برتن کی طرح ترخ اٹھی تھی۔
میں ہنس پڑی تھی۔

بہت شور سنتے تھے پہلو میں دل کا جو حیرتو اک قطرہ خون نکلا
خاطر جمع رکھو وہ بھی نہیں نکلے گا۔ ہم نری جذباتی قوم یونہی تلے پر چڑھنے اور چڑھانے کی
عادی۔ اُسے تو بزنس اپنی کٹس کا بھی خیال نہیں۔

اب منہ اٹھائے دیکھتے ہیں کہ کب مہربانی ہوتی ہے؟ کب وہ کمرے کی چابی
پکڑاتی ہے؟ ڈھیٹ بن کر ایک بار پھر اُس کے حضور جا کھڑی ہوئی۔ ”پلیز کمرے کا کچھ
کردیں۔ بہت تھکے ہوئے ہیں ہم۔“ چلو خیر جلدی سٹی گئی۔

کمرہ چھوٹا سا تھا مگر اچھا تھا۔ نہانا دھونا ہوا۔ پھر نیچے آئے۔ ریسپشن پر اب
نوجوان سالز کا کھڑا تھا۔ کرنسی کا پوچھا۔ اُس نے کسی لگی لپٹی کے بغیر واضح کیا۔ ایک یورو
1.74 اور ایک ڈالر 1.35 ملنے کا امکان ہے۔۔ لیکن دن اتوار کا تھا اور بینک بند۔ سیمانے
سو یورو بدلوا یا اور کھانیہ مشترکہ کر دیا۔

صدیوں کی یہ ایمپائر کبھی کی قسطنطنیہ، عثمانی سلاطین کا دارالخلافہ، یورپ اور ایشیا
کے دہانے پر کھڑا دنیا کا ایک بڑا میٹرو پولیسٹر۔ رخ روشن پر پڑے گھونگھٹ کو ابھی اٹھایا نہیں
تھا پر شہر سے ہماری مرعوبیت تھی کہ اپنی انتہاؤں کو چھو رہی تھی۔

جس جگہ رہائش پذیر ہوئے تھے یہ سلطان احمدت Sultan Ahmet کا
علاقہ۔ بازنطینی دور سے عثمانی خلفاء تک تہذیب و ثقافت کا مرکز رہا۔ پرانا شہر، استنبول کا
ڈاؤن ٹاؤن جو نہ صرف سیاحت بلکہ ہر حوالے سے اہم اور بہترین سمجھا جاتا ہے۔ چلو شکر

سیما کی عقلمند بیٹی یعنی نے یہاں کی بکنگ کروادی۔

پیٹ میں بھوک نے ایک باہا کار چار کھی تھی۔ باہر آئے تو سٹریٹ میں ایک بڑی سی دوکان نظر آئی۔ جنرل سٹور سا تھا۔ شوہر، بیوی، بیٹی سبھی دوکان میں موجود چیزوں کی اٹھا چٹھکی میں لگے ہوئے تھے۔ ٹوٹی پھوٹی انگریزی میں باتیں ہوئیں۔ مہنگائی کا رونا تھا۔ افراد خانہ کے ہاتھ ہٹانے کا فخر یہ تذکرہ تھا۔

سیاسی حوالے سے میری کچھ جاننے کی خواہش پر مرد نے طیب ایر دو ان کے بارے ہنستے ہوئے دونوں ہاتھ کانوں پر رکھتے ہوئے مذہبی ہونے کا تاثر دیا مگر ساتھ ہی آنکھیں نچاتے ہوئے یہ بھی کہا۔ ”اچھا کام کرتا ہے۔ مہنگائی تو ہے پر عوام کو سہولتیں بھی حاصل ہیں۔ استنبول کا جب میئر بنا تھا تو اس کی حالت بدل دی۔ ارے استنبول تو اتنا گندا تھا۔ ادھر مسئلے ہی مسئلے تھے۔ پینے کا پانی نہیں۔ اسپتالوں میں غریب کا علاج نہیں۔ صفائی ستھرائی نہیں۔ اُس نے بڑا کام کیا۔ لوگوں نے اسے حکومت دے دی۔

مزے کے لوگ تھے ہاتوئی اور ایکشن سے بھرے ہوئے۔

مجھے تو سب نے آنے (ماں) کی معتبر کرسی پر فی الفور بٹھا دیا۔ شوخ و شنگ اور لہیر سی سیما کے بارے متذبذب سے تھے۔ بیچاروں کی پریشانی بھانپتے ہوئے میں نے فوراً کہا تھا۔

”آپ کے ہمسائے ہوئے ہیں۔ آتے جاتے ملاقات رہے گی۔ دوسرے رشتے

کا انتخاب اطمینان سے کر لیما۔ کوئی جلدی نہیں۔“

وہیں سے آرن (تسی) لی۔ ساتھ بسکٹ لیے۔ چلو کچھ گیا کچھ سوکھا سانا شتہ بھی

زہر مار کیا۔ ٹرام پر بیٹھے۔ جس سٹیشن سے سوار ہوئے اُس کا نام گل ہانہ کاغذ پر لکھوا کرتے تھیں کی طرح سنبھال لیا۔ ہونک کا کارڈ پہلے ہی پرس کی محفوظ جیب میں تھا۔

سڑک تو کچھ اتنی زیادہ کشادہ نہ تھی۔ مگر بیچوں بیچ ٹرام کس مزے سے رواں دواں تھی۔ کھڑکی کے شیشوں سے داہیں باہیں کی خلقت خدا کو بھاگتے دوڑتے، چلتے پھرتے، دوکانوں کے دروازے کھولتے اندر داخل ہوتے، باہر نکلتے دیکھنا کسٹمرد لچپ تاجر بہ تھا۔ ماموس سے اسٹیشنوں کے نام تھوڑی تھوڑی دیر بعد کو بچتے۔ خود کار دروازوں کا کھلنا لوگوں کا چڑھنا اُترنا۔ سامنے شہور گلا تا پل نظر آتا تھا۔

”ایمی نو نومر کزی جگہ ہے۔“ یہیں سے سب جگہوں کو راستے نکلتے ہیں۔ لاہور سے فرخ سہیل کوئندی کی ہدایات یاد آئی تھیں۔ یہیں اُترے تھے۔ ایک اژدہام تھا۔ انسانوں، دوکانوں، بیٹم لانیوں، گاڑیوں بسوں، بھاگتے دوڑتے مردوں، عورتوں اور رنگا رنگ نظاروں کا۔ کچھ دیر اردگرد کو دیکھتے رہے۔ نظریں حیرت کے رنگ لیے اڑی پھرتی تھیں۔ پھر وہیں فٹ پاتھ پر چنار کے درخت تلے دھرے بیچ پر بیٹھ گئے۔

تبھی سامنے سڑک پار ایمی نو نو کی مسجد سے ظہر کی آواز بلند ہوئی۔ اذان کی دُکھش آواز نے میرے سارے سریر میں وہ لطیف اور گداز سا ارتعاش پیدا کیا تھا جس نے مجھے وحدتِ ملتِ اسلامیہ میں پروئے ہونے کا احساس دیا جو رنگ، نسل اور جغرافیائی حدود سے بالا ہے۔ اُس وقت میرا مومو عدنان میندرلیس کا شکر گزار ہوا جس نے اقتدار میں آنے کے بعد عصمتِ انونو کے ترکی زبان میں دی جانے والی اذان کے حکم کو ختم کیا۔ اب اگر یہ اس وقت ترکی زبان میں ہوتی تو میرے پلے کیا خاک پڑتی تھی اس اجنبی سر زمین پر اپنائیت کی یہ میٹھی سی جذباتی کیفیت بھلا کیوں کر پیدا ہو سکتی تھی۔

”اللہ اکبر اللہ اکبر“

میری آنکھیں بھیگ رہی تھیں۔ مجھے اپنے بچپن کے وہ دن یاد آئے تھے جب میرے سب سے چھوٹے ماموں ایف ایس سی کے طالب علم اخبار ہاتھ میں پکڑے چلی

منزل کی دو دو سیڑھیاں الگ لگتے پھلانگتے اوپر والی انگنائی میں داخل ہوئے تھے۔ اُنکی آواز جذبات کے ارتعاش سے رُندھی ہوئی تھی۔

”ترکی کی مساجد سے عربی میں اذان کا دوبارہ آغاز۔“

وہ منظر آج بھی حافظے میں کہیں محفوظ ہے۔ میری مانی، میری خالائیں سب ہاتھ اٹھائے نم آنکھوں سے شکرگزاری کی کیفیت میں تھیں۔ بڑے ہو کر سمجھ آیا تھا کہ وہ سادہ، پرہیزگار، گھریلو عورتیں جنہوں نے کبھی ترکی نہیں دیکھا تھا۔ کس رشتے میں گندھی اس عنایت پر ایشک بار تھیں۔ انہیں اتنا ترک سے محبت تھی مگر انہیں اُس سے گلہ بھی تھا۔

عدنان میندرس کا نام بھی تبھی کہیں میرے حافظے میں محفوظ ہوا تھا۔ اتنا ترک کا ساتھی جس نے اپنے لوگوں کے اندر کے دکھ اور کرب کو محسوس کیا تھا۔ سادہ اور معصوم سے وہ لوگ جو اپنے باپ دادا سے اُن کہانیوں کو سننے اور اُن انہوں پر رشک کرتے تھے جو اہل ترکی کی جانب سے مکہ اور مدینہ کیلئے نذرانوں کے تحائف اپنے کوبانوں پر لا کر اسکدار کی بندرگاہ سے چلنے والے بحری جہازوں سے عرب کیلئے روانہ ہوا کرتے تھے۔ اور یہ تفصیل بھی کہ مسجدوں سے اللہ اکبر کی صدا فضاؤں میں کیا گونجی کہ گلی کوچوں میں جذبات کا طوفان بہہ نکلا۔ حج اور عمرے سے پابندی کیا اٹھی کہ پورا ترکی کو یا احرام باندھے تیار کھڑا تھا۔

میں نے اُنھتے ہوئے سیما سے کہا۔

”آؤ سجدہ کریں۔ قسطنطنیہ (موجودہ استنبول) کی اُس سرزمین پر جس کی فتح کی

بشارت میرے پیارے نبیؐ نے دی تھی۔“

- باب نمبر: ۲ حضرت ابو ایوب انصاری کے حضور حاضری
- ۱- حضرت ابو ایوب انصاری کا علاقہ "ایوپ" ترکوں کیلئے بہت محترم اور مقدس ہے۔
 - ۲- ہرنے عثمانی سلطان کی رسم تاج پوشی جامع ایوب میں "سیف عثمانی" کمر میں جمائل کرنے سے ہوتی۔
 - ۳- پرانے شہر کے گردا گرد صدیوں پرانی بلند و بالا فصیل شہر کیلئے تاریخ کا ایک خوبصورت تحفہ ہے۔
 - ۴- ترکی کے سیاسی معاملات ہوں یا دینی امریکہ کی مداخلت ضروری ہے۔

نماز کے بعد ہم ایسی نوٹوئی جامع (مسجد) کے اندر اُسکے طرز تعمیر اور مسجد کی تزیین کاری کے حسن سے سحر زدہ سے باہر نکلے تو ہجوم میں دو نوجوان لڑکوں سے ٹکرائے۔ پکے پکے پاکستانی لگے تھے۔ فوراً تفتیشی مراحل سے گزارے گئے۔ چلو خیر جانکاری ہونے پر ہم نے پوچھا۔

”حضرت ابو ایوب انصاری کے مزار اقدس پر حاضری دینی ہے۔ کچھ رہنمائی کرو گے کہ کونسا راستہ اور کون سی سواری بہتر رہے گی۔“

ان کے مصومانہ جواب پر میرے منہ سے بے اختیار ہی نکل گیا۔

”لو انہیں دیکھو ذرا ماشاء اللہ سے کہنے کو مسلمان ہیں پر رے بونگے ہیں۔ ارے چار ڈنوں سے استنبول میں کھے (خاک) کھا رہے ہیں اور ابھی تک زیارت کیلئے نہیں گئے۔ جہاں سب سے پہلے جانا چاہیے تھا۔“

”ہمیں بھی ساتھ لے چلیے۔“ دونوں بول اُٹھے۔

میں تو انہیں ٹرخانے کے موڈ میں تھی، سیما پھٹانے کے اور دونوں لڑکے اتناں اتناں

کہتے ہوئے لپٹنے کی ترنگ میں نظر آئے۔

سیما نے گھر کا۔

”کبخت اتنی آپ پُھد ری نہ بن نئی جگہ ہے۔ کچھ سمجھ نہیں آرہی ہے۔ چلو لڑکے

ہیں تھوڑا سا سہارا رہے گا۔“

اس کی ڈانٹ ڈپٹ پر میں نے بھی سوچا ”ارے دبی کے کماؤ پوت ہمیں ماں

جیسے اونچے سنگھاسن پر بٹھانے کیلئے مرے جارہے ہیں تو وہاں بیٹھنے میں ہرج ہی کیا

ہے؟ آخر ہم اپنی تک چڑھی، بد تمیز اور ناٹھکری اولادوں کی بھی تو ماں ہیں۔“

دو گیسو والوں کو تو سمجھ ہی نہیں آئی کہ ہم کہہ کیا رہے ہیں؟ تیسرے والے کو ایوب

سلطان کہا تو دروازے آنا فلما گھل گئے۔

اور جب میری نظریں کولڈن ہارن Golden Horn کے سبزی ماگل پانیوں

پر تیرتی کشتیوں اور لالانچوں کو دیکھتی تھیں اور جب میں دو تہذیبوں، دو بڑا عظیموں کے حامل

اور تین اطراف سے سمندر سے گھرے ہوئے اس خوبصورت شہر استنبول کے جلوے دیکھتی

تھی۔ علامہ کے خوبصورت اشعار ذہن کے کواڑوں پر دستک دیتے ہوئے کہنے

لگے۔ مہربانی کرو اور ہمیں گنگنا کر دُنیا کے اس بجد خوبصورت اور منفرد شہر کو خراج پیش کرو۔

کو آواز بڑی مدھم تھی پر میرا سارا وجود جیسے جذبات کی پھوار میں بھیگ سارا ہاتھا۔

نہطہ قسطنطنیہ یعنی قیصر کا دیار

مہدی اُمت کی سطوت کا نشان پاسدار

صورتِ خاکِ حرم یہ سر زمین بھی پاک ہے

آستانِ مند آرائے شہِ کولاک ہے
 نکبتِ گھل کی طرح پاکیزہ ہے اس کی ہوا
 شربتِ ایوب انصاری سے آتی ہے صدا
 اے مسلمان ملتِ اسلام کا دل ہے یہ شہر
 سینکڑوں صدیوں کی کشت و خون کا حاصل ہے یہ شہر
 پختہ ہلکے ہلکے خموں والی سڑک جس پر ٹیکسی بھاگی جارہی تھی شاخِ زریریں یا
 Golden Horn کے ساتھ ساتھ شمال کی جانب رداں دواں ہے۔ کولڈن ہارن جو
 یہاں خلیج کہلاتی ہے استنبول کے یورپی حصے کو دو حصوں میں تقسیم کرتے ہوئے شہر کے
 مرکز میں گھستی چلی گئی ہے جس کا آخری سرِ حضرت ابو ایوب انصاری کا مزار ہے۔
 ”کاش ہمیں علم ہوتا کہ یہاں کشتیوں اور لائینوں سے بھی آیا جاسکتا ہے۔“ سیما
 کے لہجے میں تاسف تھا۔ ٹیکسی کے کھلے شیشوں سے آتی ہوا سے گھٹم گھٹما ہوتے ہوئے میں
 بھی اُس کے ساتھ اس افسوس میں شامل ہوئی کہ لائینج سے آنے کا تو ایک اپنا مزہ ہے۔
 ایک جانب شاخِ زریریں کے ڈفریب نظارے تھے تو دوسری جانب پُرانی کسی
 حد تک خستہ عمارتوں کا اپنا حُسن تھا۔ گھنے سرسبز درخت، پہاڑوں کی ڈھلانیں، کسی گھر کی
 بالکونی سے چھانکتی کوئی عورت، کناروں پر کھیلتے بچے اور سڑک کے کنارے کئی کے اُبلے پٹے
 بیچتا ہوا کوئی بوڑھا سا آدمی سب ستمبر کی چمکتی دھوپ میں آنکھوں کو بھلے لگتے تھے۔
 ٹیکسی نے جائے مقررہ کا اعلان دہنی جانب اُسے روکتے ہوئے کیا۔
 دل دھڑکا اور آنکھیں نم ہوئیں۔ کوپا ہم اپنے نبی کے میزبان کے گھر آگئے
 ہیں۔ اللہ ایسا تو صرف کبھی خیالوں میں ہی سوچا تھا۔
 لڑکوں نے حقِ فرزندگی ماؤں کے مثنوں اور طرلوں کے باوجود ادا کیا۔ میں

احسان لینے کے حق میں نہ تھی پر کرتے کیا؟ لڑکے زیر بار کرنے پر ملے ہوئے تھے۔
 حضرت ایوب کا علاقہ بہت محترم اور مقدس خیال کیا جاتا ہے۔ داخلی گزرگاہ کا
 ماحول بڑا مخصوص سا تھا۔ دو کانوں کا سلسلہ جن میں کبھی ہمارے تہذیبی ورثے کی نمائندہ
 چیزیں سبز چادریں، ٹوپیاں، تسیجاں، دینی کتابیں وغیرہ لوگوں کے دیکھنے اور بلانے کے
 انداز میں بھی بڑی ممانعت تھی۔

استنبول کی مسجدوں کے میناروں کے سرے سچی بات ہے ہمارے غوری اور
 شاہین میزائلوں جیسے ہیں۔ مسجد ایوب کے سفید سنگ مرمر کے نوکیلے مینار بھی بس یوں لگتے
 تھے جیسے ابھی اڑیں گے اور پتہ نہیں۔ کس۔ کس کا دامن خاکستر کر دیں گے۔ مسجد بہت
 خوبصورت تھی پر مسجد اور مزار سے پہلے وسیع و عریض قبرستان ہے۔

مسلمانوں کیلئے صحابی رسول کے قریب دفن ہونا بھی تو اعزاز سے کم نہیں۔ اسی
 لیے یہاں شاہی قبریں بھی کثرت سے ہیں۔ سلطان سلیم سوم کی ماں اور اس کی دو بہنیں یہیں
 احاطے میں سلطان عبدالحمید اور عبدالعزیز کے بچے بھی یہیں دفن ہیں۔ بہت سے درباری،
 اُمراء، وزراء، خواہ سراؤں کی قبریں جن پر سبز چادریں اور چادروں پر قرآنی آیات لکھی ہوئی
 تھیں پڑی تھیں۔

ان قبروں کے گرد دلائی کٹھرے بنے ہوئے تھے۔ کہیں بڑے بڑے شمعدان
 بھی نصب تھے۔ شاہی مقبرے خوب ہوادار اور روشن تھے۔ اُن کی کھڑکیوں کے دو دھبیا شیشے
 اور دروازوں کی ہناوٹ انتہائی خوب صورت اور نفیس تھی۔ اُن کے فرش بھی قالینوں سے
 سجے ہوئے تھے۔ سلطان محمد دوم کا مقبرہ آرائش و زیبائش کے اعتبار سے ایک نمٹھاننا سا تاج
 محل نظر آتا تھا۔

مسجد کے سامنے ایک کشادہ صحن تھا۔ مسجد کی طرف جانے کی بجائے ہم لوگ صحابی

رسولؐ کے مرقد کی طرف بڑھے۔ صحن میں چنار کا قدیم گھنا درخت جس کے مکھرے پتوں نے گند سا مچایا ہوا تھا طبیعت پر ایک بوجھ کی صورت میں گر گیا۔ ہم لائن میں کھڑے ہو گئے۔ اپنے جوتے شاہروں میں ڈال کر بغلوں میں داب لیے اور ڈروڈ پڑھتے ہوئے اندر داخل ہوئے۔

سبز روشنیوں میں جھلملاتا نیلی ٹائیلوں سے سجایا کمرہ جس میں وہ عاشق رسولؐ استراحت فرماتے تھے۔ تعویذ کی گرسی زمین سے بلند تھی اور درجہ بندی کیلئے سنہری جینگلے غالباً طلائی تھے۔ چھت سے لٹکتے قیمتی فانوسوں سے نکلتی روشنی کی شعائیں ماحول میں تقدس کے رچاؤ کو گہرا کرتی تھیں۔ اور جب میں ہاتھ اٹھائے فاتحہ پڑھتی تھی تو میری مکھری ہتھیلیوں پر وہ حروف پھیلنے لگے جو میری یادداشتوں میں کہیں محفوظ تھے۔

اس استنبول کا پرانا رومن اور بازنطینی نام قسطنطنیہ تھا۔ اسی قسطنطنیہ کی فتح کی بشارت میرے پیارے نبیؐ نے دی تھی۔ اسے فتح کرنے کیلئے پہلا حملہ امیر معاویہ کے دور خلافت میں ہوا۔ حضرت ابویوب انصاری اس وقت زندہ تھے اور انہیں یہ علم تھا کہ حضورؐ پاک نے قسطنطنیہ فتح کرنے والوں کو جنت کی بشارت فرمائی تھی۔ چنانچہ 670ء میں عربوں نے اس شہر کا جو پہلا محاصرہ کیا اس میں حضرت ابویوب انصاریؓ بہ نفس نفیس شامل تھے۔ اس معرکہ میں آپ شہید ہوئے۔ وصیت یہی تھی کہ مجھے یہیں دفنانا ہے۔ آپ کو قسطنطنیہ کی فصیل کے نیچے دفن کر دیا گیا۔

اس محاصرے میں معاویہ کا بیٹا یزید بھی تھا۔ قیصر قسطنطنیہ کے اس پیغام میں کہ دفن جاؤ تم ہم تو قبر کھول کر ہڈیوں کا سرمہ بنا دیں گے۔ مسلمانوں نے قیصر کو کہلوا بھیجا کہ یاد رکھنا اس قبر کو اگر کوئی گزند پہنچایا گیا تو پھر شام کا کوئی گرجا اور معبد سلامت نہیں رہے گا۔

شام و عراق اور ایران و مصر کی فتح کے بعد سلطنت اسلامیہ کا ہدف یہ علاقہ

تھا۔ امیر معاویہ کے عہد سے مہمات کا سلسلہ آگے عباسی خلفاء سلجوقی اور پھر عثمانی سلاطین کے زمانے تک جاری رہا۔

یہ 1453 ہجری تھی۔ ایدر نے کا جواں سال سلطان محمد قسطنطنیہ کو فتح کرنے کا مصمم ارادہ کیلئے ہوئے تھا۔ پہلا حملہ ناکام ہوا۔ وہ بے چین تھا، بیتاب تھا، مضطرب تھا، ناامید تھا۔ شہر جغرافیائی محل وقوع کے اعتبار سے ناقابل تسخیر لگتا تھا۔ خواب میں زیارت رسول ہوئی۔ بشارت کی نوید تھی۔ ابوالیوب انصاری کی قبر ڈھونڈنے کی بھی تلقین تھی۔ بس تو جنگی تیاریوں، جدید جنگی ساز و سامان، حربی چالوں سے اُس نے بالآخر قسطنطنیہ فتح کر کے بشارت رسول کی سچائی پر مہر ثبت کر دی تھی اور اب اکیس سالہ فاتح سلطان محمد اپنے سات زاهد و عابد دلیر اور جنگجو سالاروں کے ساتھ پورا ہفتہ اس جلیل القدر صحابی کی قبر کی تلاش میں گزارتا ہے۔ اور صحابی رسول ابوالیوب جو یہیں کہیں دفن تھے کو پانے کیلئے بے چین تھا۔

ساتویں دن دفیناً مؤلاً شمس الدین جو سلطان کا روحانی اُستاد تھا اور اس مہم جوئی میں جوش و جذبے سے شامل تھا نے بلند آواز میں چیخا کر کہا۔

”شہزادے مبارک ہو میں نے مزار ڈھونڈ لیا ہے۔“

سلطان نے بمعہ اپنے رفقاء فوراً کھدائی شروع کر دی۔ نو فٹ نیچے ایک مربع سل ملی جس کے نیچے انہوں نے زعفرانی رنگ کے کفن میں لپٹا ہوا بدن پایا جس کے ایک ہاتھ میں صحیح سلامت ایک گیند تھی۔ سبحان اللہ۔

اور یہی وہ مزار کی جگہ تھی جہاں اس وقت کھڑی میں انہیں دیکھتی تھی۔ کپ سے چند آنسو میری ہتھیلیوں پر گر گئے۔

علامہ پھر سامنے تھے۔

کہتے گل کی طرح پاکیزہ ہے اس کی ہوا

ثربت ایوب انصاری سے آتی ہے صدا۔

لوگوں کا ایک اثر دہام تھا۔ سرخ و سفید چہروں والے نگران کو بڑے مستعد تھے۔ کسی کو زیا دہ دیر ٹھہرنے نہیں دیتے تھے مگر لوگ بھی بڑے پیاسے تھے وہ تو چاہتے تھے پھر سگڑا مار کر بیٹھ جائیں اور نظروں اور جذبات کے رُوح افزا شربت سے اپنی پیاس بُجھاتے رہیں۔ سیما آنکھیں بند کیے دعاؤں کے لاتنا ہی سلسلے میں کہیں گم تھی۔ اور وہ ہمارے دو فرزند بھی ہتھیلیوں کو آنکھوں پر رکھے خضوع و خشوع سے دعاؤں میں مصروف تھے۔

مزار کے سامنے ہی جامع ایوب اور ایوب مسجد ہے۔

اب ہم مسجد ابو ایوب کی طرف بڑھے۔ مسجد کے سامنے لمبا چوڑا خوبصورت صحن بکھرا ہوا تھا۔ یہاں سینکڑوں کبوتروں کی موجودگی، اُن کے پروں کی پھڑ پھڑاہٹ اور غمغموں ایک نوکھی سی موسیقی کو جنم دے رہی تھی۔

وضو کیلئے بنے گئے فوارے سے وضو کیا اور مسجد میں دعا پڑھتے ہوئے داخل ہوئے۔ مسجد کی تزئین نیلی ٹائیلوں اور لکڑی کے خوبصورت کام سے کی گئی تھی۔ جو فی الواقع بہت خوبصورت نظر آتی تھی۔ مسجد میں خواتین کیلئے مخصوص حصے میں دو نفل شکرانے کے ادا کیے کہ اُس نے ہمیں یہ دیکھنے کی سعادت نصیب کی۔ آپ سے متعلق کچھ مقدس چیزیں بھی موجود ہیں۔ موعے مبارک، نعلین مبارک یہیں ایک کمرے میں سبز چادر میں لپیٹا ہوا وہ علم بھی ہے جو حضور اکرم نے کسی غزوہ میں حضرت ایوب انصاری کو عنایت کیا تھا۔

کوئی ہجوم تھا لوگوں کا۔ بالعموم یہ حصہ عام دنوں میں کھولا نہیں جاتا مگر اُس دن کھلا تھا۔ یقیناً ہم قسمت والے تھے۔ یہیں جامع میں عثمانیہ سلطنت کے بانی سلطان عثمان اول کی تلوار رکھی ہوئی ہے۔ ایک خوبصورت سی رسم بھی اس سے جوڑ دی گئی کہ ہرنے عثمانی سلطان کیلئے لازم ہوا کہ وہ سب سے پہلے جامع ایوب انصاری میں حاضری دے۔ شکرانے

کے نفل پڑھے اور امام مسجد تلوار اُسکی کمر سے مزین کرے۔ یہ تقریب مولویہ درویش انجام دیتے تھے۔ یہ ایک طرح رسم تاجپوشی تھی۔ کسی جنگی مہم پر روانگی سے قبل بھی سالار لشکر اور معتبر جرنیل یہاں حاضری دینا ضروری سمجھتے۔

نئے شادی شدہ جوڑے یہاں سلام کیلئے حاضر ہوتے ہیں۔ ایک ایسے ہی جوڑے کی ہم نے تصویر بھی بنائی۔

چند ایسے بچے بھی نظر آئے جو بے حد زرق برق لباس پہنے سر پر کلاہ اور کمر میں چھوٹی سی مصنوعی تلوار سجائے اپنی ماؤں کے ساتھ گھوم پھر رہے تھے۔ ایک ماں سے بات کی تو اشاروں کی زبان نے سمجھا دیا کہ بچے کی رسم ختمہ سے صحت یابی کے بعد اُسے دعا کیلئے لائی ہے۔

ہمارے دونوں فرزند اب ہمیں لے کر ایک ریسٹورنٹ میں آگئے۔ کھانا تو ہم بھی چاہتے تھے پر تھوڑی سی کفایت کے ساتھ۔ لیکن لڑکوں نے مار دھاڑ مچا دی۔ ٹھونس ٹھونس کر ماؤں کو کھلانے لگے۔ لاکھ کہا اللہ کے بندو الٹی لگنا مت بہاؤ۔ پر کماؤ پوتوں نے ایک نہ سنی۔

پھر ٹیکسی میں بٹھا کر ای می نو نو بھی چھوڑ گئے کہ پانچ بجے ان کی واپسی کی فلائٹ تھی۔

ای می نو نو میں درختوں کے نیچے دھرے بیچوں پر بیٹھ کر ہواؤں کے ٹھلار میں باسنورس کے پانیوں پر بکھری سنہری شام کی الوداعی دھوپ کا حسن، اس میں تیرتے سٹیئر لانچیں، کشتیاں، جہازوں میں لوگوں کی لددائی، اُترائی اور اُس کے دونوں کناروں پر پھیلے ایشیا اور یورپ کے عالیشان گھروں کے سلسلوں کی قطاریں اور پراتنا نیلا کچور آسمان کسی خوبصورت پینٹنگ کا حصہ معلوم ہوتا تھا۔ ان خوبصورتیوں سے اپنی آنکھیں سینکتے اور اپنے

اروگرد پھیلی مچھلی، بگر، اُبلے بھٹوں اور بہت سی ایسی دوسری چیزوں جن کے ذائقوں اور ناموں سے شناسائی نہ تھی کی خوشبوئیں سوگھتے اور خریدتے ہوئے مجھے احساس ہوا تھا کہ ایسی چھوٹی چھوٹی چیزوں کی خریداری کے لیے بیگ میں سے نوٹ نکالنے، دینے، لینے، ہتھیلی پر رکھی غیر ملکی ریزنگاری گننے اور حساب کتاب کرنے میں تھوڑا سا بھیجا لڑانے کا تو ایک اپنا چارم ہے۔

شاخ زریں جسے دیکھتے ہوئے ابھی واپسی ہوئی تھی کسی ضدی بچے کی طرح دھرتی ماں کے سینے میں اندر تک گھسی ہوئی اس وقت اپنی ایک الگ شناخت کے ساتھ بھی سامنے تھی۔

ٹرام پر چڑھنے، اس کے ہونے لینے اور استنبول کے نظری تعارف کیلئے بھی بے قراری ہی تھی۔ خواہش کے اظہار پر سیمانے اسے فوراً رد کرتے ہوئے کہا۔
”چھوڑو اب۔ ہوٹل چلتے ہیں۔“

”سیمانے استنبول سے سرسری سامتعارف ہونا ہے اور تعارف کیلئے یہ سب سے پہلے اور آسان طریقہ ہے۔“

سیمانے کے قطعی حق میں نہ تھی۔ ساری زندگی اپنے میاں کی محفوظ کود میں گزارنے والی کسی خطرے کو مول لینے کیلئے تیار نہ تھی۔ مگر ایسا کرنا ضروری تھا اور مجھ جیسی بچی کے سامنے اُس کی کیسے چلتی؟ پچکار کر ٹرام میں چڑھا دیا۔

سٹیشن مل گئیں۔ نظارے بصارتوں کو آواز دینے لگے۔ اجنبی آوازیں سماعتوں سے ٹکرانے لگیں۔ سٹیشنوں کے نامانوس سے ناموں کا اعلان ہوتا۔ بیازت، یونیورٹی، کپاہ، لوگ اُترتے چڑھتے ماڈرن حجاب پہنے عورتیں اور لڑکیاں۔ دورویہ فلک بوس عمارتوں کی رنگارنگی، شاندار دوکانیں کہیں شام کے ڈوبتے سورج

کی لالی کے رنگ اُن میں تیرنا پارکوں کا سبزہ۔ کہیں ڈھلانوں پر سرو کے بوٹوں کے زرنگاری میں ڈوبے سر۔

صدیوں پرانی حنائی خستہ حال دیوار کو دیکھنا بھی بہت خوبصورت تھا۔ قسطنطنیہ کے قدیم بادشاہتوں کا استنبول کیلئے یہ ایک عظیم اور خوبصورت تحفہ ہے۔ شہر کو عظمت کا رنگ دینے میں اس فصیل کا اپنا ایک کردار ہے۔ پرانے شہر کی تین اطراف اگر مرمر اور باسفورس سے گھری ہوئی ہیں تو چوتھی جانب سنہری خلیج اُسے اپنی پناہ میں لیے ہوئے ہے۔

مرکز آفندی پہنچ کر اترے۔ قہوہ کیفی بڑا خوبصورت تھا۔ کرسیوں پر بیٹھے لوگ زور و شور سے پگھیں لگا رہے تھے۔ ہم جب قہوے سے بھری گلاسیاں ہاتھوں میں پکڑے، پھسکیاں لیتے، گر دو پیش کو دیکھتے اور لطف اٹھاتے تھے ہمیں احساس ہوا تھا کہ کوئی اہم مسئلہ زیر بحث ہے کہ باتوں کے ساتھ ساتھ اخبار بھی ہرایا جا رہا تھا۔ میرے لیے زبان یا رسن نمی دانم والی بات تھی۔ ایک دو سے پوچھا بھی مگر وہ انگریزی میں کورے تھے۔ مجھے جاننے کیلئے جیسے اُچھل بیڑے لگے ہوئے تھے مگر بات نہ بنی۔ کسی کو انگریزی آتی تو کچھ پتہ چلتا۔ ٹرام میں دوبارہ بیٹھے۔ ساتھ بیٹھنے والوں کو گل ہانہ کا بتایا۔ اور گل ہانہ آنے تک اللہ جھوٹ نہ بلوائے تو لوگوں کی جان کھالی کہ وہ گل ہانہ آنے پر ہمیں بتا ضرور دیں۔

یقیناً واپسی لوگوں کے بے پایاں تعاون سے خیر و عافیت کے ساتھ ہوئی۔ گل ہانہ سے ہمارا ہوٹل تو جیسے دو قدم کی چھلانگ پر تھا۔ کمرے میں اُس وقت تک آرام فرمایا جب تک بھوک نے نہ ستایا۔ سوچا کہ اٹھیں اور باہر نکلیں۔

ہمارا ہوٹل جس گلی میں تھا، وہ گلی کم اور ایک دڑے کا سا تصور زیادہ ابھارتی تھی۔ عمارت کی دیواریں اپنی قامت کے اعتبار سے اتنی اونچی تھیں کہ دو پہاڑوں کے درمیان تنگ سے راستے کو دڑہ کہتے ہیں کی تعریف پر بلند قامت پہاڑوں کی مکمل نمائندہ

تھیں۔ ہمیں ہمیں ایک ریستورنٹ نظر آیا۔ اند جاگھسے۔ چھوٹا سا تھا۔ لوگ بھی زیادہ نہ تھے۔ مگر تھا بڑا اچھا۔ عملہ بھی بڑا مستعد اور انگریزی میں رواں دواں نظر آیا۔ ہوٹل والوں کی طرف سے فوراً توجہ ملی۔

بڑے دلکش سے نوجوان نے آکر اپنا تعارف کروایا اور بتایا کہ وہ استنبول کے ایشیائی حصے سے ہے۔ نام حکمت احمد تھا۔ پہلی ہی ملاقات میں گھل گیا۔ مہنگائی کا چھوٹے ہی اُس نے بھی رونا رویا۔ اُس رونا میں بہت سے دکھڑوں کے منہ گھل گئے۔ بیوی کی سنگریٹ نوشی کہ اُس نے دن بھر میں دو ڈبیاں ضرور پھونکنی ہیں۔ اب لاکھ سمجھاتا ہوں کہ دو سے ایک پر آجاؤ مگر سنتی نہیں۔ دو بچے اور دونوں کو مہنگے سکول میں پڑھا رہی ہے۔ ایک بچے سے پہلے گھر جانا نصیب نہیں۔ گھنٹہ تو جانے میں لگتا ہے۔ ابھی اُس ارادہ مزید تفصیل میں جانے کا تھا مگر چند گاہکوں کے آنے سے اٹھنا پڑا۔

چونکہ حکمت احمد اپنی غریبی کے رنڈی رونا رو بیٹھا تھا۔ اس لیے اُسے یہ کہنے میں کہ کھانا اچھا بھی ہو اور سستا بھی ہم نے کوئی عار نہیں سمجھا۔ کھانے سے پہلے چھوٹی سی ڈش میں سلا دیا۔ سلا دیکھا تھا؟ مونا مونا کٹا ہوا پیاز، نمٹا، کھیر اور چند رکے قیلے۔ دوسری ڈش میں اُبلے ہوئے چاول، کباب اور دال تھی۔

ہماری ہی طرح کی دو بوڑھی عورتیں تھیں۔ میرا خیال ہے مجھے کہنا چاہیے اُدھیز عمر کہ سیمابرا مانے گی۔ آسٹریلیا سے تھیں۔ دونوں گہری دوست میرا پانے کی شوقین جنہوں نے ہمیں دیکھتے ہی مسکراہٹیں بکھیری تھیں۔ ہم نے بھی لپک کر محبت سے ان کے گلے میں بانہیں ڈال دیں۔

اور جب ہم جانے کیلئے رخصت ہونے لگیں۔ شام والے واقعے کی یاد تھسٹ کر مجھے حکمت احمد کے پاس لے گئی۔ میں نے اُس سے ان دنوں کے کسی اہم واقعہ کا

پوچھا۔ چند لمحوں تک وہ جیسے آنکھیں جھپکتا رہا اور پھر جیسے اُسے کچھ یاد آیا۔
 ”اوہو۔ اچھا اچھا“ کہتے ہوئے اُس نے بتایا۔

ترکی کے دینی امور کے ادارے کو حکومت کی طرف سے حکم ملا ہے کہ جمعے کے خطبے میں سورۃ ال عمران کی آیت۔ ”بے شک اللہ کے نزدیک دین تو اسلام ہے“ کو نہ پڑھا جائے بلکہ اس کی جگہ اس حدیث کی تلاوت ہو۔ ”گناہوں سے معافی مانگنے والا ایسے ہی ہے جیسے اُس نے کوئی گناہ نہ کیا ہو۔“ اس حکومتی فیصلے پر مذہبی لوگوں نے شور مچا رکھا ہے۔ دائیں بازو کے لوگوں کا کہنا ہے کہ ایسا امریکہ کے دباؤ پر ہو رہا ہے کہ ترکی کا اسلامی تشخص متاثر ہو۔

”تم کیا کہتے ہو۔“ میں نے پوچھی تو وہ لی۔

”میں تو نماز ہی نہیں پڑھتا ہوں۔ مجھے کیا۔ یہ جو سوتوں کے حوالوں سے معلومات ہیں یہ سب تو سیاحتی ڈیوٹی ہے کہ آپ جیسا کوئی سیاح پوچھ سکتا ہے۔ حالات حاضرہ سے واقف ہونا ضروری ہے۔“

ہم تو سمجھتے تھے کہ امریکہ ہم جیسے ماٹھے ملکوں کے موڈوں پر ہی سوار ہے پر وہ تو ترکی میں بھی گھسا ہوا ہے۔

حکمت احمد کھلکھلا کر ہنسا اور بولا۔

”ارے بھئی ساری دُنیا اس کی رعایا ہے۔ بادشاہ کا کام کیا ہے، رعیت کی ناکلیں

کھینچنا۔

باب نمبر: ۳

ایا صوفیہ

- ۱- ایا صوفیہ "ڈیوائس وزڈم" کا تمغہ سینے پر سجائے، عثمانی سلاطین کی رواداری کی خوشبو اپنے اندر بسائے، عہد وقار بیت اور انوکھے طلسم سے بھری نظر آتی ہے۔
- ۲- سلطان احمد استنبول کا ڈاؤن ٹاؤن، اس کا حسن اور تاریخ کا دل ہے۔
- ۳- یورپی طاقتیں ٹھکر کی کیلئے معاندانہ جذبات رکھتی ہیں۔

پیٹ پوجا اور یاری دوستیاں نپٹا کر جب ہم واپس ہوئے پہنچے۔ ریسپشن پر کھڑے لڑکے نے ایک بردش ہمارے ہاتھوں میں تھما دیا۔ یہ شہر کی خوبصورت جگہوں کی سیر کا پہنچ تھا۔ میں نے بے اعتنائی سے اُسے دیکھا۔ چھوٹے ہی انکار کر دیا اور آگے بڑھ گئی۔ کسی بھی جگہ کی سیر کیلئے میرا طریق کار ہمیشہ بڑا مختلف رہا۔ لیکن مجھے مزہ دیکھنا پڑا تھا۔ سیما اپنی جگہ جمی کھڑی تھی۔ حسین تھی۔ چہرے پر غصے اور رعونت کے آڑھے ترچھے عکس نکھرے ہونے کے باوجود بڑی دلکش لگ رہی تھی۔ کہیں میرے جیسی صورت ہوتی تو نری پہ مارن لگتی۔

وہ غرائی تھی۔

”نہ تمہیں نجل خوار ہونے کا بڑا چاؤ ہے ناں تو وہ بھی ہو لیں گے، بلکہ بسم اللہ تو ہو گئی ہے۔ دیکھو پلیز۔ ٹھہر بے مہاروں کی طرح ادھر ادھر بھٹکنے کی بجائے چلو کسی گروپ کے ساتھ نتھی ہو جائیں اور قاعدے طریقے سے کچھ دیکھ لیں۔“

اُس کے پاس باتوں اور دلائل کا ایک ڈھیر تھا۔ یہ اور بات تھی کہ وہ سب میرے

نزدیک فضول تھے۔

”دیکھو نہ کتنے لوگ دھڑا دھڑ بنگ کروا رہے ہیں۔ یہ سب پاگل تو نہیں۔“

بہر حال میں نے اُس کی خواہش کا احترام کرتے ہوئے 50 یورپی کس کے

حساب سے ایک دن کے پروگرام پر ٹک لگا دی۔ اب پھڈا تو ڈالنا نہیں تھا۔

ڈاننگ روم شاندار ہی نہ تھا۔ زمانے بھر کی چیزوں سے بھی ماکوں ناک بھرا پڑا

تھا۔ مغربی کوشہ، ترکی کی پشیل ڈشوں سے سجا، مشرقی کونہ مغربی لوازمات سے آراستہ۔

میرے جیسی ازلی حریص سبھوں پر ہاتھ صاف کرنا چاہتی تھی۔ ہر ذائقہ سے زبان کی خاطر

مدارت اور اس کی شناسائی کی خواہش مند تھی۔ اُس بھونے کی طرح جو پھول پھول اور ڈالی

ڈالی پر منڈلاتا ہے۔ میں بھی ڈھکن اٹھا اٹھا کر کھانوں کے رنگوں، شکلوں، اُن کے اندر سے

اٹھتی خوشبوؤں کا معائنہ کرتی جاتی تھی۔ جو سز کی اقسام کا کوئی شمار نہ تھا۔ دو دھ دہی، سریل

پھر جیسے میری نظر ایک بڑی سی ہنڈیا نما برتن پر پڑی۔ ڈھکن اٹھایا تو خوشبوؤں نے جیسے

استقبال کیا۔ پاس سے گزرتے ویٹر سے پوچھا۔

”یہ پشیل ترکی ڈش کوک Guvec ہے۔ انا طویلیہ کے ہر گھر میں ہفتے کے تین

دن پکینی ضروری ہے۔“

پلیٹ میں ڈالی اور کھائی۔ کیا شاندار ڈش تھی۔ آلوؤں، گاجروں، پھلیوں اور

کوشٹ کے قتلوں سے سچی۔ کس قدر چٹخا رے سے بھری تھی۔

بیٹھے میں ہلا وہ بھی چکھا۔ مگر با دام اور پستے سے بھرا ہوا حلوہ تو بڑا منفرد مفید براق

تکیوں کی سی صورت والا جیسے ہمارے ہاں کا سوہن حلوہ ہو۔ مگر نہیں، جی اس کی تو بات ہی

نزلی تھی۔ کورا چٹا اور ڈالنے سے بالاب بھرا پڑا۔ فو را اس کی دو نکلیاں اُشو پھیر میں لپیٹ کر

بیک میں رکھیں کہ دو پہر میں بیٹھے کا کوشہ پورا ہو۔

اپنی طرف سے دوپہر کے کھانے کی گنجائش نہیں چھوڑی تھی۔ تیار ہو کر نیچے آئے تو بس آچکی تھی۔ ساری بس میں دسی تو بس ہم دو عورتیں ہی تھیں۔ باقی پر تو میسوں اور صاحب لوگوں کا ہی قبضہ تھا۔

یہ گائیڈ لوگ بھی بڑے کانیاں ہوتے ہیں۔ ٹورسٹوں کو اپنی مرضی سے پٹنیاں دیتے ہیں۔ پہلے دو ڈھائی گھنٹے تو اُس نے کارپٹ اور بینڈی کرافٹ کی اُن دوکانوں میں دتی کارگیری دکھانے میں لگائے جن سے یقیناً اُن کا کمیشن ملے تھا۔

ترکی قالین یقیناً بے مثال تھے پراسے کمال تک پہنچانے میں پہلے نمبر پر سیلز مینوں کی معلوماتی چہ زبانی تھی۔ کس خوبصورت بیٹھے اور شرتی سے بھرے لہجے میں کہتے۔
 ”یہ قالین قونیہ کے نواحی قصبے قرہ مان کا ہے۔ آپ تو قونیہ کی تاریخ سے بخوبی واقف ہوگی۔“

مجھے ہنسی آئی تھی۔ بھلا اُس کی روحانی فضاؤں کے ذکر کا قالین بانی سے کیا تعلق؟ ہاں انہیں دیکھیں ذرا۔ اُس نے دو بڑے قالین لہرا کر ہمارے سامنے بچھا دیئے۔ یہ اسپارٹا کے ہیں۔“

واقعی گہرے عنابی اور اف وائٹ رنگوں کا دلکش امتزاج، ڈیزائن اور بہت لاجواب۔ انہیں بنانے میں بہت دیر لگتی ہے۔ تو صبی جذببات بھی آنکھوں میں گھول لینے تھے۔ اب وہ ہمارے سامنے سرنا کے قالین کھول رہا تھا۔ سرنا از میر کا پرانا نام ہے۔ لیجئے صاحب آدھا ٹرکی تو کسی نہ کسی صورت میں سامنے آ گیا تھا۔

یہ بھی رنگوں اور نمونوں کے اعتبار سے لاجواب تھے۔ جی چاہتا تھا سب اٹھا کر لے جائیں۔ تاہم یہ بھی ماننا پڑے گا کہ ان کے تمثیلی مظاہروں میں جو جدت سٹائل اور مہارت تھی وہ اُن کے حسن کو دو چند کرتی تھی۔

کس سٹائل سے وہ بھاری بھرکم قالین کو زمین پر گراتے تھے۔ مجھے بے اختیار وسطی پنجاب کے گاؤں کی وہ الٹا ریس یاد آئی تھیں جو گندم کے آنے کے بیڑوں کو منڈے (پھلکے) بنانے کیلئے ہاتھوں میں لہراتے گھماتے ہوئے اسی دلربا یا نہ انداز میں توی پر پکنے کیلئے ڈالتی ہیں۔

مٹی سے ظروف سازی اور اس پر تزئین کاری کا عمل بھی ہمارے ہاں کے کمہاروں جیسا ہی تھا۔ وہی چاک پر مٹی کے لوتھڑے کو گھمانے اور اُسے شکل دینے کا عمل۔ تاہم یہاں کام میں جدت اور ماڈرن ازم تھا۔

ہینڈی کرافٹ کی دوکان میں لڑکوں نے ڈانگریاں پہن رکھی تھیں۔ رنگوں سے یوں لٹھری ہوئی جیسے فوجیوں کی کیموفلاج والی وردیاں ہوں۔ بڑے لڑکے نے اپنے بارے اور اس آرٹ بارے بتایا کہ وہ ہر کی کے ایک چھوٹے سے قصبے کو تاجیہ سے ہے۔ جو اس فن کا گھر ہے۔ یہاں یہ پیشہ آباؤ اجداد سے ورثے میں ملتا ہے۔ یہ ضرور ہے کہ ہم نئی نسل نے تعلیم حاصل کی اور اس میں روایت کے ساتھ ساتھ جدت کے استعمال نے اسے قابل فخر بنا دیا۔ ہماری یہ چیزیں سجاوٹی زیادہ ہیں۔ کمرے میں رکھی گئی نمائشی اشیاء نے رنگ و نور کی بارش برسا رکھی تھی۔

پون گھنٹہ نہ ہوگا تو گھنٹہ سوا لگائیے۔ جب ہمیں سلطان احمد سکواڑ کے عین وسط میں بنے ات میدان میں لاکھڑا کیا۔ ہانڈینی اسے ہپوڈروم Hipodrome کہتے تھے۔ بس سے اترنے سے قبل کمال کا دکش منظر میری بصارتوں سے ٹکرایا تھا۔ ایک طرف ایسا صوفیہ اپنے میناروں اور منفرد گنبد کے ساتھ، دوسری طرف نیلی مسجد اپنے اوپر نیچے کے گنبدوں اور چھ میناروں کے ساتھ۔ ذرا دور وہ عظیم الشان فصیل توجہ کھینچتی تھی۔

بس سے نیچے اتر کر نئے منظر، نئی رعنائیوں کے ساتھ سامنے آئے تھے اس

وقت دھوپ تیز تھی اور اس تیزی میں اس کے سر سبز لانون، ان میں اُگے گل بوٹوں، شاہ بلوط اور چناروں کے درختوں کی ہریالیوں، اس کے چمکتے میدان، ان میں سر بلند زمانوں کی تاریخ اٹھائے چوکور بلند و بالا کالموں کو دیکھنا کس قدر فسون خیز تھا۔ غیر ملکوں کے پُرے گائیڈوں کو دایروں میں سمیٹے بے چاروں کو تاریخ سے ہلکان ہوتے دیکھتے اور سنتے تھے۔

میں زمان و مکان سے بالاکھیں اُس عظیم بازنطینی شہنشاہ کونستینین کی دنیا میں سانس لیتی تھی۔ جب وہ اس شہر کو رومن سلطنت کا دوسرا دارلخلافہ بنانے کیلئے اسے اسی معیار کا بنانا چاہتا تھا۔ اس میں تعمیراتی کام کا آغاز تو شہر فتح ہونے کے فوراً بعد septimus severus کے زمانے میں ہی شروع ہو گیا تھا۔ تاہم اسے عروج تک پہنچانے میں کونستینین کو ہی خراج پیش کرنا ہوگا۔

سچ تو یہ ہے کہ اُس نے ہپو ڈروم کو بھی ویسے ہی بنایا سجایا۔ ریس ٹریکوں میں بنے بمپروں کو آرٹ کے نمونوں سے حسن دیا۔ یہ رتھ ڈور کا ہی نہیں جو بازنطیوں کی زندگیوں میں کھانے پینے جیسی اہم ضرورت جیسا جز تھا، بلکہ ہر نوع کی کھیلوں، ثقافتی سرگرمیوں اور میلوں ٹھیلوں کا مرکز بھی تھا۔ شاہی شادیوں کا اگر جنج گھر تھا تو عوام کا اتوار بازاریا جمعہ بازار بھی تھا۔ جو جی چاہتا ہے کہہ لیجیے۔ اُس دور کی ہر قسم کی ایجنسی سرگرمیوں کیلئے بھی اسے ہی چنا جاتا۔ یہیں خوفناک قسم کے جھگڑے ہوتے۔ مار کٹائیاں ہی نہیں بلکہ بڑے پیمانے پر قتل و غارت بھی ہوتا۔

وہ دلچسپ واقعہ بھی اسی ہپو ڈروم سے ہی متعلق ہے کہ سلطان امراہیم کا وزیر اعظم جوحد درجہ فریبی جسامت کا مالک تھا۔ اُس کی معزولی اور پھانسی کے بعد اس کی لاش کو اسی میدان میں پھینک دیا گیا۔ صبح سویرے ایک نئی چہری (عثمانی فوج کا خاص سپاہی) نے لاش کو دیکھا۔ اب یہ تو اللہ جانے کہ اس نے یہ سُن رکھا تھا یا یہ اس کی ذہنی اختراع تھی کہ موٹے

شخص کا گوشت جوڑوں کے درد کا موثر علاج ہے۔ اُس نے فوراً لاش کے ٹکڑے ٹکڑے کر کے انہیں بیچنا شروع کر دیا۔ دس پیاسٹر کا ایک ٹکڑا۔

سیما کس انہماک سے گلا پھاڑتے گائیڈ سے یہ کہانی سُن رہی تھی۔ میں بالائق دائیں بائیں دیکھتی تھی۔ خوبصورت آہنی جنگلوں میں مقید مصری obelisk ہر فٹخان اور کانستھان کالم دیکھنے اور ان کی تاریخ سے تھوڑی سی جانکاری کرنا بھی بڑے مزے کا کام تھا۔

ایک تو وقت کے بادشاہوں کو اپنے ناموں کے جھنڈے گاڑنے کا بڑا اچھا اور بڑا ارمان ہوتا ہے۔ چیزوں کی اکھاڑ پچھاڑ۔ یہاں سے پٹو وہاں لگا دو۔ ان کیلئے ایسے کام بڑے پسندیدہ ہوتے ہیں۔ اب یہ گلابی گرینائٹ والی اینٹلیک obelisk جسے فرعون تھوٹھمس سوم نے دریائے نیل کی ایک چٹان سے کٹوا کر بنوائی اور مصر کے جنوبی شہر لکسر کے کر تک مپل میں گاڑھی۔ اس پر اس وقت کی رائج تحریری رسم الخط ہیرو گلیفکس Hieroglyphics میں کندہ کاری بھی کردائی۔ میں نے لکسر شہر کے کر تک مپل میں ایسے کئی نمونے دیکھے تھے۔ اب ہارنٹینی شہنشاہ تھیوڈوس Theodosius اول نے اسے وہاں سے اکھاڑا اور لایہاں نصب کیا۔

تمغہ کس کے گلے میں ڈالا جائے۔ تھوٹھمس کے یا تھیوڈوس کے۔ اُس وقت میں بھی وقت کی ٹنل میں کھڑی تھی۔ میں نے ہنستے ہوئے اسے دونوں کے گلوں میں ڈال دیا۔ کانستھان کالم Constantine کانستھان ہشتم نے پتیل اور تانبے سے بنوایا تھا۔ بیچارے کی زلزلوں، برفانی ہواؤں اور طوفانوں نے مت مار دی۔ مگر شیر کا بچہ ابھی بھی کھڑا ہے۔ چیلنج کرتا ہوا۔

سب سے دلچسپ پر اس کے ساتھ ساتھ خوفناک اور ڈراؤنے تاثر کو ابھارتا

سرفنٹائن serfentine کالم ہے۔ یہ ات میدانی کا دوسرا بڑا کالم ہے۔ جسے کانٹھائن ڈیلپی (Dephi) کے اپالون Apollon ٹمپل سے لایا تھا۔ یہ یونانیوں کی اُس فتح کی یاد میں ہے۔ جو انہیں فارسیوں پر نصیب ہوئی تھی۔ گائیڈ بتاتا تھا کہ کبھی یہ تین سردوں والا اثر دہا تھا۔ مگر اب سرد غائب تھے۔ ایک کنڈل سا باقی تھا۔ یوں دیکھنے میں بڑا ہی ڈراؤنا سا تھا۔ سب سے زیادہ سیاحوں کا رش اسی کے گرد تھا۔

”ہائے یہ ات میدان تو ڈاؤن ٹاؤن کا دل ہے۔“ میں نے گرد و پیش پر ایک بھر پور نظر ڈالتے ہوئے خود سے کہا۔

اتنا حسین، اتنا تاریخی۔ جرمن قیصر ولیم کانوارہ بھی دیکھنے کی چیز تھی۔ اسٹنبول آیا تو سلطان عبدالحمید ثانی نے دیدہ و دل اس کی راہوں میں بچھائے۔ یروشلیم گیا تو باب جیفہ تک اُس کی کبھی کیلئے پگی سڑک بنوائی۔ قیصر میزبانی سے ایسا متاثر ہوا کہ واپس جا کر یہ بنوایا اور ٹرین سے بکھوایا جو یہاں نصب ہوا۔

بھئی جرمنی اور ترکی میں بڑی محبت تھی۔ سیما اور میرے درمیان مکالمہ ہوا۔ مفادات بھی ایک دوسرے سے جوڑے رکھتے تھے۔ اس دوستی نے ہی ترکی کو بُرے دن دکھائے۔ وہ جو کہتے ہیں ہم تو ڈوبے ہیں صنم تجھے بھی لے ڈوئیں گے تو جب جنگ عظیم کا طبل بجا تو سیاسی بصیرت اور روشن نہیں تھا کہیں۔ دوستی اور ماضی کے تعلقات پیش نظر تھے۔ چلو گھنٹہ بھر میں اس کی سیر سے بھی بچنے۔ حالانکہ ضرورت تھی کہ یہاں کچھ وقت مزید گزارا جاتا۔ بہت خوبصورت ماحول تھا۔ مگر نہیں جی ہوا کے گھوڑے پر سوار والی بات تھی۔ چل سو چل۔

میرے صبر کا پیمانہ اُس وقت لبریز ہو گیا جب ایا صوفیہ کو دیکھنے کیلئے صرف آدھ گھنٹہ ملا۔ ایا صوفیہ سے میری جذباتی وابستگی زمانوں سے تھی اس کی فینٹسی نے ہمیشہ مجھے

محمور رکھا۔ ساتویں جماعت میں پڑھنے والی وہ لڑکی ہمیشہ میری یادداشتوں میں محفوظ رہی جو اپنی اردو کی کتاب میں ایسا صوفیہ کی کہانی پڑھ کر اپنی کلاس میں ہی بیٹھی اس کی تصویر کو دیکھتی اور سر عبدالقادر کا لکھا ہوا احوال پڑھتی رہی تھی۔ سکول خالی ہو گیا تھا۔ وہ لڑکی میں تھی اور ایسا صوفیہ آج میرے سامنے مجسم تھی۔

ایک پر وقار بیبت، ایک انوکھے طلسم قدم پر بزمند کرنے والے سحر سے بھری ایسا صوفیہ بہت سے ادوار کی کہانیاں سناتی ہے۔ وہ کہانیاں جنہیں سننے کی مجھے شدید تمنا تھی۔ بازنطینی طرز تعمیر اور مشرقی رومن ایمپائر کے دیدہ بے اور عظمت کی مظہر یہ جسے چرچ آف ڈیوائن وڈوم Church of Divine Wisdom کہا گیا ہے۔ یہ جس کی فضاؤں میں عثمانی سلاطین کی مذہبی رواداری کی خوشبو ہے۔ اس خوشبو کو محسوس کرنے اور سونگھنے کیلئے وقت درکار تھا۔

میں بجوم سے الگ ہوئی تھی۔ میں تھی، ایسا صوفیہ تھی اور اندر باہر پاکستانی پاکستانی کی سارے میں ڈھنڈ یا پڑی تھی۔ گائیڈ مجھے تلاش کرتے کرتے بے حال تھا۔ سہ ما میرے یوں کواچی گاں کی طرح منہ ماری پر تلملارہی تھی۔

”تمہارے ہمیشہ سے ہی ایسے پٹھن رہے ہیں۔ سوات میں بھی تم نے مجھے اور نیلم کو یوں ہی ذلیل کیا۔ دریا سے جھپیاں ڈالنے بیٹھ گئیں اور ہم روتی رہیں کہ ہائے ہماری پیاری سہیلی کولہروں نے نکل لیا۔“

”لعنت ہے تمہارے اوپر۔ مجھے بھی تپ چڑھی ہوئی تھی۔ تاریخ سے کچھ واقفیت ہو تو جانو کہ استنبول کی جگہیں ٹھنڈے بیٹھے روح افزا کے وہ گلاس ہیں جنہیں مزے لے لے کر گھونٹ گھونٹ پینے کی ضرورت ہے۔ یہ آلو کے پٹھے پورا گلاس سانس لینے بغیر ہمارے حلق میں اندر مل دینا چاہتے ہیں۔ مجھے لہجہ نہیں لگوانا اور ہاں سنو مجھے اچھا رہ بھی کروانا۔“

”لوڈی اماں بنی پھرتی ہے تاریخ کی اور سنا بھی مجھے رہی ہے جو تاریخ اور سیاست پڑھنے والے شوہر سے صبح شام لیکچر سن کر اس تاریخ سے ناکوں ناک آئی پڑی ہے۔“

اس وقت میں ایاصوفیہ کے سحر میں گم تھی۔ جوانی حملہ کر ہی نہیں سکی۔ مگر میں نے بس میں چڑھنے کے ساتھ ہی گائیڈ کو دیکھتے ہی زوردار آواز میں اعلان کر دیا تھا۔

”ہم آپ کا بیچ ہاف ڈے کا کر رہے ہیں۔ ہوٹل والوں کو مطلع کر دیجیے۔“

ہاف بیچ کا آخری آئیٹم گرینڈ بازار کی سیر تھی۔

گاڑی گرینڈ بازار کے قریب ایک پارکنگ میں آکر رُک گئی تھی۔

پہلے ایک عظیم الشان مسجد نظروں میں آئی۔ نور عثمانیہ مسجد۔ بائیں ہاتھ منی چینج آفس کی عمارت دکھائی دی۔

”چلو اچھا ہے کرنسی بدلوانے کی کوئی صورت تو نکلیے گی۔“ میں نے خود سے کہا۔

گرینڈ بازار کے بیرونی دروازے کے ساتھ ہی منی چینج آفس تھا۔ میں اور سیماں فوراً سمیں گھس گئیں۔ جگہ تنگ اور لوگ زیادہ۔ میں آخری کونے میں جا کر کھڑی ہو گئی۔ شیشے کی چھوٹی سی دیوار میں بنے قوس نما کٹ میں سے سر کو جھکاتے ہوئے سیٹ پر بیٹھے بائیں

22، تیس 23، سالہ خوش شکل سے لڑکے سے میں نے ڈالرا اور یورو کا ریٹ پوچھا۔

”1.42 اور 1.82“ جواب ملا۔

”پر یہ تو کم ہے۔ 1.46 اور 1.85 ریٹ ہے۔“

پھر کچھ سوچتے ہوئے اپنا بیٹ کے اظہار کے طور پر میں نے پاکستانی ہونے کا بتایا۔ لڑکا کھلکھلا کر ہنسا اور بولا۔

”پھر تو 1.40 ہونا چاہیے۔“

میں کچھ حیرت زدہ ہی ہوئی۔ ترک پاکستان اور پاکستانیوں سے بہت محبت کرتے ہیں۔ سُنی سنائی اور پڑھی پڑھائی باتوں کے برعکس ہمارا ڈیڑھ دن کا تجربہ آگریا وہ حوصلہ افزا نہیں تو مایوس کن بھی نہ تھا۔ پریو خاصا دل شکنی والی بات تھی۔ تاہم میں نے سر جھٹکا اور نوٹ گننے لگی جو 1.42 کے حساب سے 284 لیرا ہی تھے۔

284 لیرے جو پرس کی اندرونی جیب میں آسانی سے کھڈے لائن لگ گئے تھے۔ دوسو ڈالر کی تو میرے ملک میں نوٹوں کی اچھی خاصی تھدی بنتی ہے۔ بیرون ملک بیشتر پاکستانیوں کی طرح میرے سینے سے بھی لمبی لمبی آپہنکتی ہیں۔ مقابلوں اور موازنوں میں ”کاش“ کی ہوک کلیجہ تر پاتی ہے۔

سب سے پہلے تو جس چیز نے نگاہ و دل کو قابو کیا وہ بازار کا کشادہ محرابی داخلی دروازہ تھا۔ چھٹائی پر کپیلی کاری Kapalicarsi سنہ 1461ء درج تھا۔ زمانوں کی تاریخ اور ورثہ سنبھالنے والا یہ بازار۔
 اُف مرعوبیت انتہاؤں پر تھی۔

عربی رسم الخط میں دو لمبی قطاروں میں خلافت اسلامیہ، سلطنت فلاں ابن فلاں کی تفصیل چمکتی تھی۔ اندرالف لیلوی کہانیوں کی طرح تھا۔ بیضوی چھتوں کے ساتھ آگے اور دائیں بائیں، اطراف سے محراب درمخواب پھیلتا ہلکے زردی رنگ میں ڈوبا ہوا چسپہ شوخ رنگوں کی نقش و نگاری اسے بازاروں کی دنیا میں ایک انفرادیت دیتی تھی۔ برقی قلموں کی تیز جگمگاتی روڈھیوں میں اسکی سچی ہوئی دوکانیں سیاحوں کے دلوں پر برق بن کر گر رہی تھیں۔

شاپنگ کبھی میرا کریر نہیں رہا۔ پر سیمائی یہ کمزوری ہے۔ ابھی ہمیں استنبول وارد ہوئے دوسرا دن ہے اور اُسے ہوٹل والی گلی میں جیولری کی دوکان نظر آگئی ہے اور اُس کا دل ہیرے کی انگوٹھی پر بھی آگیا ہے۔ یہ اور بات ہے کہ ابھی بھاؤ نہیں بنا۔ مگر مجھے امید ہے کہ

بارہ دن جب ہماری واپسی ہوگی وہ اس کی انگلی میں لشکارے مار رہی ہوگی۔
اُس نے سُرا نامی کوئی سٹیشنل کپڑا بھی خریدا ہے جس کی فرمائش اس کی لاڈلی بیٹی
عروج نے کی ہے۔

”دیکھو میں یہ فضول کام ہرگز نہیں کر سکتی۔“ ڈاکٹار الفاط میں میرا اعلان تھا۔
کپڑے کی چند دوکانوں کے سامنے اُسے کھڑا کرتے ہوئے کہا۔ ”چلو اپنا حقوق
پورا کرو۔ میں کوئی پون گھنٹے بعد تمہارے پاس ہوں گی۔“
”اب گم نہ ہو جانا۔“ اُس نے تنبیہی نظروں سے مجھے گھورا۔ اُس سے زیادہ میری
منہ ماری کی عادت سے بھلا کون واقف تھا۔

بازار بھول بھلیوں، بیچ در بیچ سلسلوں اور رنگ و بو کے طلسم سے بھری ایسی دنیا
تھی جہاں بھٹکنے کا نانوے نہیں سو فیصد چانس تھا۔ میں نے احتیاط برتی۔ ہر خم میں داخل
ہوتے ہوئے اُس کی خصوصیات ذہن نشین کیں۔ تھوڑا سا آگے جا کر واپس پلٹی۔ پھر اس
عمل کو دہراتے ہوتے ہوئے کسی اور طرف بڑھی۔ زیادہ مہم جوئی سے گریز کیا کہ سیما کا
خیال اور اسکی مارا ننگی پیروں کی بیڑی بن گئی تھی۔ قریبی کیفے میں بیٹھ کر شیشے کے چھوٹے
سے گلاس میں بغیر دودھ کے کھیلا قہوہ جسے میں نے پانچ چھ چینی کی کیوبز سے میٹھا کر لیا تھا
پیتے ہوئے غیر ملکی سیاحوں کے پُرے دیکھتی تھی۔ اتنا سیاح کہ دل سے بار بار ہوک اٹھتی
تھی۔ میرے مولا میرا وطن کب ان نظاروں سے بھرے گا۔

نور عثمانیہ مسجد بہت شاندار اور خوبصورت تھی۔ ظہر کی نماز پڑھنے اندر گئیں۔ اسکے
اندر کے حُسن کو سراہنا ضرور مگر تفصیلی ملاقات پھر کسی وقت کیلئے اٹھارھی۔
پچھلی جانب کے کشادہ کھلے میدان میں بنی فوڈ سٹریٹ کے ایک کھوکھے سے
پُر نکال (مالٹا) کا جوس پیا اور ایسا صوفیہ دیکھنے کیلئے روانہ ہوئیں۔

بازار سے باہر ایک ریڑھی والے سے کئی کے بھٹے خریدے۔ یا اللہ 180 اسی لیرے کا سن کر اپنے ملک کو دعائیں دیں۔ بے چارہ ماٹھا سا ہمارا دیس جسے ہر کوئی گالیوں اور کوسنوں کی سان پر چڑھائے رکھتا ہے۔ دیکھو تو کتنا سستا ہے۔ یہی چھلکی دس پندرہ روپے کی مل جاتی ہے۔ گرما گرم نمک مرچوں کے کرارے آمیزے اور کھٹے میں اتھڑی ہوئی۔

ہم اب پھر ایسا صوفیہ کے سامنے کھڑے تھے۔ ٹکٹ دو بارہ لیئے۔ یہ کبھی کا یونانی آرتھوڈوکس چرچ، عثمانی سلاطین کی مسجد، حال کا عجائب گھر سیمانے لاکھ کہا۔

”دیکھتو لی ہے اب کیا اسے چاٹنا ہے؟“

”ہائے سیما میرے زمانوں کا رو مانس۔“

نظروں کے داہانہ پن سے میں اس کے مرکزی گنبد کو دیکھتی تھی۔ زعفرانی رنگ میں ڈوبے دوسرے گنبدوں کو دیکھتی تھی۔ تیز روشن کرنوں میں اس پر چمکتے سنہری بھلکیاں مارتے اس کے طلائی نشان کے ہوائی بو سے لیتی تھی۔ اس کے چاروں کھونٹ گڑے میزائلوں جیسے میناروں پر میری چاہت بھری نظریں تھیں۔

مرکزی دروازے سے اندر داخل ہوتے ہی عظیم الشان گنبد نے گردن اٹھانے کیلئے کہا۔ ماں بیٹے کی تصویریں۔ ہارنٹینی دور کی پیٹینگ کیسی خوبصورت اور باکمال۔ آنکھوں میں جلتی عقیدت اور محبت کی مشعلوں کی روشنی اُن تک پہنچائی اور آگے بڑھی۔ وسیع عریض ہال میں داخل ہوتے ہی جیسے ایک طلسم کدہ آنکھوں کے سامنے وا ہوتا ہے۔ آنکھیں حیرت زدہ ہی چکرا چکرا کر کہیں اس کی بلند بالا محرابوں سے ٹکراتی کہیں اُن میں ستونوں سے سچی بالکونیوں پر رکتی ہیں۔ پھر گردن سر کو اوپر اٹھا دیتی ہے اور چھت اپنی فسوں خیزی کے ساتھ آنکھوں میں اتر آتی ہے۔ اس کی ہیبت نے دیر تک جکڑے رکھا۔ پھر

محراب و منبر نے متوجہ کیا۔ پھر وہ واحد، رشتوں سے بے نیاز میرا رب میرا پیارا آقا اور وہ میری چاروں عزیز ہستیاں۔ ہیں کر میں ایک ہی مشعل کی۔ ابو بکر، عمر، عثمان و علی، نظر آتی تھیں۔ آنکھوں میں مشعلیں ہی جلیں۔ دل کا کنول کھلا۔

سوچوں نے ایک منظر کھولا۔

وہ منظر جب وہ اکیس سالہ جیلا یہاں داخل ہوا تھا۔ عفو و درگزر کا پیکر بن کر جس نے یہاں پناہ لینے والوں کو تحفظ دیا تھا۔ اذان کو گنجی اور نماز ادا کی گئی۔ کو یا بشارت رسول مکی تکمیل ہوئی۔ سبحان اللہ دل تو میرا بھی چاہتا تھا کہ میں یہاں سجدہ دوں۔ مگر یہ اب میوزیم ہے دنیا کے دو بڑے مذاہب کا ورثہ سنبھالنے والا۔

دیواروں اور ستونوں پر محرابی صورت گیلریاں، بلند و بالا کھڑکیوں سے آتی روشنی فرش پر بتاشے سے بناتی، انتہائی قیمتی اور جہازی سائز شیلڈ لیٹرز کی روشنیوں کے باوجود اندھیرا ٹھنڈک اور ایک باوقار سا طلسم اس کی رگ رگ میں پھیلا ہوا محسوس ہوتا ہے۔ پورے دو گھنٹے ہم نے وہاں گزارے۔ منظر و کو اپنی آنکھوں میں سمو تے بالائی حصہ بھی دیکھا۔ جو عورتوں کیلئے استعمال ہوتا تھا۔ دروازوں پر کندہ کاری بے مثل محراب و درحباب ساخت والی چھتیں، کھڑکیوں پر دلکش نقاشی اور مقدس ہستیوں کی تصویر کشی صدیاں گزر جانے پر بھی آب و تاب کی لودیتی ہوئی۔ سیڑھیاں بہت زیادہ، اندھیرا اور پراسرار بیت کا طلسم یہاں بھی کار فرما تھا۔

میرے لیے وہ سب پینٹنگ بہت دلچسپی لینے ہوئے تھیں۔ جہاں شہنشاہ Comnenos II اور ملکہ آرن تھیں۔ کہیں شہنشاہ کونستین منومیکیس اور ملکہ زوئے بیٹے کے ساتھ کھڑی تھیں۔ کہیں وہ پیاری سی ورجن میری جسٹین اور کونستین کے ساتھ تھیں۔ بازنطینی دور کے آرٹ اور عقیدے کے شاہکار۔

تعمیر کی تاریخ بھی بڑی دلچسپ اور معجزاتی ہے۔ شہنشاہ کے خواب میں فرشتے نے آکر اس کا نقشہ پیش کیا۔ کام کے طریق کار کی وضاحت کی اور ہدایت کی کہ پانچ ہزار مستری اور مزدور دائیں طرف اور اتنے ہی بائیں طرف کام کریں۔ ایک مرحلے پر جب پیسے کی کمی آئی اور تعمیر رک گئی۔ فرشتہ کسی بیجوے کے روپ میں آیا اور اُس غارتگ رہنمائی کی جہاں سے تنوں کے حساب سے سونا ملا۔ معجزوں کی تفصیل بھی بڑی لمبی چوڑی ہے۔ عیسائیوں کی ہی نہیں، مسلمانوں کی بھی۔

میرا خیال ہے مجھے سچائی کے ساتھ یہ اعتراف کرنا چاہیے کہ میرے اندر اس کے مسجد بننے کے عمل کی پسندیدگی کہیں نہیں تھی۔ عینہ اسی طرح جیسے مجھے مسجد قرطبہ میں گر جاگھر بنانا کبھی اچھا نہیں لگا۔ آخر آپ تاریخ کے ساتھ کھیل تماشے کرنے کا کیا حق رکھتے ہیں۔ کو اسمیں بھی کوئی شک نہیں تھا کہ اس کی فضاؤں و ہواؤں میں اذانوں کے دلکش سحر کی بازگشت مجھے ہانٹ کر رہی تھی۔ میرے اندر کی جذباتی وارفتگی میں میری مسلمانیت کا بھی کچھ دخل ضرور تھا۔ اور مجھے یہ لکھتے ہوئے بھی کوئی عار نہیں کہ میں نے اپنی دونوں مختصر سی ملاقاتوں میں چند سیاحوں کی عیسائی ذہنیت کا بھی کچھ ایسا ہی مظاہرہ دیکھا کہ ان کے کیمروں کے فوکس حضرت مریم اور حضرت عیسیٰ اور ان سے متعلق دیگر ہستیاں اور واقعات ہی تھے۔ یہ بھی عین ممکن ہے کہ سیاحوں میں اُس وقت اتفاقیہ طور پر زیادہ تعداد آرتھوڈوکس کھینڈرل کے ماننے والوں کی ہو۔

چلیے اس بحث کو چھوڑیں۔ اب پانچ سو برس سے مسجد کا چولا پہننے والی ایسا صوفیہ کو ترکی کی جدید حکومت نے میوزیم کا درجہ دیتے ہوئے اسے مسجد اور گرجے کے جھنجھٹ سے نکال کر اپنی روشن خیالی اور سیکولر پالیسی پر گامزن ہونے کا عندیہ دے دیا۔ یہ اچھا ہی ہے۔ جس کا جی چاہے وہ آئے اور اپنے دل کا رانجھا راضی کر لے۔

ہمارا ہونٹ وہاں سے قریب ہی تھا۔ سوچا چلتے ہیں۔ ایک دو گھنٹے کے آرام کے بعد پھر نکلیں گے۔ مگر بھوک زوروں پر تھی۔ کیا کھایا جائے؟ ایک سوالیہ نشان۔ شکر ہے وہاں قریب ہی کھدیں تھی۔ دو ڈوڈو کباب سینڈویچ بنوائے۔ آرن (سی) کو ترجیح دی۔

بھوک آداب نہیں جانتی۔ بڑی کڑوی حقیقت۔ کس والہانہ بیتابی و شتابی سے منہ ماری کی۔ پہلا رقمہ اندر گیا۔ ہری مرچ کا کوئی ٹکڑا دانتوں تلے آ گیا تھا۔ سی سی کے ساتھ جو لطف آیا وہ بھی بے مثال تھا۔ سوچا اسے کھول کر تو دیکھوں۔ مان کے ٹکڑے پر پہلی تہہ کریم کی تھی یا دہی کی۔ پتہ نہیں چلتا تھا۔ نماز کی چٹنی اپنا پتہ بتاتی تھی۔ ان سب پر ڈوڈو کباب اپنے پہلو میں ہری مرچیں لیے قابض تھا۔ ہم نے پیٹ لیا۔

”ہائے میں صدقے کتنا مزیدار ہے۔“ کہتے ہوئے دوسری بانٹ لی اور سی کا

گھونٹ بھرا۔

دفعاً مجھے پرہی ہوئی ایک بات یاد آئی تھی۔

”ارے سہما۔ یا صوفیہ کے بیرونی حصے کی ایک دیوار میں ایک سوراخ ہے جس کے بارے میں روایت ہے کہ حضرت خضرؑ نے اسمیں اُلنگی ڈال کر اس عمارت کا رخ قبلہ کی جانب کر دیا تھا۔ بھئی وہ تو دیکھنا تھا۔“

سہما نے اٹھتے ہوئے بے نیازی سے کہا۔

”عمارت قبلہ رخ ہوگی۔ یہ بات کافی نہیں دل کی تسکین کیلئے۔ مزید اسمیں نمازیں اور اذانیں بھی کونجیں۔ ماشاء اللہ سونے پر سہاگہ۔ تجھے رنج ہی نہیں آنا۔ چل ہونٹ نا نگیں ٹوٹنے والی ہو رہی ہیں۔ اُس کی ایسی شاندار تازہ مجھے موت کی جھاگ کی طرح بٹھانے کو کافی تھی۔“

میری غرض تو کمر سیدھی کرنے سے تھی۔ ہاں سہما تھوڑی سی اُدکھ بھی چاہتی تھی کہ

تازہ دم ہو جائے کہ پھر بس، ٹرام یا میٹرو کسی پر چڑھ کر تھوڑی سی اور آوارہ گردی کا پروگرام تھا۔ میری بُری عادتوں میں سے ایک یہ بھی ہے کہ دن میں سونے یا آرام کرنے سے میں بڑی الرجک سی ہوں۔ سیماتو لیٹتے ہی کسی دوسری دنیا میں پہنچ گئی۔ میں نے تھوڑی دیر پلسیٹے (کروٹیس) مارے پھر اٹھ کر لفٹ سے نیچے لاؤنج میں آ گئی۔ تپائیوں پر دو تین اخبار پڑے تھے۔ چند چینی جاپانی بھی دکھتے تھے۔ میں نے ان کی طرف توجہ دینے کی بجائے اخبارات کی پھولا پھرو لی کیلئے ایک کواٹھا یا ہی تھا جب میرے سین سامنے آ کر بیٹھنے والے فریبی سے ایک مرد نے مجھ سے اُردو میں "پاکستان سے ہیں۔" کا پوچھا۔

ظاہر ہے اب اخبار کا چھٹنا فطری بات تھی۔ کوراچٹا اونچا لمبا حسن کلیم جو پاکستانی نژاد ضرور تھا پر جرمن شہری تھا۔ بزنس مین تھا۔ پاکستان کیلئے اس کے پاس ڈکھ اور عرصے بھر سے جذبات تھے۔

”سیاستدانوں کے پاس وژن نہیں۔ جرنیلوں نے ملک کے مشرقی ہمسائے کو دشمن اور مغربی کونسلٹنٹس ریٹیل جیک strategic نگاہ سے اپنا حلیف بنا کر رکھنے پر زور دیا۔ ساٹھ کی دہائی میں پاکستان تیسری دنیا کے تیز ترین ترقی کرنے والے ملکوں کی قطار میں سب سے آگے تھا۔ یہی چیز اس کے بدخواہوں اور دشمنوں کی آنکھوں میں کلکھتی تھی۔ کولڈ وار میں تھسٹ کراییا الجھایا کہ پرانی جنگ کو اپنے گھر میں ڈال بیٹھا۔

میں اُس وقت سیاسی اور فوجی حکمرانوں کی غلط پالیسیوں جس نے مذہبی جنونیت، گردہی اور لسانی تعصبات، معاشرے میں بڑھتی ہوئی خون ریزی اور تشدد کو جنم دے کر پاکستان کو دہشت گردی کے حوالے سے دنیا میں بدنام کر دیا پر کچھ سننے کی خواہشمند نہیں تھی کہ یہ جی کونہیں خون کو جلانے والی باتیں تھیں اور ہم وطن میں یہی کام کرتے تھے۔

اُس کی اگلی بات اور بھی ڈرامائی انداز کی تھی۔

یہ ترکی جسے پاکستان اپنا رول ماڈل سمجھتا ہے اسے بھی بڑی طاقتیں اب اسی ڈگر پر چلانے کا پروگرام رکھتی ہیں۔ اسے بھی انہی اندھیروں میں دھکیلنے کیلئے کام ہو رہا ہے جو پاکستان کا مقدر بنا دیا گیا ہے۔ طیب اردو آن نے نوری تحریک یا فتح اللہ کولین سے وابستگی کے باوجود ابھی تک اپنے آپ کو ایک اعتدال پسند لیڈر کے طور پر پیش کیا ہے اور ملک کو معاشرتی اور اصلاحی حوالوں سے مضبوط کرنے کے پروگرام پر سرگرمی سے عمل پیرا ہے۔ مگر کہیں اُس کے اندر عالم اسلام کا لیڈر بننے کا ارمان ضرور ہے۔ اپنے ہمسایہ ملک شام کے بہت سے معاملات میں مداخلت کرنے، ہشترق وسطیٰ میں اٹھی عرب بہار کی فضا میں اُسکا بشار الاسد سے اقتدار میں عوام کی شرکت کیلئے اصرار اور بشار کے مخالفین کی درپردہ حمایت یہ سب خوش آئند نہیں ہیں۔

لمبی چوڑی بحث مباحثے میں پڑنے کی بجائے میں نے مختصر آتنا ضرور کہا۔ جہاں تک پاکستان کا تعلق ہے۔ ایسا سب ہونا شاید اس کے مقدر میں لکھا گیا تھا۔ روس افغانستان میں آکر بیٹھ جاتا تو دفاعی نظر سے یہ بھی ایک عذاب سے کم نہ تھا۔ تاریخ کو وہ ہے برصغیر کو چٹنی باروند اگیا وہ سب افغانستان کے راستے سے ہوا۔ پاکستانیوں کو ابھی ایک قوم بننے کیلئے مدت اور لیڈر درکار ہیں۔

ترک تو ایک سکندرقوم ہے جو بڑے بڑے بحرانوں سے سرخرو ہو کر نکلی ہے۔ رہا ترکی تو یہ بھی تاریخ بتاتی ہے کہ قومیں ایک وقت کے بعد اپنے اصل مرکز کی طرف لوٹتی ہیں۔ روس کو دیکھ لیجئے۔ چین کی واپسی بھی بہت آہستہ آہستہ شروع ہو گئی ہے اور ترکی بھی اگر اپنے مرکز کی طرف مراجعت کرے گا تو کیا نئی بات ہوگی؟ ویسے تو یہ وقت عالم اسلام پر زوال کا ہے۔ مدت کتنی ہے؟ اس کا انحصار اوپر والے کی مرضی پر ہے۔

انٹھنے میں عافیت سمجھی۔ کمرے میں آئی تو سیما اب باقاعدہ خراٹے لے رہی تھی۔ اُسے بے آرام کرنے کی بجائے میں خود بھی بستر پر لیٹ گئی۔ اور پھر ہوا یہ کہ آنکھیں جو بند ہوئیں وہ اُس وقت کھلیں جب دس بج رہے تھے۔

سیما بھی جاگ چکی تھی تھوڑی دیر اس بحث مباحثے میں گزاری کہ استنبول کی راتیں جوان ہیں۔ یہاں کوئی ڈر ڈر نہیں۔ چلتے ہیں ٹرام میں بیٹھ کر ایک لمبے روٹ پر اور اُترتے ہیں یدیکولے yedikule جس کے بارے میں سیمپشن والے لڑکے نے بتایا تھا کہ وہاں کی زیادہ آبادی آرمینیائی ہے۔ اس کے ہوٹلوں میں ایسی خوبصورت موسیقی سننے کو ملتی ہے کہ بندے کا جی اسی میں غرق ہو جانے کو چاہتا ہے۔ مچھلی کھائیے۔ ایک خوبصورت رات سے بھر پور انداز میں ملیے۔

جتنے حرے استعمال کر سکتی تھی سب کیے۔ حُسن و خوبصورتی کے جتنے باغ دکھا سکتی تھی دکھائے مگر وہاں انکار تھا۔ ایک پکا انکار۔ پر اے دیس میں بھول جانے کا، کسی انہونی کے ہو جانے کا، ایک لمبی قطار خدشات کی۔ میں نے لعنت بھیجتے ہوئے منہ پر چادر ڈال دی۔

توپ کی سرانے

باب نمبر: ۴

- ۱- میوزیم کے درو دیوار پر سلاطین عثمانیہ کی شان و شوکت اور جاہ و جلال کے بھرپور اظہار کے ساتھ ساتھ جانے عبرت کا رنگ بھی بڑا نمایاں نظر آتا ہے۔
- ۲- مقدس پولین کی زیارت آنکھوں کو بھگوتی اور دل کو قمتی کرتی ہے۔
- ۳- احمد سوئم کو کتابوں، خطاطی اور گل لالہ کے پھولوں سے عشق تھا۔

سچ تو یہ تھا کہ نئی اور اجنبی سرزمینوں پر اپنے وجود کو عجز کے جذبوں میں لپیٹ کر عبودیت کے گہرے احساس کے تحت جھکانا اور پیشانی کو زمین پر رکھنا ایک ایسا مسرور کن اور لطیف عمل ہے جس کی لذت کی وضاحت ممکن ہی نہیں۔ شوق کی فراوانیوں نے بڑھاپے کو پچھاڑ دیا تھا پر گھٹنوں کی تکلیف نے ان لذتوں کے حصول کو کسی قدر مشکل بنا دیا تھا۔ سجدے تو ضرور دیئے پر وہ میاں مدن کی سی بات کہاں؟ جسم و جان میں بھری بجلیاں تو قصہ پارینہ معلوم ہوئیں۔ شاید اسی لیے صبح اُٹھتے ہی میرا نزلہ خود پر اور اوپر والے پر گلے کی صورت میں گرتا۔

میں بڑی کبخت ہوں۔ گلے شکووں کی ایک پٹاری۔ جو ملا اُس پر شکر کم کم۔ چونہیں ملا بس سارا سیا پاپا اور سارا رولا اسی کا۔ وجود کے اندر جتنی بھی طاقتیں ہیں۔ دل، دماغ اور ضمیر

سب ہی بڑے تیز اور چلتے باز ہیں۔ ایک دوسرے کے مقابل بڑی جی داری سے صف آرا ہوتے ہیں اور تیاپا نچ کر دیتے ہیں۔

اُس صبح بھی ایسا ہی گھمسان کارن پڑا تھا۔

”کچھ تھے تکلیف تھی جو تو جوانی میں میرا یہاں آنا نصیب کرتا۔“ اوپر والے سے گلہ شکوہ شروع ہوا۔

”ارے رو پیہ پیہ تو تیرے پاس اگر جوانی میں نہیں، اُدھیڑی عمری میں تو آہی گیا تھا۔ پھر تھے موت پڑتی تھی ارادے باندھتے ہوئے۔“ اللہ کی محبت میں کتھڑا کوئی جذبہ آگے بڑھا تھا۔

”لعنت ہے تجھ پر۔ اپنے آپ ہی تیزوں کے کولے برساتی رتی ہو۔ اوپر والا تیرا دانہ پانی سے کی گھڑیوں میں کندھ کر تیرے نصیبوں میں لکھتا تب آتی نا۔ چل اب صبر شکر کر اُس کا۔ اب بھی اگر وہ یہ ہر بانی نہ کرتا تو تو نے اُس کا کیا کر لیا تھا۔“
اب لمبی سی سانس کا اندر سے نکلتا بھی ضروری۔ وہ نکلی اور ساتھ ہی ایک عدد مزید مکالمہ۔

”ہاں بھئی ہم مجبور بے بس بندے۔ زور تھوڑی ہے کوئی اس پر۔“

اب جب سب ایک دوسرے کو لتاڑ بیٹھے تو قدرے سکون ہو گیا۔

چلو طاقت و توانائی کی وہ والی کیفیت تو باقی نہ تھی کہ جہاں میلوں پیدل چل کر بھی تھکن نہ چہرے کا حصہ بنتی نہ ٹانگوں کی پر وہ جو کہتے ہیں کوشٹ سڑ بھی جائے تو چنے کی دال سے نپٹ نہیں ہوتا۔ میرا بھی کچھ ایسا ہی حال تھا۔

دبسی گھی اور دبسی گندم کی پروردہ ابھی بھی کولیوں کے بغیر چل رہی تھی اور اچھی ہی چل رہی تھی۔ ہاں البتہ دودھ وہی پر زور کچھ بڑھ گیا تھا۔ شاید اسی لیے ڈانٹنگ ہال میں

کیا شیم سے بھری چیزیں دہی، دودھ، زیتون کے پھل، اُبلے انڈوں کی سفیدی، پنیر سمجھوں پر
جی کھول کر ہاتھ پھیرنا میرا روز کا معمول تھا۔ سہما بھی کم و بیش اسی اصول پر عمل پیرا تھی۔
توپ کچی پیلس جانا تھا۔ کمرے میں آتے ہی میرے ”چلو چلو“ کا شور مچانے نے
اُس کا تفصیلی میک اپ کرنا دشوار کر دیا تھا۔
”سنو“

اُس نے قدرے غصیلی بند رہے ترم آمیز سی نگاہ میرے اوپر ڈالتے ہوئے کہا۔
”یہ میں تمہاری طرح منگتوں جیسے جلیے میں اُٹھ کر باہر نہیں جاسکتی ہوں۔“
اس میں اگر خوبصورتی تھی تو دلربا ہی بھی تھی۔ یونہی تو ترک لوگ اکثر اُسے
ڈارلنگ اور مجھے آنے (ماں) بنانے کی فی الفور پیشکش نہیں کرتے تھے۔ یوں ہمارے
درمیان عمری چھوٹائی بڑائی تو بس برائے نام ہی تھی۔

توپ کچی جانے کے لیے ہم لوگ بلند و بالا کائی زدہ فصیل کے ساتھ ساتھ چلتے
ہوئے اس کی بھاری بھر کم تار بنی حیثیت کو یاد کرتے کہ بنانے والے تو صدیاں گزریں رزق
خاک ہوئے مگر یادگار ہیں ابھی بھی کسی نہ کسی صورت باقی مالکوں کو اپنا پتہ دیتی ہیں۔ پہلی تعمیر
ٹیوڈوس Theodosius اور ہرقل کے زمانوں میں ہوئی۔ نئے بادشاہ بھی وقت کے
ساتھ ساتھ اس میں اضافے کرتے گئے۔

گل ہاند پارک میں سے اُس راستے کی طرف مڑے جو قدرے بلندی کی طرف
مائل تھا۔ پہلی ٹرن پر آکر کیا لوجی میوزیم کے سیاہ آہنی گیٹ سے آگے بڑھتے ہوئے ہم مسلسل
اونچائی کی جانب گامزن رہے۔ پھر ایک وسیع وعریض قطعے کے سامنے گیٹ نظر آیا۔
گزشتہ رات کے اولین پہر میں توپ کچی پر لٹریچر پڑھتے ہوئے مجھے اس کے
اندراجانے کے لیے چار دروازوں اور ان کے آگے پڑی توپوں کی بیچ سے اس کا نام توپ

کپی مشہور ہونے کا علم ہوا تھا۔

تکٹوں کی خریداری کے بعد ہم نے چند لمحوں کے لیے رُک کر گیٹ کو دیکھا تھا۔ ہمارے ایک طرف وسیع و عریض پارک تھا۔ انتہائی خوبصورت، دلکش جس کے راستے درختوں سے سجے تھے۔ سبزے سے چمکتے لائنوں میں رنگارنگ پھولوں سے بھری کیاریاں تھیں۔ چنار اور شاہ بلوط کے درختوں کی بہتات تھی۔ حماقت کہہ لیجئے کہ کسی سے پوچھنے کی بجائے آگے بڑھنے لگیں۔ میں کون سی بہت ذہین، بہت فطین یا سترات بقراط ٹائپ کی عورت تھی۔ کو میں اپنے طور پر رات کو اگلے روز دیکھی جانے والی جگہ کے بارے کچھ نہ کچھ پیشگی ضرور پڑھنے کی عادی ہوں۔ مگر ایک نیا شہر ہمیشہ ایک معمہ کی طرح ہوتا ہے جو آنکھوں اور دماغ سوزی کے بعد آپ پر دھیرے دھیرے کھلتا ہے۔

سیما آنکھیں بند کر کے میرے پیچھے چلتی مگر جہاں میں بھولتی وہ میرے لئے بھی لپتی۔ اُس کا لیکچر ”اسی لیے کسی گروپ کے ننھی ہو جانا ہمیشہ فائدہ مند ہوتا ہے۔ وقت کا ضیاع نہیں ہوتا۔“ ان الفاظ کے ساتھ شروع ہو جاتا۔

آج بھی یہی ہوا جب باغ باغیچوں کے سوا کوئی قابل ذکر چیز نظر نہ آئی سوائے قدرے فاصلے سے توجہ کھینچتی ملکچے سے رنگاری رنگی اُس عمارت کے جو ضرور اپنی قدامت کا پتہ دیتی تھی۔ چلو شکر تھا کہ چند لوگ ہماری طرف آرہے تھے۔ انگریزی بول سکتے تھے۔ انہوں نے آئرن چرچ کے بارے میں بتاتے ہوئے ہماری رہنمائی کی کہ ادھر کی بجائے آگے جائیے۔

اچھا تو یہ آئرن چرچ ہے۔ رات ہی اس کے بارے پڑھا تھا۔ قدیم استنبول کی ایاصوفیہ کے بعد دوسری بڑی اہم یادگار۔ بازنطینیوں کا چرچ، عثمانیوں کا اسلمہ خانہ، آئیسویں صدی میں آرکیالوجی میوزیم بننے والا اور آج کل کا کلاسیکل میوزک کنسرٹ۔

مڑنے سے قبل بلند و بالا تفصیل بھی نظروں تلے آئی۔ کسی جن دیو جیسی اتنی چوڑی کہ محل کا حفاظتی عملہ اس پر دو پہیوں والی چوہنی گاڑی میں گشت کرتا تھا۔ اور اس باغ کی ایک دلچسپ تاریخ بھی کہ انہی چناروں کے درختوں تلے وہ بچی (عثمانیوں کی خصوصی فوج) بغاوتوں کے مشورے کیا کرتی۔ جس سلطنت کا تختہ الٹا ہوتا۔ اپنی کیتلیاں الٹی کر کے انہی درختوں کی شاخوں سے لٹکا دیتی تھیں۔ یہ کو یا بغاوت کا اعلان ہوتا۔

تو واپسی ہوئی سیما کی بڑ بڑا ہٹ کے ساتھ۔ جی تو چاہتا تھا ایک کرا راسا جھانپڑ دوں یوں کہ اس کی بولتی بند ہو جائے۔ کجنت جانتی ہی نہیں کہ بھولنے کا بھی اپنا ایک مزہ ہے۔ پراب میرے اس مزے کے منہ میں روڑا آنا شروع ہو گئے تھے۔

یہ ٹڈل گیٹ تھا۔ جس کی نصف قوسی صورت کے اندر چوہنی دروازے کی چپٹائی طلائئی کلمے اور سلطان محمد فاتح دوم کے طلائئی طغرے سے سجی ہوئی تھی۔ سلاطین کے دور میں آمد و رفت کے لیے باب ہمایوں یا اسپیریل گیٹ استعمال ہوتا تھا۔ جو حرم سرا کی تیس فٹ اونچی دیوار میں ہے۔ نماز کے لیے ایاصوفیہ کی مسجد میں جانے کا یہ نزدیک ترین راستہ تھا۔

ساتھ جڑے دونوں میناروں کی بالائی بناوٹ ہمارے غوری اور شاہین میزائلوں جیسی تھی۔ جن کی ساخت کے بارے میں تاریخ دانوں کی رائے ٹرک کی بجائے ہارڈنٹینی سٹائل کی ہے۔ چیکنگ کے بے حد سخت کڑے اور خود کار عمل سے گزر کر ہم قدیم شاہوں کے انداز و اطوار اور موجودہ حکمرانوں کے بارے میں بحث مباحثہ کرتے ہوئے باب سلام یا ٹڈل گیٹ سے اندر داخل ہوئیں۔

رسٹ، سبز اور سنہری رنگوں کے امتزاج سے ابھری ہوئی نقش و نگاری سے مزین چھتیں نگاہوں کو کھینچتی تھیں۔ شیشوں میں متقید استنبول کے نقشے سے نظر ہٹی تو آنکھوں کے سامنے وسیع و عریض پارک سرو کے درختوں سے سجاتا تھا۔

باغ سے آگے دائیں طرف کے برآمدے مختلف وقتوں میں مختلف سلاطین حرم کی خواتین کے زیر استعمال بگھیوں اور گاڑیوں سے بھرے نظر آئے۔ یہ بگھیاں اور گاڑیاں کل کی طرح آج بھی خاموش کھڑی تھیں۔ کسی ذی روح کی مجال تھی کہ کوئی ان آنگنوں میں کھانس بھی سکتا۔ جانور بھی آداب سلطانی سے آگاہ تھے۔ ذرا آگے عربی فارسی کی تحریروں سے سجے بے شمار سنگ مرمر کے کتبے دھرے نظر آئے تھے۔

عثمانی سلاطین اچھے کھانوں کے کسندرشوقین تھے اس کا اندازہ توپ کی سرائے کے باورچی خانوں کو دیکھ کر ہو سکتا ہے یہ محراب دار برآمدوں اور روشن طرز تعمیر کے بڑے بڑے ہالوں جن کی ہشت پہلو چھتیں مرکز میں پہنچ کر کول دایروں میں بدل جاتی تھیں۔ جن میں نصب کول سوراخوں والے بڑے بڑے روشن دان جو کسی حد تک ہمارے لاہور کی قدیم عمارتوں کی چھتوں کے حفاظتی پردوں جیسے نظر آتے تھے۔ حرم نما بالائی ڈھانچہ اور ان کی چینیوں سے نکلتا ہمہ وقت دھواں سلطان کی فیاضانہ فطرت کا غماز تھا کہ بکیرہ مرمر کے سمندروں میں دور دراز جگہوں سے آنے والے لوگ جان لیں کہ آٹھ سو باورچیوں اور ان کے بیٹا رمدگاروں کے ساتھ چھ ہزار لوگوں کیلئے تیار ہونے والے شاہی دسترخوان سے انہیں کھانا ملے گا اور وہ بھوکے نہیں رہیں گے۔

چینی مٹی، شیشے، سلور، زہر مہرہ، پتھر کے برتنوں کی خوبصورتی ان کا سبک پن اور کہیں کہیں ان کا جہازی ساز بھی حیران کرتا تھا۔ ہر روز بیس ہزار انواع و اقسام کے کھانے تیار ہوتے جنہیں چھ ہزار لوگ کھاتے۔ یہ سارا راستہ چھوٹے چھوٹے قدرے ماہموار پتھروں سے بنا ہوا تھا۔ یہیں سے ہمارا داخلہ Gate of facility میں ہوا۔

اس عمارت کا رنگ ڈھنگ آغاز سے ہی قدرے منفرد نظر آیا۔ ہنر قطعہ پر بسیم اللہ اور حسین اللہ و نعم الوکیل کے شہری حروف دروازے کی پیشانی پر سجے

تھے۔

سلطان کے ذاتی کمروں اور شاہی ملازموں کی اقامت گاہوں کی طرف جانے کا یہی راستہ تھا۔ گیٹ میں سے گزرتے ہوئے ہم دونوں رکی تھیں۔ ایک چھوٹی سی سنک مرمر کی توپ جو مقدس جھنڈے کی حفاظت کے لیے بنائی گئی تھی۔ وہی جھنڈا جو آقائے دو جہاں کے مبارک ہاتھوں نے تھاما تھا اور جسے مصر کی فتح کے بعد سلیم اول نے وہاں سے لا کر عالم اسلام کے خلیفہ کا تاج اپنے سر پر سجایا تھا۔

سچ ہے عہدے، مرتبے، جاہ و عزت سبھی طاقت و رکوبی سجتے ہیں۔

1914ء میں اس کا آخری دیدار ترک عوام کو اس وقت کرایا گیا جب عثمانیہ فوج

پہلی جنگ عظیم میں لڑنے کے لیے گئی تھی۔

یہاں سے کونسل ہال کی طرف بڑھتے ہوئے میں نے سوچا تھا کچھ جگہیں تھوڑی

سی تبدیلی کے ساتھ ہمیشہ ایک سی رہتی ہیں۔ Gate of facility اگر آج نبوی اور رکائی بلیو یونیفارم والے کرخت اور سپاٹ چہروں والے گارڈز کے کنٹرول میں ہے تو گزرے ہوئے کل میں یہ کول لمبی ٹوپوں اور ٹخنوں کو چھوتی عباؤں والے مستکبر، ظالم اور انتہائی طاقتور سفید فام خواجہ سراؤں کے قبضے میں تھا۔ اس جیسے میں سب سے اہم عمارت جیمبر آف پشیشن ہی تھی۔ اسے دیوان یا کونسل ہال کہا جاسکتا ہے۔ سلطنت عثمانیہ کا مشاوری جیمبر۔

وزراء امرا اور عماندین مملکت کے ریاستی اور خارجی امور سے متعلق معاملات

لوگوں کی عرضداشتیں، عدالتی فیصلے انکا اطلاق، غیر ملکی سرمد ہان اور سفیروں سے ملاقاتیں سبھی سرگرمیوں کا یہ مرکز تھا۔

آرائش و زیبائش میں کمال کی بلند یوں کو چھوتتا یہ کمرہ۔ جس کے مرصع دروازے،

عنائی عملیں دیوان پر دھراہیرے جوہرات سے سجا تھت جس پر سایہ گلن کنوپی جس کی سنہری

زنجیروں سے لگتا فانوس حیرت زدہ کرتا ہے۔

ہمارے سامنے یہ تیسرے صحن کا پھولوں، پھولوں، درختوں، ہبزے اور سیاحوں کے لیے جا بجا دھری آرام دہ بیچوں سے سجا خلیف سی چڑھائی والا لان ہے۔ پر بیڈنچوں کا حال زار خاصا محروم تھا۔ ایک تو کوئی خالی نہیں تھا۔ دوسرے اُن پر بیٹھے چند جوڑوں کا تو بس نہیں چلتا تھا کہ وہ کیسے ایک دوسرے کی بغلوں میں گھستے گھستے پسلیوں میں اتر جائیں۔ سیما کی ان اوجھی حرکتوں پر تلملاتے ہوئے چیں بچیں تھی۔ پر میں مزے سے یہ سب دیکھتے ہوئے لطف اٹھا رہی تھی۔ کبھی کبھی سرور آتا ہے بغیر ٹکٹ کے ایسے تماشے دیکھنے میں۔

شریفانہی صورت والے ایک جوڑے نے پورے بیچ پر قبضہ کیا ہوا تھا۔ اسی سے درخواست کرتے ہوئے ایک کونے میں تھوڑی سی جگہ بناتے ہوئے پہلے میں خود کی پھر سیما کو نکالیا۔

جوڑا فلسطینی تھا۔ بنی مومن پر آیا تھا۔ ہم تو بہت سی باتیں اُن کے ساتھ کرنا چاہتے تھے پر مسئلہ وہی زبان کا تھا۔ چند ہی لمحوں بعد وہ لوگ بھی اُٹھ گئے۔ جگہ کشادہ ہوئی تو ٹانگیں پھیلیں۔ رُوح تک کوٹھنڈا کرتی ہوا دھیرے دھیرے درختوں اور بوٹوں کے پتوں پر سے پھسلتے ہوئے بہ رہی تھی۔ کتنا چمکتا ہوا آسمان، کتنی چمکتی ہوئی دھوپ، کیسا خوبصورت ماحول، میں نے بے اختیار دائیں بائیں اور اپنے آگے پیچھے دیکھتے ہوئے سوچا تھا۔

اس توپ کی سرائے میوزیم کے درو دیوار پر پھیلے رنگوں میں سلاطین عثمانیہ کی شان و شوکت، جاہ و جلال اور ہیبت و دبدبے کا کتنا بھرپور اظہار ہے۔ آنکھیں جہاں ہر سمت بکھرے ہوئے اس اظہار سے لطف اندوز ہوئی ہیں تو وہ ہیں اس وقت سینے سے اٹھتی ہوئی دکھ اور فسوس میں لپٹی یاس کی لمبی سی اہر آنکھوں کو نیلگوں آسمان کی طرف دیکھتے ہوئے یہ بھی

بتاری ہے کہ دیکھو، انہیں غور سے دیکھو، یہ سب جائے عبرت ہیں، اور دنیا میں باقی رہ جانے والا کچھ صرف وحدت ہے۔

تبھی ایک تیز کوچتی آواز مجھے میرے خیالوں سے باہر کھینچ لائی تھی۔ میں نے آواز کی سمت دیکھا تھا۔ شمال کی طرف تھوڑی سی بلندی پر لائبریری کے چھوٹے سے ٹیرس پر کھڑے گاؤ نے فلسطینی لڑکے کو ڈپٹا تھا۔ لڑکے نے سیب توڑا تھا۔

”چلو اچھا ہوا۔ میری بھی طبیعت یہ کام کرنے پر مائل رہی تھی۔ اب ڈانٹ ڈپٹ کے ڈر سے چپکی ہو گئی ہوں۔“

سامنے کونے میں اُگے ہوئے کوتاہ قامت کسی حد تک گنجے سے سیبوں کے سبز پھل سے لدے پھندے بیڑ جنہیں میں نے شوق و رغبت سے دیکھا تھا اور مجھے بے اختیار سکر دو، گلگت، ہنزہ کے سیبوں کے بیڑ یاد آئے تھے۔ ایسے ہی چھوٹے چھوٹے سے قد بہت اور پھل پھلوری سے لدے پھندے جن کی کیفیت اُن کمزور لائبریریوں کی مانند ہی تھی جو بیچیا ریاں سینے کی تباہ خیز جوانی کے ہاتھوں زچ سی رہتی ہیں۔

سامنے والے بیچ پر ایک خاندان بیٹھا ہوا تھا۔ میاں بیوی اور دو بچے۔ عورت حسین تھی۔ کھڑی ناک اور سرخ و سفید رنگت والی۔ مرد تانبے کی سی رنگت والا خاصا دلکش تھا۔

دفعتا زور و شور کی آوازیں اُس قطعہ میں کونجیں۔ دو عورتیں اور ایک مرد ہمارے سامنے بیٹھے اُس جوڑے کی طرف بڑے والہانہ انداز میں بڑھے۔ بڑا پر تپاک سا منظر تھا۔ پرانے ملاقاتی یا رشتہ دار معلوم ہوتے تھے، جو بھی تھے اُن کا خوش ہونا اور باچھیں کھلانا اُن کے خوشگوار تعلقات کا عہماز تھا۔ تانبے کے سے رنگ والے مرد نے کھڑے ہو کر سب سے پہلے مرد کے دونوں رخساروں پر بوسے دیئے۔ پھر عمر رسیدہ عورت اور جوان عورت کے

گالوں پر۔ ایسا ہی عمل آنے والے مرد نے کیا۔ پھر خواتین نے ہنستی آنکھوں اور چہروں کے ساتھ ایک دوسرے کے گالوں کو پچو ما۔ بچے پاس کھڑے یہ سب دیکھتے ہوئے شاید اپنی باری کے منتظر تھے۔ واقعی اب سب ان کی طرف متوجہ تھے۔ بچوں نے پہلے مرد کی ہاتھ کی پشت پر اپنا ہاتھ رکھا پھر ہاتھ چوما۔ اور یہی عمل دونوں عورتوں کے ساتھ بھی کیا۔ یہ سب دیکھنا بہت دلچسپ لگا۔ ترکی معاشرت کا یہ بڑا خوبصورت پہلو لگا۔

جب دیس میں تھی تو جانکاری بس اتنی سی تھی کہ حضور پاک کی ذات مقدس سے متعلقہ چند اشیاء استنبول میں ہیں۔ یہاں آکر جانا کہ یہ توپ کی میوزیم میں ہیں۔ ہم پہلے اور دوسرے کورٹ یا رڈ سے تیسرے میں آگئے تھے اور مجھے ابھی تک وہ مقدس پولین نظر نہیں آیا تھا اور میں تھوڑی سی بے چین بھی تھی۔

تبھی ایک احمقانہ اور جذباتی سی یاد نے میرے ہونٹوں پر مسکراہٹ بکھیر دی۔ ایک بار اخبار میں ڈاکٹر جاوید اقبال کی تصویر ان مقدس اشیاء کی زیارت کرتے ہوئے چھپی تھی۔ مجھ جیسی تھوڑی دلی اسے دیکھتے ہی مارے حسد کے اپنے رب سے گلے شکووں پر اتر آئی تھی۔

”ہاں ہاں ملکوں ملکوں کی سیریں تو تھو نے ان بڑے بڑے لوگوں کے مقدروں میں لکھ دی ہیں۔ ہم نے تو یونہی ترستے ہی دنیا سے چلے جانا ہے۔“

اُس سے روشن نیلگوں آسمان تلے میرا ایک ایک موشکر گزاری کی بارش میں بھیگا۔

یہاں چند ہی دنوں کے قیام نے مجھے باڈی لینگویج میں خاصا ماہر کر دیا تھا۔ سکیورٹی گارڈ کے انگریزی سے پیدل ہونے پر میں نے با آواز بلند حضرت محمد صلی اللہ علیہ والہ وسلم پڑھتے ہوئے پوری ہتھی کی نمائش کے ساتھ ایک دانٹ پر انگلی رکھ دی اور دوسرے

ہاتھ سے چند بالوں کو پکڑ کر دکھایا۔

مقدس پوپیلین

اُس نے فوراً ذرا آگے شہ نشینوں والی عمارت کی طرف انگشت شہادت سے اشارہ کرتے ہوئے Holy Relics chamber کہا۔ سروں کو ڈھانپتے اور منہ میں دُرود کی تسبیح رکھتے ہوئے کم بلندی والے دروازے جس کی پیشانی لا الہ الا اللہ کے سنہرے طُغڑے سے سجی ہوئی تھی اُس کے پہلے کمرے میں داخل ہوئے۔ ایک روایت کے مطابق مقدس جیمیر کی راہداری میں سبجے بہت سے طُغڑے سلطان سوم کے اپنے ہاتھوں سے لکھے گئے ہیں۔

بلند و بالا محراب دار نیلے اور ہلکے براؤن متقش ٹائیلوں والے درود یوار قرآنی آیات، اللہ، اسکے رسول اور صحابہ کے مقدس ناموں سے سبجے رُوح پرورد نظارہ پیش کرتے تھے۔ مسجد نبوی کا ماڈل عمار بن یاسر، خالد بن ولید، جعفر طیار، سعد بن ابی وقاص چاروں خلفاء کی تلواریں۔ کعبے کی چابیاں اور حجر اسود کا خول۔

میرے وجود کی باطنی آنکھ ایک جھٹکے سے کھل گئی تھی۔ جس نے سر پٹ بھاگتے گھوڑوں کے سُموں سے اُڑتی گرد، اُن کی ننگی پیٹھوں پر شہ سواروں کے ہاتھوں میں لہراتی تلواروں اور فوج کے شادیا نے بجاتے اُن کے پُر نور چہروں کا پل بھر میں دیدار کر لیا۔ بڑی میٹھی سی آواز میں کوئی کانوں میں گنگنا رہا تھا۔

شان آنکھوں میں نہ چھتی تھی جہانداریوں کی کلمہ پڑھتے تھے ہم چھاؤں میں تلواروں کی ہاں وہ ایسے ہی تھے۔ صاحب کردار و صاحب سیف۔

بھگی آنکھوں سے میں درمیانی دروازے کے راستے آگے بڑھ گئی تھی۔ سیمابھی پہلے محراب والے حصے میں تھی۔

محض خوش شکل کہنا زیادتی ہوگی۔ حُسن و جمال کا وہی حال تھا کہ جس کی وضاحت کے لیے محاورے وجود میں آتے ہیں۔ عورتوں کی انگلیاں کلتی ہیں۔ شیشے کے چھوٹے سے کیمین میں بیٹھا قرآن پاک کی تلاوت کرتا تھا۔ آواز کی نغمگی پر بھی خدا کی نظر عنایت تھی۔ کلتی دیر تک تو کھڑی اُس ترک بچے کو دیکھتی اور اُس کے حُسن کو سراہتی رہی۔ کمرے میں دبی دبی سسکیوں کی خفیف سی آوازیں تھیں۔ کہیں رخساروں پر آنسوؤں کی بھی قطاریں تھیں۔ کہیں متانت و نجیدگی کی دلاویزیاں تھیں۔

شیشے کے دروازے کے پیچھے مرصع تلوار اور کمان نظر آتی تھی جو آقائے دو جہان سے منسوب ہے۔ یہی وہ تلوار ہے جو ہجرت مدینہ کے وقت آپ کے ساتھ تھی۔ جب اُن درویشانہ ہاتھوں میں تھی تو سادہ تھی جب بادشاہوں کے پاس آئی سونے سے مرصع ہوئی۔ میں ذرا آگے بڑھ کر شیشے کے بکس میں پاؤں مبارک کا نشان دیکھنے لگی۔ اُن کے پاؤں کا نشان۔ کیسے راستے تھے جو معتبر اور مقدس ہوئے ان کے تلے آکر۔ مٹی مُرمدہ شفا ہوئی۔ کاش کہیں تب جنم ہوتا۔

پھر وہ قیمتی مہر آنکھوں کے سامنے تھی۔ وہی مہر جسے قیصر و کسری کولرزہ ہر اندام کیا۔ اُن کے بے حد پیارے اور مقدس ہاتھوں سے لکھا ہوا وہ خط بھی تھا جو شاہ مصر کے نام تھا۔

موئے مبارک اور دانت دونوں سر بند۔ لباس مقدس اور جھنڈا مبارک سونے اور چاندی کے بکسوں میں بند۔ لباس مقدس کے پس منظر میں ایک خوبصورت سادہ واقعہ ہے۔ کعب بن زہیر نے حضورؐ کی شان میں لکھی گئی ایک نعت کے ذریعے حضورؐ سے فوری طور پر اسلام قبول نہ کرنے کی معذرت کی۔ نعت کا ایک مصرع کچھ یوں ہے۔

یہ دنیا ہمارے نبی کے نور سے منور ہے۔

تاجدارِ دو جہاں نے خوش ہو کر اپنا عبائے مبارک عنایت فرمایا۔

کعب جب تک جیئے کیچے سے لگائے رکھا۔ بعد از مرگ خلفاء نے حرزِ جان بنایا۔ بنی امیہ سے عباسیوں اور اُن سے مصر کے مُلوک تک پہنچا۔ 1517ء میں فتحِ مصر کے بعد عثمانی سلطان سلیم دوم نے ان مقدس تمکات سے استنبول کو سجایا اور اسے اپنے ساتھ رکھا۔ جرّ مقدس کے بارے میں روایت ہے کہ یہ باہر سے کالی اُون اور اندر سے بادامی رنگ کا ہے۔ تو یہ وہی کالی کملی ہے جس کے عشق میں دُنیا بتلا ہے۔ میں سامنے شیشے کے دروازے کے پیچھے رکھے گئے سونے کے صندوق کو حیرت و یاس سے بکھتی تھی۔ کاش کہیں سلیمانی ٹوپی ہوتی تو اندر گھس جاتی۔ آنکھوں کو لگا کر بصارت تیز کرتی۔ ہاتھوں کو چھو کر انہیں پارس کرتی۔ ہونٹوں سے بوسہ دیتے ہوئے سانسوں کو خطر بیز کرتی۔

بظاہر میں سونے کے صندوق کو دیکھتی تھی پر ذہن تاریخ میں الجھا ہوا تھا۔ اور تصور نے اُڑا کر مجھے وہاں کھڑا کر دیا تھا جہاں شریکِ کاسلطان وقت، عمائدین سلطنت اور خاص اہل خانہ کے ہمراہ پندرہ رمضان المبارک کو اپنے ہاتھوں سے اس مبارک لبادے کو عرقِ گلاب کے پانیوں میں غسل دینے کے لیے نکالتا۔ غسل کے بعد اس پر لمبل کا کپڑا رکھا جاتا۔ حاضرین صرف لمبل کے کپڑے کو چھوتے۔ عرقِ گلاب تو ناک، بن کر کہیں ایک جُرعہ یا ایک گھونٹ کسی نصیب والے کو ملتا۔ یہ بھی روایت ہے کہ چند سلاطین نے جنگ میں فتح کی ضمانت کے طور پر بھی اسے پہنا۔ ان میں محمد سوم کا نام زیادہ مشہور ہوا۔

ادھر ادھر گھومتے پھرتے دفعتاً داخلی حصے کے بائیں طرف ایک لمبی سی روڈ پر نظر

پڑی۔

”ارے“ بے اختیار ہی زبان سے نکلا تھا۔

”تو یہ عصائے موسیٰ ہے۔ سبحان اللہ۔“

ساتھ ہی اس عصا سے متعلق بے شمار معجزے یا دواشتوں میں دوڑتے چلے آئے

تھے۔

یہ حضرت موسیٰ کا وہی عصا ہے جس کا ذکر بازنطینی بادشاہ ہفتم نے اپنی کتاب Book of Ceremonies میں کیا ہے۔ کتاب کے مطابق عصا کو اصلی مقدس صلیب کے ہمراہ عظیم constantine the great یروشلم سے قسطنطنیہ لائے۔ یہاں اسے بازنطینی بادشاہ کے عظیم محل سے ملحق ایک خصوصی گرجا میں رکھا گیا۔ اسکے عصا والے خانے میں ایک تلوار بھی رکھی گئی۔ اس کے متعلق یہ بھی روایت ہے کہ یہ وہی تلوار ہے جس سے شاہ ڈیوڈ نے Goliath کو قتل کیا تھا۔ اسکے ایک طرف عربی اور دوسری طرف Assyrian زبان میں تحریر بھی ہے۔ اسکی دریافت بھی 1696 میں معجزانہ طور پر مصطفیٰ دوم کے دور میں اندرونی خزانے سے ہوئی۔ اس نے بلقان میں اپنی فتح کو یقینی بنانے کے لیے اسے اپنے ساتھ رکھا۔

دیوار میں بنی محراب کے فرش پر بیٹھتے ہوئے میں نے انتہا درجہ رشک بھرے جذبوں سے استنبول کے بارے میں سوچا تھا اور سہماں سے کہا تھا جو میرے پاس ہی بیٹھ گئی تھی۔

”تو یہ عصا ہے موسیٰ ہے۔ سبحان اللہ“ بے اختیار ہی زبان سے نکلا تھا۔

ساتھ ہی اس عصا سے متعلق بے شمار معجزے یا دواشتوں میں دوڑتے چلے آئے

تھے۔

یہ حضرت موسیٰ کا وہی عصا ہے جس کا ذکر بازنطینی بادشاہ ہفتم نے اپنی کتاب Book of Ceremonies میں کیا ہے۔ کتاب کے مطابق عصا کو اصلی مقدس صلیب کے ہمراہ عظیم constantine the great یروشلم سے قسطنطنیہ

لائے۔ یہاں اسے بازنطینی بادشاہ کے عظیم محل سے ملحق ایک خصوصی گرجا میں رکھا گیا اس کے عصا والے خانے میں ایک تلوار بھی رکھی گئی اس کے متعلق یہ بھی روایت ہے کہ یہ وہی تلوار ہے جس سے شاد ڈیوڈ نے Goliath کو قتل کیا تھا۔ اس کے ایک طرف عربی اور دوسری طرف Assyrian زبان میں تحریر بھی ہے اس کی دریافت 1696 میں معجزانہ طور پر مصطفیٰ دوم کے دور میں اندرونی خزانے سے ہوئی اس نے بلقان میں اپنی فتح کو یقینی بنانے کے لیے اسے اپنے ساتھ رکھا۔

دیوار میں بنی محراب کے فرش پر بیٹھتے ہوئے میں نے انتہا درجہ رشک بھرے جذبوں سے استنبول کے بارے میں سوچا تھا اور سیما سے کہا تھا جو میرے پاس ہی بیٹھ گئی تھی۔

”کیسا مالا مال ہے یہ“

طاقت کتنا بڑا ہتھیار ہے۔ عثمانی سلاطین نے خدا اور اس کے رسول کے گھروں کی اضافی تعمیر و مرمت طلب کام اور انکی آرائش و زیبائش کے کام ہمیشہ اپنے ذمے لیے۔ پر معاوضہ بھی خوب وصول کیا۔ بے شمار مقدس تہذیبوں کا وہاں سے اٹھائے اور استنبول میں لا سجائے۔ مصر کو فتح کیا تو قاہرہ کو خالی کر دیا۔ طاقت اور زمینی پھیلاؤ کا ہمارے پر بیٹھا۔ دولت کی دیوی چہنوں میں ڈھیر ہوئی تو خلیفہ یعنی عالم اسلام کے لیڈر ہونے کا کلاہ بھی اپنے سر پر رکھا۔

”زبردست کاٹھین گامری پر۔“

سیما دھیمے لہجے میں گائیڈ کو کسی یورپی وفد کے ساتھ بولتے سن کر سر کو شیا نہ انداز میں مجھ سے مخاطب ہوئی۔

ہم امریکہ کو گالیاں نکالتے ہیں۔ اس سے انسانیت کی توقع کرتے ہیں۔ کتنے

احتمق ہیں ہم لوگ؟ طاقت کا ایک اپنا چلن اور اپنا قانون ہے۔ طاقت ور کا جو جی چاہے وہ کرے۔ کمزور کو گلہ کا اختیار نہیں۔ راستہ صرف ایک ہے طاقت ور بنو۔“
بات تو سولہ آنے سچ تھی۔

”واقعی اب جب سعودی عرب خود امیر کبیر ملک ہے۔ اپنے مقدس نوادرات کی واپسی کا تقاضا کر بیٹھا ہے۔“

گارڈ ہمارے سر پر آ کر کھڑا ہو گیا۔ اشارے سے اُس نے اٹھنے کو کہا اور اشارے سے ہی یہ بھی واضح کیا کہ یہاں بیٹھنا منع ہے۔ یہ اور بات ہے کہ اٹھنے میں مدد دینے کے لیے اپنے بازو کا سہارا بھی دیا۔ پراٹھے اٹھتے اٹھتے میں پنجابی میں بہت بڑبڑائی تھی۔

”ارے تہذیبی اور ثقافتی ورثے سے مالا مال ایک ترقی یافتہ ملک جہاں سیاحت اسکا ایک بڑا کماؤ پوت بن گئی ہے۔ ادھر ویک اینڈ ہوا ادھر اس کے یورپی اور عرب ہمسائیوں کے شوقین، من چلوں اور جوانوں، بوڑھوں کے ٹولے سلطان احمدت سکواٹر میں بکھرے نظر آتے ہیں۔ اسٹینبول کے ہوٹلوں میں کمرہ ملنا مشکل ہوتا ہے۔ کیا ہے جوان کے آرام کیلئے چوٹی بیسنچسوں کا اہتمام کر دیا جائے۔ بیچارے ہم جیسے دعائیں ہی دیں گے۔ جیسے میں ماسکو اور پیٹرز برگ والوں کو دیتی تھی۔“

لابیری

کتا میں اُن سے محبت اور لابیریوں کے سیٹ اپ ہمیشہ شاہوں اور عمائدین سلطنت کے ذوق کے عکاس ہوتے ہیں۔ احمد سوئم ماہر اور مشتاق خطاط اور کتب ناقہ لکھنے والا تھا۔ لابیری کی تعمیر اُس نے اپنے اور شاہی ملازموں کے لیے کروائی۔ مقدس چیمبر کی راہداری کے عین اوپر عربی میں اُس نے خود خطاطی کی۔

اس کی تعمیر کردہ لابیری حُسن و جمال کا مرقع تھی۔ احمد سوئم کے دور کو ٹیولپ پیرئڈ بھی کہا جا

سکتا ہے کہ گل لالہ میں اُس کی حد درجہ دلچسپی نے نہ صرف ہانگوں کو زینت بخشی بلکہ اُس کی یہ جمالیاتی حس کپڑوں اور نکلوں کے ڈیزائنوں میں بھی ابھر کر سامنے آئی۔

لابریری کا ڈھانچہ اُوپر تلے کی بڑی بڑی کھڑکیوں اور مطالعہ کے لیے آرام دہ نچلے دیوان کے ساتھ بڑا پُر وقار نظر آتا ہے۔ ذیلی ڈھانچہ کھڑکیوں کے ساتھ بلند ہے کہ تازہ ہوا کی باقاعدگی اور توازن سے آمد و رفت الماریوں میں رکھی گئی قیمتی کتابوں اور مسودات کو نمی سے محفوظ رکھے۔

”اللہ کیسے میرا جی چاہا تھا کہ میں اُس دیوان پر بیٹھوں، لیٹ جاؤں، الماریاں کھولوں، عربی فارسی اور ترکی میں لکھے گئے قلمی نسخوں کو دیکھوں۔ بلا سے میرے پلے کچھ پڑے نہ پڑے۔ آئینہ دیکھے بغیر مجھے اپنی آنکھوں سے گرتی حسرت نظر آتی تھی۔ کاش میں وی آئی پی ہوتی تب شاید ان الماریوں کے پٹ کھل جاتے اور میں اُن شہ پاروں سے آنکھوں اور روح کی پیاس بجھا سکتی۔“

کچھ ایسے ہی حسرت بھرے الفاظ کا سیمانے اظہار کیا تھا۔

- باب نمبر: ۵** افطار کنوپی پر ترک پاکستان بحث مباحثہ
- ۱- سیکار یا کانوجوان حمزہ پاشا ہندی مسلمانوں کی ٹرکوں سے محبت کی پوری تفصیل سے آگاہ تھا۔
 - ۲- افطار کنوپی کے ٹیرس پر دونوں ملکوں کی فوج اور لیڈرز پر بحث آئے۔
 - ۳- بلند انجوت جیسا درویش وزیر اعظم تین کروں کے فلیٹ اور حرکت اوزال کٹارہ کی گاڑی میں ستر کرتا تھا۔

تھکن تو ہم دونوں کو محسوس ہو رہی تھی۔ مگر اب اس کا علاج کیا تھا یہی کہ تھوڑی دیر بیٹھو، پھر اٹھو اور چل پڑو۔ تو یہی کچھ اس تیسرے صحن کے باغیچے میں پہنچ کر کرنے کا سوچا کہ تھوڑا سا سستا لیا جائے۔ بیگ میں رکھے خشک میوؤں کے پھکے مار لیے جائیں۔ حلوے کے ٹوٹوں سے منہ میٹھا کر لیں۔ کچھ ارد گرد گھومتے پھرتے لوگوں کو دیکھ دیکھ کر دل پشوری ہو جائے۔

بغداد، مصطفیٰ، مجید اور صوفہ کو شک کی خوبصورتیاں

ذرا تھم اے راہرو کہ پھر خوبصورت مقام آئے۔

یہاں قدم جامد اور آنکھیں مجھند ہوئی تھیں۔ ماربل ٹیرس پر افطار کنوپی سے باسنورس کا نظارہ آپ کی ساری حیات کو سحر زدہ کرتا ہے۔ نیلے شفاف آسمان پر چمکتے سورج کی تیز کرنوں میں باسنورس کا دھیرے دھیرے ہلکورے لینا پانی حُسن و جمال کے کتنے رنگوں کا اظہار کرتا ہے۔ آبنائے کے دونوں کناروں پر قدم بہ قدم نیچے اترتی خوبصورت عالیشان عمارتوں کا طویل سلسلہ، ہرے بھرے درختوں کی ہریالیوں سے جگمگانا اس منظر کو انفرادیت دیتا ہے۔ گانا

تا اور اس سین میں بے حد نمایاں اپنے نوکیلے سرے سے جیسے آسمان کے سینے میں بس چھید کرنے والا ہو۔

میں افطار کنوپی کی ایک قدم اونچی کرسی پر بیٹھ گئی تھی۔ ابھی تھوڑی دیر پہلے کی دیکھی گئی بغداد کو شیک کی ساری جزئیات میری آنکھوں میں پھرنے لگی تھیں۔ کو شیک Kiosk دراصل ترکی طرز تعمیر کی ایک اصطلاح ہے جس میں عمارت کے ساتھ باغ اور تمام اطراف سے اس باغ کے نظارے کی دید شامل ہوتی ہے۔

بغداد کو شیک کے رنگ مشرق کا سارا احسن لیے ہوئے ہیں۔ مراد چہارم جیالا اور شہزور سلطان تھا۔ بغداد اور آرمینیا 38-1635 میں فتح کیے تو بغداد کا شاہی محل جیسے اس کی آنکھوں میں کھب گیا۔ بادشاہوں کے لیے اپنی خواہشات کو عملی شکل دینا کس قدر آسان ہے۔

اس بات کا اعتراف کرنے میں بھی مجھے کوئی عار نہیں کہ ہم جیسے چھوٹے لوگوں کے لیے ان خوبصورت چیزوں کو دیکھنا اور بار بار یہ سوچنا کہ کو شیک کے وسطی کمرے کے گنبد کی ٹی پنک چھت اور اسکے ملحقہ محراب نما حصوں کی چھتیں واقعی سونے کی ہیں اور یہ کس قدر فضول خرچی ہے؟

کانسی کے آتش دان انوکھی ساخت کے۔ براؤن، نیلی اور سفید دکش نقشین ٹائیلوں کی دیواریں جن کے عین درمیان میں قرآنی آیات سے جی ایک نیلی پٹی سارے میں گردش کرتی تھی۔ کمرے کے عین وسط میں قالین پر ڈل تانبے کا فوارہ اور دو دھیا شیشوں والی اوپر تلے کی دوہری رنگین نقش و نگار والی کھڑکیوں سے روشنی کے انعکاس کی جادوگری تحریر آفرین تھی۔

باہر نکلنے سے قبل دروازے پر تحریر فارسی کے اس شعر نے لطف دیا۔ دل نے بے

ساختہ (امین) بھی کہا۔

کشادہ باد بہ دولت ہمیشہ ایں درگاہ

بجنت اشہدان لا الہ الا اللہ

میری ٹانگوں میں شدید اٹنٹھن تھی۔ مقدس چیمبر کے بعد ہم لوگوں نے ایک ہی بلے میں ٹیسٹ گارڈن پر بنے ہوئے سارے کوشک دیکھ ڈالے تھے۔ ٹانگیں میں نے لمبی پارلی تھیں اس احساس سے بالا ہو کر کہ کوئی کیا کہے گا؟ پشت کو سلیب کی ریلنگ کے ساتھ ٹکاتے ہوئے شاہانہ سُنسن و جمال اور خوبصورتیوں کے شمار سے بوجھل ماحول پر ایک بھرپور نظر ڈالی تھی۔

سیما بھی پاس آ کر بیٹھ گئی۔ پستہ اور بادام کے ساتھ حلوے کا ٹکڑا منہ میں ڈالا اور

بولی۔

یہ بظلا دے اور حلوے والا کام بڑا مزے کا ہے۔ تھوڑی سی مٹھاس سے تو انانٹی بحال ہو جاتی ہے۔

ہم کھانے، باتیں کرنے اور لوگوں کو دیکھنے جیسے دلچسپ شغل میں مصروف تھیں جب ہم نے اُسے دیکھا۔ گلاب کی سی رنگت اور قدرے نیلی مائل چمکتی چھوٹی چھوٹی بھوری آنکھوں والا دلکش لڑکا ہمارے پاس آ کر بیٹھ گیا۔ میٹھی سی مسکراہٹ بکھیری تو میں نے ہتھیلی پر دھرے بادام اُس کی طرف بڑھائے۔ شکرے کے ساتھ اٹھا کر منہ میں ڈالتے ہوئے تعارف کروانے لگا۔

یہ سکاریا Sakarya کا حمزہ پاشا تھا۔ ہمارے بارے میں جاننے پر کہ

پاکستانی ہیں۔ اُس نے پاکستان اور ترکی کے درمیان پیار بھرے رشتوں کا ذکر جس محبت اور اشتیاق سے کیا۔ اُس نے ہم دونوں کو اس کی طرف پوری طرح متوجہ کیا۔

پہلی بات تو ہم نے اُس سے سکاریا کے متعلق کی۔ معلوم ہوا کہ از میر سے آگے کا شہر ہے۔

وہ اُس کہانی کی تفصیلی جزئیات سے آگاہ تھا جو ہندی مسلمانوں کی ترکی سے محبت کی شہما تھی۔

ہمیں بھی ہندی مسلمانوں کی خلافت بارے جہز بائیت کا اچھا اندازہ تھا۔ ہند کے علمائے دین، صاحب علم اور عام لوگوں کیلئے استنبول قبلہ و کعبہ سے کم عزیز نہ تھا۔ معتبر ترین ہندی لوگوں کو دربار خلافت میں ہمیشہ پذیرائی ملتی۔ بڑھئی کی تحریک آزادی کے جیالے مولانا محمد علی اور شوکت علی کی والدہ بی امان کا وہ مشہور زمانہ شعر خلافت پہ جان دے دو بیٹا اور ہندوستان کے مسلمانوں کی تڑپ اور اُسے بچانے کی کاوشیں اپنے محدود وسائل کے باوجود اُن کا گاؤں گاؤں قریہ قریہ پھرنا نعرے لگانا اور پیسہ اکٹھا کرنے کی تھوڑی بہت جزئیات سمجھوں سے آگاہی اور شناسائی تھی۔

مگر اُس سے حمزہ پاشا سے سب سُننے کا اپنا مزہ تھا۔

حمزہ پاشا کا دادا اُس وقت ملّت بینک میں ملازم تھا۔ ملّت بینک اپنے تالیسی مراحل سے گزر رہا تھا۔ ہندی مسلمانوں کا وفد سونا اور لاکھوں کی رقم لے کر جب ترکی پہنچا۔ خلافت کی بساط اُلٹ چکی تھی۔ اتا ترک نے اقتدار سنبھال لیا تھا۔ اتا ترک وفد سے ملا۔ ان کے جذبہ محبت اور خلوص کا تہہ دل سے شکر گزار ہوا۔ اُس کے حکم دینے پر ملّت بینک نے اُس عطیہ کو تالیسی فنڈ میں جمع کر لیا۔

اب ظاہر ہے حمزہ پاشا ہمیں بہت پیارا اور اپنا سالگا۔ اُس کے دادا کے بارے بھی ہم نے پوچھا۔ وہ دنیا میں نہیں تھے۔

”خدا انہیں اپنی رحمتوں کے جوار میں رکھے۔“

میں نے محبت بھری مسکراہٹ ہونٹوں پر کھیری۔

حزہ پاشا بڑی خوبصورت انگریزی بولتا تھا۔ حالات حاضرہ سے آگاہی رکھتا تھا۔ تاریخ سے دلچسپی تھی۔

”محبت کے رشتوں کے علاوہ کچھ خرابیوں میں بھی ہماری اقدار مشترک ہیں۔“

سیما ہنستے ہوئے گفتگو میں شامل ہوئی۔ مثلاً ہماری فوجوں کو سیاست سے بہت پیار ہے۔ اقتدار کے ایوانوں میں اپنے اپنے لُج تلنے بیٹھ جاتی ہیں۔ ترکی میں چار مرتبہ فوج اقتدار پر قابض ہوئی۔ پاکستانی ترکی کو ہمیشہ سے رول ماڈل بنانے، سمجھنے اور اینڈ یلارز کرنے والے ہیں۔ انہوں نے اس معاملہ میں بھی پیچھے رہنا پسند نہیں کیا۔ چوکے والا کوٹہ ہمارا بھی پورا ہوا۔ مقابلے اور موازنے تھے۔ نواز شریف بہ مقابلہ نجم الدین اربکان تھے۔

ایک ہوک سی میرے دل سے اٹھی تھی۔ ہمارے ذوالفقار علی بھٹو کی طرح ترکی کے اس منتخب وزیراعظم عدنان میندرس کا بھی فوج کے ہاتھوں عدالتی قتل ہوا تھا۔

سیما اور میں تیز رفتاری سے مقابلوں اور موازنوں کے گھوڑے سر پٹ دوڑا رہی تھیں جب حزمہ پاشا نے ہماری بات کاٹی۔

میرے خیال میں یہاں مجھے اُس فرق کو واضح کرنے کی ضرورت ہے جو ترک فوج کو بہر حال ایک قابل فخر امتیاز دیتی ہے۔ پہلی بات جو بہت اہم ہے کہ ترک ایک عسکری مزاج قوم ہے۔ ہر مرد شہری کیلئے فوجی تربیت لازمی ہے۔ ترک فوج معاشرے کا ایک حصہ ہے۔ اور فوج چھاؤنیوں میں نہیں رہتی۔ جبکہ پاکستانی آرمی کا پس منظر بالکل مختلف ہے۔ کو اس میں کوئی شک نہیں کہ اسے دنیا کی بہترین افواج میں سے ایک کہا گیا ہے۔ مگر اس کا مزاج کلونیل ہے۔ یقیناً اسکی وجہ ایک طویل مدت انگریزوں کا برصغیر پر قابض رہنے سے ہے۔

ترک فوج یا اس کے کسی ذیلی ادارے نے کبھی سول گروہوں کو مذہبی یا غیر مذہبی بنیادوں پر منظم نہیں کیا اور نہ کبھی کسی دوسرے ملک کے معاملات میں مداخلت کی۔
 اُس پچیس چھیس سالہ ترک نوجوان کو یوں اپنی فوج کی تعریف میں قلابے ملا تے دیکھا۔ سچی بات ہے بہت سی باتیں تو اُسکی درست تھیں۔ مگر کہیں وہ غلط بھی تھا۔ میں تھوڑی سی بے قابو ہوئی۔ منہ پھاڑ کر بول اٹھی۔

”ارے حمزہ پاشا میرے بچے تم نے ان دو عورتوں کو کیا گاؤ دی سمجھا ہے۔ میرے چند تاریخ سے انہیں بھی بڑی دلچسپی ہے۔ یہ جو تم اپنی فوج کے اتنے قصیدے پڑھ رہے ہو تو مت پڑھو کہ ہم جانتے ہیں کہ یہ فوج تھی جس نے 1960 سے 1995 تک پورے پینتیس سال میں چار بار اس ملک کے جمہوری نظام کا تیا پانچہ کیا۔

اور ہاں سٹو دائیں بازو کے مذہبی رجحان رکھنے والے انتہائی شریف انفس سے وزیر اعظم شمیم الدین اربکان کو چلتا کیا۔ فوجی جرنیلوں نے اپنی مرضی سے تنسو چلر کو وزیر اعظم بنا دیا۔ تمہیں یقیناً علم ہوگا اس وقت پاکستان میں بے نظیر بھٹو وزیر اعظم تھیں۔

میرا سنگھ (گلا) کسی کھلے منہ کے پتیلے جیسا ہے۔ اطمینان اور تسلی سے بات کرنی آتی ہی نہیں۔ گھر میں بولتی ہوں تو تین گھر پرے لوگوں کو پتہ چل جاتا ہے کہ بی بی بیگم گھر میں ہیں۔ یہ خوبی خاندانی ورثے میں پائی ہے۔ سُسرالی لتھاڑ بھی اس کا کچھ نہ بگاڑ سکی۔ میاں کی لعن طعن بھی اصلاح کرنے میں ناکام رہی۔ اس وقت جوش و جذبات یقیناً عروج پر ہو گئے کہ سیما کو پہلو دہانا پڑا” کہ آپے میں رہو۔ یہاں کوئی تقریری مقابلہ ہے کیا؟“

ویسے مجھے خود بھی محسوس ہوا تھا کہ جیسے میرے انداز میں ہلکا سا جارحانہ پن ہے۔ اسی لیے آواز کو لہجے کو پست کیا۔ اور جب بات کا سلسلہ پھر جوڑا مجھے اپنی آواز کا دھیمہ پین

خود محسوس ہوا تھا۔

مت بھولو اپنے بلند ایجوت جیسے سوشلسٹ وزیر اعظم جنہوں نے ان فوجی جرنیلوں کے ہاتھوں قید و بند کی صعوبتیں اٹھانے کو ترجیح دی مگر اپنے نظریات پر کوئی سودا نہیں کیا۔ صدر سلیمان دیرل سے بھی اچھی طرح آگاہ ہوں گے کہ کیسے کیسے ہتھکھنڈے ان کے خلاف استعمال ہوئے۔

پھر ایک یاس بھری آہ میرے اندر سے نکلی تھی شاید اسی لیے میں خاموش ہو گئی۔ مجھے اپنی محرومیوں کا احساس ہوا تھا۔ میرا ملک جہاں امن نہیں۔ صاف پینے کا پانی نہیں۔ طبی سہولتیں نہیں۔ تعلیم نہیں۔

”ہائے“ میں نے دل میں کہا کتنے اور کس کس چیز کے رونے روؤں۔ کچھ دیر بعد جب بولی آواز میں بھرا ہٹ تھی۔

پاکستان اور ترکی میں بہر حال مقابلے والی کوئی بات نہیں۔ پاکستان تو بیچارہ اپنی سالمیت کی جنگ لڑ رہا ہے۔ کہیں فوج درمیان میں نہ آتی اور جمہوری عمل کو چلنے دیا جاتا۔ جاگیر داری نظام کی بساط اول دن سے لپیٹ دی جاتی تو حالات یقیناً بہتر ہوتے۔ اب تو جاگیر دار و وڈیرے اور نواب سے جو نکوں کی طرح چمٹ کر اس کا خون چوس رہے ہیں۔ ترکی تو بہر حال خوش قسمت ہے کہ اسے اچھے اور مخلص لیڈر ملے۔ فوج نے من مانیوں ضرور رکیں۔ سیاسی نظام کو معطل کرتے رہے۔ تاہم ڈیفنس کالونیاں نہیں بنائیں۔ مال نہیں سمیٹا۔

بلند ایجوت کو سلام جس نے تین بار وزارتِ عظمیٰ کا تاج سر پر سجایا مگر درویش رہا۔ تین کمروں کے قلیٹ میں وزارتِ عظمیٰ کا وقت گزارا۔ کھٹارہ سی فیٹ چلائی۔ ایسا ہی وہ تیسرا بڑا لیڈر طور زفت اوزال Turget ozal تھا۔ دراصل جمہوری عمل میں تعطل اور

اچھے لیڈروں کا فقدان قوم کو بہت پیچھے لے جاتا ہے۔ عُرکی یوں بھی عظیم ترین سلطنتوں والا ماضی رکھتا ہے۔ کتنے بڑے تہذیبی اور ثقافتی ورثے سے مالا مال ہے۔ رشک آتا ہے اس پر۔ خدا سے سدا سلامت رکھے۔

حزہ پاشا نے کچھ کہنا چاہا۔ جب میں نے اُسے روکتے ہوئے کہا۔ ہاں ہمیں اس بات کا اعتراف بھی ہے اور دکھ بھی کہ ہماری فوج کچھ اُلٹے پلٹے کاموں میں اُلجھ گئی ہے۔ اس کے ذیلی اداروں نے مذہبی گروپوں کو تقویت دی۔ کچھ ہماری بدقسمتی کولڈ وار کا لاوہ بھی ہمارے خطے میں پھوٹا۔ بڑی طاقتوں نے ہمیں استعمال کیا اور پھر ہمیں دھتکار دیا۔ اب اُن کے پالے ہوئے قاتل، مذہبی اور لسانی گروہ جن کی نہمانہ دہشت گرد کاروائیوں نے ہمارے ماتھوں پر کلنک کے ٹیکے لگا دیئے ہیں۔ اور ہم اپنے ہی زخموں کو نوچ کھوسٹ رہے ہیں۔

حزہ پاشا نے اُلجھنے سے گریز کرتے ہوئے کہا بہر حال اب ہمارے عوام بالغ ہو گئے ہیں۔ سیاست دانوں سے مل کر فوج کے خلاف صف آرا ہیں۔

”دعا کرو کہ ہمارے عوام بھی بالغ ہو جائیں۔ سیاست دان بھی پاک صاف ہو جائیں۔ پھر ستم خیراں۔“

سکارا یا آنے کی دعوت پر شکریہ ادا کیا کارڈ لے کر پرس میں رکھا۔ سوچا چلو استنبول سے تو فارغ ہوں پہلے۔ چار دن ہو گئے ہیں ادھا بھی نہیں دیکھ پائے۔

تھوڑی سی منہ ماری تھوڑے سے آرام اور تھوڑی سی بحث مباحثہ نے تازہ دم کر دیا تھا۔

مصطفیٰ کو شک بھی کیا لا جواب چیز تھی۔ دیواریں گلابی، نیلی اور سبز۔ سنہرے نقش و نگار سے مزین چھت اور اطراف آرام دہ صوفوں سے سجی ہوئیں۔

میں نے چند لمحوں کے لیے آنکھیں بند کر کے اُن تمام رنگوں کو گرفت میں لینے کی کوشش کی۔ جو میں ابھی ابھی دیکھ کر آئی تھی۔

میرسڈگا رڈن دراصل تیسرے کورٹ یارڈ کی آگے بڑھی ہوئی صورت ہے۔ مجید کو شک 1850 میں عبدالجید نے تعمیر کروایا۔ یہ آرمینیائی اور بلقانی طرز تعمیر کی انتہائی خوبصورت اور دیدہ زیب عمارت ہے۔ جسے اب میوزیم اور ریسٹورنٹ میں تبدیل کر دیا گیا۔ انیسویں صدی کے آغاز تک یہ عمارت سلطان کے معزز مہمانوں کی خاطر مدارت اور خود سلطان کی استراحت کے لیے استعمال ہوتی رہی تھی۔

ریسٹورنٹ میں ٹرکی قبوے نے ہمیں تازگی دی۔ کافی پینے کو جی تو بہت چاہا مگر بلڈ پریشر کا خوف مانع تھا۔ قبوے کی چسکیاں لیتے ہوئے یونہی میں نے نوٹس والی کاپی کھول کر دیکھی۔

صوفہ کو شک بھی بغداد کو شک کی طرح سلطان کی متعدد مصروفیات مثلاً اسکے مطالعہ کرنے، موسیقی سننے اور آرام کے لیے استعمال ہوتی تھی۔ میں نے اس کو شک کی خصوصیات پر غور کیا۔

مجھے ہنسی آگئی تھی سب کچھ گڈ گڈ سا ہوا تھا۔

”ایک چکر اور نہ لگائیں۔“ سیما کی جانب میں نے دیکھا۔

سیما چلنے میں شیر کی بچی ہے۔ فوراً کھڑی ہوگئی۔

مجید کو شک کا یہ رخ جواب دیکھنے میں آیا تھا بہت منفرد تھا۔ مرمر اسمنڈر کا نظارہ، اندرونی سٹک تراشہ جسٹن، مرمر اکوسلامی دیتا اسکا ماتھا سب کا جسٹن لاجواب تھا۔ بغداد پولیس میں ایک بار پھر گھسے۔ ٹائیلوں میں پھولوں کے متعدد ڈیزائنوں کو دیکھا اور سراہا۔ بالکونیوں سے نیچے پھیلے ہوئے جھاڑ جھکار کے جنگلوں کے گردا گرد فصیلوں اور بڑوں کا

سلسلہ بھی تاریخ کے بہت سے باب کھول رہا تھا۔ شاہان بازنطیوں کے محلات بھی یہیں تھے۔ 1261 میں بنی ہوئی موجودہ دیوار پاپیوموکوس نے تب بنوائی تھی جب اُس نے لاطینیوں سے یہ پایہ تخت چھینا تھا۔

میرے عقب میں کھڑا گائیڈ کسی ٹورسٹ ٹولے کو بتا رہا تھا۔ میں نے سنا اور دیوار کو گہری تنقیدی نظروں سے دیکھا۔

وہ بھی کیا لوگ تھے۔ جن کے تعمیراتی سامان بھی فولادی عناصر رکھتے تھے۔ جذبوں میں بھی فولاد کی آمیزش تھی کہ اُن کی بنائی ہوئی تیزیں صدیاں گزر جانے اور موسموں کی تلخیاں بہنے پر آج بھی اپنے ہونے کا اظہار شدہ دم سے کرتی ہیں۔

یہیں عین بغداد کو شک کے بالمقابل sunset کا دیدہ زیب چیمیر تھا۔ ایک بڑے کمرے اور اس میں چھوٹے سے ہاتھ روم کی تعمیر سولہویں صدی میں اور اس کی بیرونی تزئین و آرائش حبیب نامی ایرانی ماہر سر اگس کے ہاتھوں ہوئی۔ سلیم اول نے جب تبریز فتح کیا تو اُس نے حبیب جیسے کئی ماہرین آرٹسٹ استنبول بھیجے جنہوں نے اس کی خوبصورتی کو اور چارچاند لگائے۔

”اللہ کتنے جیا لے تھے یہ عثمانی بھی۔ ایسے تو بلقانی ماؤں نے اپنے بچوں کو ڈرانے کیلئے کہاوتیں نہیں گھڑی تھیں۔ ایسے تو نہیں کہا جاتا تھا۔ ترکوں کے گھوڑے جس زمین پر اپنے دم دھردیں وہاں گھاس نہیں اُگتی۔“

یہ چیمیر جتنا خوبصورت تھا اسکی تاریخ اتنی ہی خوبی تھی۔ یہاں محمد سوم نے اپنے اُنہیں بھائیوں کو موت کے گھاٹ اُتارا تھا۔ دراصل اسی چیمیر میں شہزادوں کی رسم ختمہ ہوتی تھی۔ بیچارے اُن مہصوموں کی بھی پہلے رسم ختمہ ہوئی پھر گلے گھونٹے گئے۔

تو یہی وہ چیمیر ہے۔ رات کو جس کے بارے میں پڑھتے ہوئے میرے سارے

سریر میں خوف کی لہروں نے گردش کی تھی۔

یہ بادشاہوں کی تاریخ اتنی گھناؤنی کیوں ہے؟ ان کے سینوں میں دل کی بجائے
شاید پتھر ہوتے ہیں۔

ٹیرس گارڈنز کے وسط میں ہیڈ فزیشن ٹاور میں جہاں سلطانوں کی جنسی قوت
بڑھانے کے لیے کشتے اور مرہج جات تیار ہوتے تھے وہیں سلطان کے ماہر پندیدہ افراد کے
لیے زہر کی بھی تیاری ہوتی۔

”پروردگار ان شاہوں کو بھی کیا کیا نفسیات ہے۔“ سیما نے جھرجھری لی تھی۔
”شاہوں کی نہیں۔ طاقت اور اقتدار کی کہو۔“ میں نے کہا۔

بیچارے سلطان ابراہیم کا تونج بچاؤ شاید اسی لیے ہو گیا تھا کہ وہ ذہنی طور پر بیمار
تھا وگرنہ تو مراد چہارم نے اُس کا بھی یونہی بیڑہ پار کرنا تھا۔

افطار کنوپی

ماربل ٹیرس پر آ کر ٹیولپ گارڈن کی خوبصورتی سے آنکھوں کو تسکین دینا بھی تو
ایک عیاشی تھی۔ سلیم سوم گل لالہ کا دیوانہ تھا۔ اُس نے اپنے دور میں محل کو ٹیولپ سے سجایا
تھا۔ ماربل ٹیرس پر بڑی مذہبی رنگین اور دومانوی محفلیں سجتی تھیں۔ رمضان کے مہینے میں
اسی ٹیرس پر شاہی خاندان افطاری کرتا۔

بہار کے دنوں میں جب گل لالہ کے پھول اپنے جوہن پر ہوتے۔ باسفورس اور
مرمر کے نیلے پانیوں پر چمکتے چاند کی دو دھیا اور طاقتوں میں لودیتی زردنی روشنیاں
بکھرتیں۔ ٹیرس پر موسیقاروں کی ڈنواؤں دھنوں کی تانیں اڑتی۔ گل لالہ کے پھولوں پر تیرتی
بہار کی ہواؤں میں نشہ سا گھل جاتا۔ تب حرم سرا کی پری چہرہ کنیریں اٹلس و کمنجواب کے
پہنادوں میں لپٹی سولہ سنگھار کیے یہاں وہاں ادائیں دکھاتی رقص کرتی خود کی نمائش کرتی

پھرتی تھیں۔ ایسے میں اگر کسی پری زاد کی کسی ادا نے دنیا کی اس عظیم سلطنت کے فرمانروا کے دل کے کسی تار کو چھولیا تو کو یا خوش نصیبی کا ہا اس کے سر پر بیٹھ گیا۔

نیلے شفاف آسمان کے نیچے بیٹے باسفورس کے پانیوں کو دیکھتے ہوئے کتنی کہانیاں یاد آئی تھیں۔ خوبہ سراؤں کے پنٹھارے دار قصے۔ دو دھیا رنگے خوبہ سراؤں کی کالک جیسے رنگوں والے خوبہ سرا۔ سلا میلک اور حر میلک میں ان کے کردار آختہ (نحسی) کرنے کے طریقے۔ رات توپ کپی پر claire karaz کی خریدی ہوئی کتاب پڑھتے ہوئے حرم کی عورتوں کی نیم برہنہ حالت استراحت۔ تالاب کے اندر اور باہر نہانے اور موج میلوں کے منظر اور جا بجا پتھروں کی طرح ساکت کھڑے ہوئے سیاہ فام خوبہ سراؤں کی تصویریں اندر کی کتنی کہانیاں سنا رہی تھیں۔ ایک منظر دنیا کے شہرہ آفاق موسیقار بیٹھو وین Beethoven کا تھا جہاں وہ حرم کی عورتوں کو موسیقی کا سبق دے رہا تھا۔ فنیسل کی ان دیواروں کے اندر کہاں کہاں کا حسن نہیں آتا تھا۔ روسی، یوکرائنی، کاکیشیائی، بشرقی یورپ کے منتوج علاقوں سے ہر اچھا چہرہ چھانٹ لیا جاتا تھا۔ شازشوں اور محلاتی توڑ جوڑ کی داستا میں۔ بے وفائی کے کسی معمولی سے حرم پر باسفورس کے پانیوں کو اُنکا مقدر بنا دینا۔

ہائے کیسے کیسے قصے اور کیسی کیسی کہانیاں یاد آئی تھیں۔

کونسل ہال یا چیمبر آف پیشن

یہ تحفہ ہم نے واپسی پر دیکھا۔ تھا تو وہیں تیسرے صحن میں۔ مگر دیکھنے سے رہ گیا۔ یوں تو بے شمار چیزیں رہ گئی تھیں۔ سیاہوں کی کثرت جس انداز میں یہاں وہاں گھوم پھر رہی تھی وہ اس کی کچھ خصوصیت کو نمایاں کرتی تھی۔ اور واقعی سچ یہی تھا کہ نظریں جدھر اٹھتیں واپسی کا راستہ بھول جاتیں۔ پھر بہت سے مناظروں سے لڑھکتی لڑھکتی طلائی مینا کاری سے سجے دروازے پر رک گئیں جو اس وسیع و عریض مستطیل نما کمرے کو دو حصوں

میں تقسیم کرنا ہے جو چیئرمین یا کونسل ہال کہلاتا ہے۔ بائیں طرف کا کمرہ وزراء کے لیے اور دائیں طرف کا کمرہ ان کے لیے جو انصاف کے خواہاں ہوتے۔ بائیں طرف کی گزرگاہ کے عین اوپر جس کے نیچے وزیر کی نشست ہوتی۔ سلطان دیوار میں بنی شیشے کی جڑاؤ کھڑکی میں بیٹھا ساری کاروائی کو دیکھتا اور جہاں ضروری سمجھتا مداخلت کرتا۔ اکثر ڈاج والے انداز اپنائے جاتے۔ بعض اوقات اُسکی موجودگی کا علم اُس وقت ہوتا جب وہ کسی تنازع معاملے پر مداخلت کرتا۔

دنیا کے سرکردہ لوگوں اور سفیروں کو اس کمرے میں آنے، یہاں رکھے گئے صوفوں پر بیٹھنے اور سلطان کی جانب سے اذن ملاقات پانے کے لیے گھنٹوں انتظار کے کرب سے گزرنا پڑتا تھا۔ خاص الخاص خادم انھیں بازوؤں سے تھام کر دروازے میں سے گزارتے جہاں قریب قریب دہری کمر کے ساتھ اُن کا پہلا جھکاؤ ہوتا۔ کمرے کے وسط میں دوسرا، اور ہیرے جوہرات سے جگمگاتے تخت پر آلتی پالتی مارے بے حس و حرکت بیٹھے سلطان کے حضور پیش ہونے پر گھنٹوں کے بل ریگلتے ہوئے اُسکی عبا کو بوسہ دینا اور عین اسکے قدموں میں سر کو جھکانا تیسرا عمل تھا۔ شرف باریابی کے بعد واپسی اُلٹے قدموں ہوتی۔ سلطان کی جانب پشت کیے بغیر۔

سلطنت عثمانیہ کے مسلمان ترک سلاطین کو ایسا کرنے کا حق حاصل تھا۔ اُنکی بادشاہت سترھویں صدی کے آخر تک یورپ میں دریائے ڈینیوب کے کنارے ہنگری، رومانیہ، پولینڈ سے لے کر یونان تک سارا مشرقی یورپ، روس میں یوکرین، کریمیا، قفقاز، آذربائیجان، ایشیا میں ایشیا کوچک کے بعد عراق، شام اور جزیرہ نما عرب تک سارے علاقے، افریقہ میں مصر، سوڈان، لیبیا، تونس، الجزائر، مراکش تک پھیلی ہوئی تھیں۔ ہندوستان میں یہ اورنگ زیب کا زمانہ تھا۔ اُنکے اقتدار کا سورج نصف النہار پر

تھا۔ کسی یورپی طاقت کی مجال نہیں تھی کہ وہ اس کے مقابلے پر ٹھہر سکے۔
 تسکین دینے والی روح تک کو فرحان و شاداں کرنے والی تفصیلات کتنی دلچسپ
 تھیں۔ کبھی کے دن بڑے، کبھی کی راتیں۔ کم از کم تاریخ کے صفحات تو گواہ ہیں کہ کبھی
 ہمارے بھی دن روشن اور بڑے تھے۔ ہم بھی کسی کتنی شمار میں تھے۔
 بڑا لمبا سانس تھا جو ہم دونوں کے اندر سے اوپر آیا تھا۔

کانسی کے آتش دان انکی ساخت اور کٹاؤ کا کام چھت کے گند میں لگتا سونے کا
 پینڈل اسمیں جھولتا پھندا۔ اوپر سے تاریخ کا بوجھ۔ اب بھلا دماغ نے گھومنا نہیں تھا اور کیا
 ہونا تھا۔ مجھے تو لگتا تھا جیسے ابھی چکرا کر گر پڑیں گے۔ میں سیماں کا ہاتھ پکڑ کر باہر نکل آئی
 تھی۔

کونسل ہال کے ساتھ ہی ٹاور آف جسٹس تھا۔ طویل قامت والا جس کے شیشے کی
 کھڑکیوں والے کیمین میں بیٹھ کر کبھی کبھی سلطان کا اپنے محل اپنی سلطنت کو دیکھنا بھی ایک
 مشغلہ تھا۔

اور جب ہم اسی یارڈ میں امپیریل (Treasury) کی طرف بڑھ رہے
 تھے۔ میں نے سیما سے اس حد درجہ لائق طالب علم کی طرح کہا تھا کہ جس نے شاہوں کو لین
 طعن کرتے ہوئے جملہ کساتھا۔

خود تو مر گئے اور ہمیں سیاپے میں ڈال گئے۔

”یہ شاہ بھی کیسے انسان تھے خسر و اندھ شان و شوکت کے بے مصلحی میں گرفتار۔“

”ارے میری جان وہ تو خیر شاہ تھے یہاں تو ماڑے موزے نہیں مان۔ کسی کے پاس چار پیسے
 آجائیں تو پھر اس کی اترا نہیں دیکھو۔ چلو یہ تو کل اگر خودشان سے جیسے تو آج ملک کے لیے
 بھی بہت کچھ چھوڑ گئے کسٹھد رسیاح ہے یہاں اور کتنی آمدنی ہے انہیں۔“

سیما ٹھیک کہتی تھی ابھی جب ہم رات کلنر پچر دیکھ رہے تھے تو اندازہ ہوا کہ تقریباً چھ ہزار لوگ ہر روز اسکی سیاحت کیلئے آتے ہیں۔

تھکاوٹ شدید تھی۔ میں ہرگز ہیروں جو اہرات کے اس جیمبر میں داخل ہونا نہیں چاہتی تھی۔ سیما ہیرے پہنے والی ہیروں کی شوقین تھی۔ تھکن سے مر رہی تھی مگر اس کیلئے اندر جانا ضروری تھا۔ اس کا تعاقب کرنا پڑا۔ پہلے حصے میں ملبوسات کی نمائش تھی۔ کلر سیکم، ڈیزا، ٹنگ، کپڑا، سبھی کھلم کھلا اپنی عالی نشی کا اعلان کرتے تھے۔ شلواریں اور کفستان تو ہمارے ہاں 60 کی دہائی میں رواج پانے والی اے لائن شرٹس جیسی ہی تھیں۔ پر ہیروں سے مرصع سلاطین کے لباس فاخرانہ سے بندھے خنجر تو فی الواقع ایک عجوبہ تھے۔

جب آگے بڑھے تو تخت دیکھ کر گنگ ہو گئے۔ خدا جانے کون کون سے مادر ہیرے اور جو اہرات شاہ اسمعیل صفوی کے اس تخت میں جڑے ہوئے تھے جو سلیم اول کے عہد میں ایران سے آیا تھا۔ ہم نے تو کہانیوں میں ہی پڑھا تھا۔ بادشاہ تخت پر بیٹھا تھا۔ دائیں بائیں درباری ہاتھ باندھے کھڑے تھے۔ تو اب جان پائے کہ تخت ایسے ہوتے ہیں جن سے پھو تھی جو اہرات کی روشنی آنکھوں کو خیرہ کرتی ہے۔ شہزادوں کے جھولے اور تاج۔ اللہ جانے کیا کیا چیزیں تھیں؟ مجھ جیسی بنگلی کبھی عورت کو اختلاج ہونے لگا تھا۔

سیما میرا توجہی چاہتا ہے تمہیں دھکا دے دوں۔ شیشے توڑتی ہوئی تم سیدھی جا کر اس تخت پر بیٹھ جاؤ جو آبنوس و صندل کی لکڑی کا ہے اور جسکے بارے میں تم پڑھ رہی ہو کہ یہ ایرانی نہیں عثمانی ہے۔ قیمتی ہیرے موتی اسمیں جڑے ہیں۔ مٹھی بھرا تار کراچی جیب میں ڈال لیا۔ تسکین ہو جائے گی تمہاری۔

کبخت سیما پیچھے مڑتے ہوئی ہنسی۔

”مجھے تو تخت پر بٹھا دو گی پر خود تخت پر لٹک جاؤ گی۔ ترکی کی سیکولر حکومت کے ہاتھ ایک

دہشت گرد آجائے گا۔ اچھی ناموری ہو جائے گی تمہاری تو۔“
حرم اُس دن بند تھا۔ لٹریچر پڑھنے سے ہمیں پتہ چل گیا تھا کہ وہ بھی ایک پراسرار دنیا ہے۔
جسے دیکھنے کیلئے پورا ایک دن چاہیے۔

باب نمبر: ۶ لٹنا میرا استنبول کے کیلی کارسی میں

- ۱- چار گھنٹے ہم کریمنٹل اور نورزم پولیس کی سمسن گھیریوں میں گیند کی طرح لڑھکتی پھریں۔
- ۲- استنبول میں بسنے والے یہودیوں اور عیسائیوں کے ذہن کیا اس عالمی پروپیگنڈے سے متاثر ہیں جو اس وقت اسلام اور مسلمانوں کے خلاف دنیا میں جاری ہے۔

دو سو چوراسی لیرے تین دن چلے تھے۔ چوتھے دن توپ کچی سرانے میوزیم کی آرمیائی طرف تعمیر کی خوبصورتیوں، پچی کاری و تزئین کاری کی ہوش ربا رنگینیوں سے طلسم زدہ سے باہر آئے تو ناگہان ٹوٹنے کے قریب تھیں اور کسی بینک کو کھونچنے کی ہمت نہ تھی۔ یوں بھی ترک انگریزی بولنا پسند نہیں کرتے۔ آتی بھی ہو تو غچہ دے جاتے ہیں۔ موڈ اٹھ مار کر چہرے پر ایسے تاثرات بکھیرتے ہیں کہ بندہ حیران سا ہو جاتا ہے۔

اُس وقت (body language) کے استعمال پر میری طبیعت قطعی آمادہ نہ تھی۔ اور گرینڈ بازار سے ملحقہ منی چینج آفس کالز کا انگریزی سمجھتا تھا۔ اس لیے وہیں پہنچے۔ پیارا سا خوش شکل لڑکا دیکھ کر ہنسا۔ سوڈا لرن کافٹ سوراخ سے اندر گیا۔ پیسے لیے اور ٹیکسی میں بیٹھ کر ہوٹل آگئے۔

ہوٹل کے سامنے رُک کر جب ادا گیری کیلئے میں نے پرس کھولا تو تہہ کیے ہوئے سارے لیرے ہاتھ میں آگئے۔ میں نے انہیں کھولا۔ ٹیکسی ڈرائیور نے ہلکے نیلے رنگ کے

ایک نوٹ کو چھونا چاہتا تو میں نے بھی اسکا نوٹس لیا۔ یہ نامانوس سانوٹ تھا۔ میں نے نوٹوں کو مٹھی میں بند کر لیا۔ سہماں کو ادائیگی کیلئے کہا اور بدحواسی دروازہ کھول کر باہر آ گئی۔ خوشگوار ٹھنڈی ہوائے میرے اڑتے حواسوں کو ذرا معتدل کیا۔ ہونگ کے ریسپشن پر کھڑے بڑے کے کو نوٹ دکھائے اس نے نیلے نوٹ کی طرف اشارہ کیا۔

”یہ تو متروک ہو چکا ہے۔“

”ہیں“

میں نے حیرت سے پلکیں جھپکا ہیں اور یہ سوچنا چاہا کہ کاؤنٹر پر پیسے لیتے وقت میں نے انہیں دیکھا تھا کیا؟

اور یہ کس قدر حیرت انگیز بات تھی کہ مجھے اپنی ذہنی سکریں پر اپنے چیٹ بینک سے سو ڈالر کا نوٹ نکالنے کا عمل اپنی پوری جزیات کے ساتھ یاد تھا۔ منی چینج آفس سے ملحقہ وہ چھوٹی سی خالی جگہ، کیش کاؤنٹر تک جانے، بڑے کے ہنسنے، نوٹ دینے اور لینے کے سب مراحل متحرک تصویروں کی مانند سامنے تھے۔
پراگے منظر پر دبیز دھند تھی۔

اب بہت سے سوال تھے جو میرے ذہن میں ابھرے۔

میں نے نوٹوں کو ہاتھ میں پکڑا۔ کیا گنا تھا؟ کیا مجھے اُن میں کوئی خاص چیز نظر آئی؟ لیروں سے تو میں پہلے ہی دن شناسا ہو گئی تھی۔

عجیب بات تھی میری ذہنی سلیٹ صاف تھی اور اُس پر ان میں سے کسی کا جواب نہیں تھا۔ میں گم سم سی کھڑی تھی۔ ایک سو میں لیروں کے ساتھ ہاتھ ہو گیا تھا۔ گویا تقریباً پانچ ہزار پاکستانی روپے کو تھک لگ گیا تھا۔ جاپان اور تائیوان کے سیاح لاؤنج میں میرے قریب ہی کھڑے اس مسئلہ کو خاصی دلچسپی سے دیکھ رہے تھے۔ اُن میں سے کسی نے کہا۔

”فوراً پولیس اسٹیشن رپورٹ کریں۔“

”میں اگر لڑکے کے پاس جاؤں تو“۔۔۔۔۔ میں نے ریسپشنسٹ کی رائے لی۔

اس کا بڑا حتمی جواب تھا۔

”یہ زیادہ مناسب ہے پولیس کو رپورٹ کریں۔“

اس استفسار پر کہ پولیس اسٹیشن کہاں ہے؟ تائیوانی نے چھوٹا سا بازو پھیلا کر

لاؤنج کے کونے کی طرف یوں اشارہ دیا جیسے پولیس اسٹیشن تو ہمیں اسی کونے میں ہی ڈیرے

ڈالے بیٹھا ہے۔ میں بھی حد درجہ احمق اور گھلامر عورت کہ ساتھ چلنے کی درخواست کر بیٹھی۔

اُس نے تو بھڑاسا چہرہ فی الفور نفی میں بلا دیا۔

میں اور سیما اب اس نئی مہم پر نکلیں۔ پوچھتے پوچھاتے جب جائے مقررہ پر

پہنچیں۔ اس وقت ایسا صوفیہ اور جامع (مسجد) سلطان احمد کے نوکیلے مینار زرفشاں کمرنوں

میں چمک رہے تھے اور دونوں تاریخی جگہوں کے درمیان پارکوں میں ٹورسٹوں کے پُرے

مست خرام تھے۔ پولیس اسٹیشن میں سناٹا تھا اور ایک بے حد خوبصورت نوجوان ایک کمرے

میں اکیلا بیٹھا ہوا تھا۔

سلام کے جواب میں تپاک تھا۔ پاکستان کا جان کر لہجے میں محبت کا اظہار تھا۔

میں نے مسئلہ کوش گزار کیا تو سوالات کا سلسلہ شروع ہوا۔

”کیا بصولی کی کوئی رسید لی تھی؟“ میں نے ہونٹوں کی طرح دیکھا اور سر نفی میں

بلا یا۔

دوسرا سوال ہوا۔ ”جگہ پہنچاتی ہیں۔ آدی کو شناخت کر لیں گی؟ دونوں سوال ظاہر

ہے ایسے تھے کہ میرا جواب جو سلیبی قسم کی ”ہاں“ میں تھا۔

”گھبرائیے نہیں آپ کے پیسے ضرور آپ کو ملیں گے۔“

پُریقین لہجے سے چھلکتی اُمید کی آس نے مجھے تازہ دم کر دیا تھا۔
”مگر“

میں نے گھبرا کر اُسے دیکھا۔

”چوں کہ یہ criminal case ہے۔ آپ کو کرٹینل پولیس اسٹیشن جانا ہوگا۔
یہ تو ٹورزم پولیس اسٹیشن ہے۔ بیازت یہاں سے زیادہ دور نہیں۔ قریب ہی ہے۔“
اور جب وہ وا کی ٹاکی پر غالباً بیازت والوں کو میرے بارے میں بتا رہا تھا میں
نے اپنے آپ سے پوچھا تھا۔

”ارے میں کون ہوں؟ ٹورسٹ نہیں۔“

اس وقت مجھے یہ بھی احساس ہوا تھا کہ جیسے میں لاہور کے ٹوکھا پولیس اسٹیشن میں
بیٹھی ہوں اور مجھے یہ کہا جا رہا ہے کہ محترمہ یہ کیس تو رنگ محل پولیس کا ہے۔ وہاں جائیے۔
گاڑی کے لیے معذرت ہوئی۔ ٹیکسی منگوا دی گئی اور یہ بھی تاکید ہوئی کہ اسے
صرف پانچ لیرے دینے ہیں۔ اس وقت مجھے پھر اپنی پولیس اس گمان کے ساتھ یاد آئی تھی
کہ وہ قینا ایک غیر ملکی خاتون کو ٹیکسی میں روکنے کی بجائے گاڑی میں بھیجتی۔

ماشاء اللہ سے ٹیکسی ڈرائیور نے ہیرا پھیری میں پاکستانیوں کو بھی مات کر دیا تھا۔
اللہ جانے کن کن راستوں پر بگسٹ بھاگا اور میٹر بڑھائے چلا جاتا تھا۔ جونہی ایک چوک پر
گاڑی رکی۔ ”تاکسیم Taksim“ پر نظر پڑی۔ سہماں نے بے اختیار اپنے کھنٹے پر دو
ہتھ مارا۔

”دیکھو تو ذرا تاکسیم پر لے آیا ہے۔ یہاں بیازت کہاں؟“ وہ ٹھصے سے چلائی
تھی۔

تاکسیم بیاگلو Beyoglu کا مرکزی چوک ہے جہاں سے مختلف جگہوں کو

راستے نکلتے ہیں۔ ہاتھوں میں نقشے پکڑ کر صبح سے شام تک بسوں اور ٹراموں میں نچل خوار یوں سے ہمیں شہر کے چہرے مہرے سے خاصی جان پہچان ہو گئی تھی۔ میٹر بچپس لیروں کی نشاندہی کر رہا تھا۔

پراس کا فائدہ۔ وہ انگریزی نہیں جانتا تھا۔ ہماری بکواس کا اس پر کچھ اثر نہیں تھا۔ باہرات تاریک اور تیاں روشن تھیں۔

پھر ایک جگہ گاڑی روک کر اُس نے سامنے بلڈنگ کی طرف اشارہ کیا۔ اس وقت 34 لیرے روز روشن کی طرح میٹر پر جگمگا رہے تھے۔ ہم ٹیکسی سے اترے۔ پانچ لیرے کا نوٹ میں نے فرنٹ سیٹ پر پھینکا اور جی داری سے کہا۔

تم ہم پاکستانی عورتوں کو ہرگز بیوقوف نہیں بنا سکتے ہو۔ ہمیں یہی دینے کو کہا گیا تھا۔“

بعد کے سالوں میں جب میں کہیں پیٹرز برگ میں روسی بوڑھی عورتوں کے ہاتھوں لٹی۔ جنہوں نے میرا ایک طرح مل کر گھیراؤ کر لیا تھا۔ اُس دن مجھے بے اختیار وہ ترک ڈرائیور یاد آیا تھا۔ شریف تھا بے چارہ۔ اتر کر ہمیں گائے سے پکڑ لیتا تو چونتیس 34 لیرے کیا سولیرے دے کر جان چھڑاتے۔

سیما کا ہاتھ پکڑ کر تیزی سے آگے بڑھتے ہوئے میں نے پیچھے پلٹ کر نہیں دیکھا تھا۔

سیڑھیاں شیطان کی آنت کی طرح لمبی تھیں۔ استنبول کا سارا شہر کم بلندی والی ڈھلانی پہاڑیوں پر ایک مربوط اور خوبصورت ترتیبی صورت میں بکھرا ہوا ہے۔

برآمدوں اور راہداریوں کے چکر کاٹنے ہوئے مطلقاً بے جگہ پہنچے۔

پولیس افسر نوجوان تھا۔ خوبصورت تھا۔ اب میری داستان امیر حمزہ پھر شروع

ہوئی۔ یہ بھی مقام شکر تھا کہ اُس کے پاس انگریزی کا تھوڑا سا دال دلیہ تھا۔ تفتیشی سوالات ہوئے۔ ماشاء اللہ سے ہاتھ آنکھیں، زبان سب چلیں۔ یوں معاملے نے فہم و فراست کی منزلیں طے کیں۔ نتیجہ جو سُنا یا گیا وہ کچھ یوں تھا کہ چونکہ اب رات کے آٹھ بج رہے ہیں اور آفس بند ہو گیا ہے۔ لہذا کل نوبتے تشریف لائیے۔ ہر طرح کی مدد کی جائے گی۔

اُترائی کی مشقت اور ٹرام اسٹیشن تک بیدل چلنے کی صعوبت جھیل کر ہوگئیں پہنچنے تک کے وقفے میں مجھے دو تین بار یہ خیال آیا کہ دفع کرو۔ کوئی مارو اس قفسے کو۔

پر بستر پر لیٹنے اور تھوڑا سا سستا لینے کے بعد میرے اندر کا کہانی کار اور سیاح اسے حتمی انجام تک پہنچانے کا فیصلہ کر چکا تھا۔

”بھئی دیکھو تو ہوتا کیا ہے؟“

صبح ناشتے کے بعد میں نے بالوں میں کنگھا چلایا۔ جوتا پہنا۔ رات کے پہنے ہوئے کپڑوں کی سلوٹوں اور شکنوں کو ہاتھوں سے قدرے صاف کیا۔ ہیک کندھے سے لٹکا یا اور سیما سے یہ کہتے ہوئے ”کہ میں ذرا پولیس اسٹیشن بھگتا آؤں تب تک تم تیار ہو جانا۔“

سیما پوری بیگم ہے۔ تک سب سے آراستہ ہوئے بغیر باہر نکلنے کا سوچ بھی نہیں سکتی۔

نوبتے جب میں مظلوم جگہ پہنچی۔ ماشاء اللہ سے سیٹ پر ایک نیا چہرہ بیٹھا تھا۔ دو نوجوان لڑکے کسی بات پر زور زور سے بول رہے تھے۔ تھانے والا تو ماحول ہی نہیں تھا۔ اُن سے فارغ ہو کر وہ میری طرف متوجہ ہوا۔

اب میرا بیان شروع ہوا۔ حنِظ ما تقدم کے طور پر ممکنہ سوالوں کے جواب بھی اس میں شامل کر دیئے کہ فضول کی تفتیشی تکرار سے جان چھٹے۔

پر جو نبی خطابت کے عمل سے فارغ ہو کر میں نے اُسے گہری نظروں سے دیکھا۔ میرا جی اپنا

سر پیٹ لینے کو چاہا کہ میں اتنی دیر سے بھینس کے آگے بین بجا رہی تھی۔ وہ چہرے کے بائیں رخ کو بائیں ہاتھ کی ہتھیلی پر نکائے بٹریز میرا منہ دیکھتا تھا۔ ”ہائے وے میرا رہتا“ اس وقت جی تو چاہا کہ یا تو اُسے ایک گگڑی قسم کا جھانپڑ دوں یا پھر ایک زوردار اپنے سر پر ماروں۔ اور میں نے مارا پر سر پر نہیں پاؤں پر۔ اسٹیشن والے انداز میں پاؤں نے فرش بجایا اور گلے سے نکلتی کرخت آواز نے چھت پھاڑی۔

”ہے یہاں کوئی جو میری بات سُنے۔“

فورا ہی سامنے والے بند دروازوں میں سے ایک دروازہ قدرے زوردار آواز میں کھلا اور ایک لڑکی بھاگنے کے سے انداز میں میرے سامنے آ کر بہت سنجیدہ انگریزی میں بولی۔

”بتائیے کیا بات ہے؟“

میری بولتی کو جیسے سانپ سونگھ گیا تھا۔ آنکھیں، ناک، ہونٹ، صراحی دار گردن سے نیچے لشکارے مارنا اُس کا قدرے عریاں سینہ، ننگے سڈول بازو اور سرو جیسا قدرتی میری آنکھوں میں فٹ ایکسٹریٹ میں سے ہو کر گزرا۔

”اللہ یہ کبخت اس حسین جہاں سوز کے ساتھ پولیس اسٹیشن پر کیا کر رہی ہے۔ اسے تو کہیں کسی بغداد کو شک، کسی مجید کو شک میں ہونا چاہیے تھا۔“ میں نے اپنے آپ سے کہا تھا۔

لڑکی پھر بولی۔

”بتائیے کیا مسئلہ ہے؟“

”مسئلہ تو بعد میں بتاؤں گی پہلے تمہارے حُسن کو سراہ دوں۔“

لڑکی کھلکھلا کر ہنس پڑی۔ اور مجھے یوں لگا جیسے بند کلیوں نے چنگ کر اپنے منہ

کھول لیے ہوں۔

حسن کی فسوں خیزی سے نکلی تو اصل مسئلے کی طرف متوجہ ہوئی۔ چلیے جناب کہانی پھر دہرا دی گئی۔

اُس نے یوں چٹکی بجائی جیسے انگلیوں کی پوروں میں طلسماتی جن مقید ہو۔
 ”ابھی یہ پولیس مین آپ کے ساتھ جائے گا اور سارا مسئلہ حل کر آئے گا۔ ذرا بھی گھبرانے کی ضرورت نہیں۔“

میں نے پولیس مین کو دیکھا جو ہمارے پاس ہی کھڑا تھا اور جس کی طرف اشارہ ہوا تھا۔ چوچہ سا، میرے سکول کے دسویں جماعت میں پڑھنے والے لڑکوں جیسا جن کی مسیں ابھی بھگی ہی ہیں کہ وہ جوان دکھنے کے چکر میں گالوں اور ہونٹوں کے بالائی حصوں کو بلیڈ سے چھیل ڈالتے ہیں۔

میں نے بہت لمبی سانس بھری تھی جس میں میری کل شام سے لے کر اب تک کی مشقت کا درد چا ہوا تھا۔

قہر درویش برجان درویش اس کے ساتھ چلنے کے سوا کوئی اور چارہ کا تھا کیا؟ سو چلی۔ بلڈنگ کی سیڑھیاں اترنے کے بعد جب وہ مجھے اُس کھلی جگہ پر لایا جہاں گاڑیاں کھڑی تھیں مجھے سو فیصد یقین تھا کہ وہ مجھے گاڑی میں بٹھائے گا اور گاڑی شور مچاتی، ہوڑ بجاتی، ہشوڑ کوں راستہ دو، کا عملی مظاہرہ کرتی گرینڈ بازار میں داخل ہو کر منی چینج آفس کے سامنے رُکے گی۔

”واللہ کس قدر مرمز و رگن نظارہ ہو گا۔“ میں نے تصور میں اس منظر سے حظ اٹھاتے ہوئے آنکھیں نچائیں۔

پر جب بڑا سا پختہ میدان کراس کرنے کے بعد وہ اگلے ڈھلانی راستے پر اترنے

لگا تو بے اختیار میں رُک گئی۔

”گاڑی کدھر ہے؟“ میں نے ہوا میں ہاتھ لہرائے۔

وہ ہونفتوں کی طرح میری صورت دیکھتا تھا اور میں اپنے آپ سے کہتی تھی۔

”میرے ملک کی پولیس کبھی ایسی بے مروتی کا اظہار نہ کرتی۔“

میں نے اپنے گھٹنوں کو ہاتھ لگایا۔ اپنے پاؤں کو چھوا اور اشاروں سے یہ واضح

کرنے کی کوشش کی کہ ان میں درد ہے اور چلنا ڈشوار ہے۔

اُس نے اشاروں کی اس زبان کو سمجھا اور اچھے بیٹے کی طرح مجھے بازو سے تھام کر

چلانا چاہا۔

مجھے ہنسی آگئی تھی۔

”چلو میاں چلو“ میں نے خود کو تھپکی دی بلا جہہ ہی گاڑی کی آس میں پاؤں بھاری

کر لیے تھے۔ بھگاؤ دردوں و ردوں کو اور بندوں کی طرح قدم اُٹھاؤ۔

استنبول کے سلطان احمد ایریا کی گلیاں تھیں۔ چھوٹے چھوٹے بازار تھے۔ پھر

وہ ایک جگہ آ کر رُک گیا۔ میں خوابیدہ سی گلیوں کو دیکھتی تھی۔ بازار ابھی انگڑائیاں لے رہے

تھے۔

گرینڈ بازار۔ اُس نے سامنے بازار کی طرف اشارہ کیا۔

بازار چہرے مہرے سے تو ویسا ہی تھا۔ پر میں نے بھونچکی سی ہو کر اپنے گرد و پیش

کا جائزہ لیا۔ نہ وہاں کوئی منی چینج آفس، نہ دوسری سمت خوبصورت مسجد جس میں ہم نے عصر

کی نماز پڑھی تھی۔

میں نے نفی میں سر ہلایا۔ اشاروں سے منی چینج آفس کی بائیں رخ پر جائے وقوع

کی وضاحت کی اور نور عثمانیہ مسجد دائیں ہاتھ۔ خوب اشارے بھی دیئے اور زبان بھی چلائی۔

چلو خیر کسی نے رہنمائی کی اور پھر چل پڑے۔

ہو بہو گرینڈ بازار جیسا ایک اور بڑی سی سرنگ نما دروازے کے نمودار ہونے پر بھی
بہی صورت حال پیش آئی۔ پر اب اُس سُن و سُنے کی بجائے میں خود بھاگی۔ نور عثمانیہ جامع
(مسجد) چلا چلا کر کہا۔ پھر کسی نے اُسے سمجھایا۔

ٹانگیں پھر چلیں۔ اب جس بازار میں داخلہ ہوا۔ تھوڑا سا ہی چلنے کے بعد مجھے
اندازہ ہو گیا کہ ہم صحیح راستے پر ہیں۔ اور جائے وقوعہ بس آنے ہی والی ہے۔

میرا قیافہ درست تھا۔ جو نبی بازار کا اختتام ہوا۔ نور عثمانیہ مسجد اور منی چلیج آفس
دونوں نظر آگئے تھے۔ میں نے فوراً اُسے بازو سے تھاما۔ اندر لے گئی اور لڑکے کی سمت اشارہ
کر دیا اور خود کونے میں بنے چھوٹے سے زینے کے دوسرے پوڈے پر کھڑی ہو کر کاروائی
کے جائزے میں مصروف ہو گئی۔

ایک عجیب سی بات مجھے محسوس ہوئی۔ لڑکے نے صرف ایک چھلکتی نگاہ سے مجھے
دیکھا اور چہرہ جھکالیا۔

اور جب پولیس مین اُس سے بات کرنے لگا تو وہیں کونے سے ایک اونچا لمبا
خوش شکل میں کے ہیر پھیر میں نوجوان کھڑا ہو کر اُس سے اُلجھنے لگا۔ یقیناً وہ آفس کا انچارج
ہوگا۔ اونچائی پر کھڑے ہونے سے ایک اور بات میرے مشاہدے میں آئی۔ اس کی گردن
میں صلیبی کراس والی چین تھی۔ مجھے تھوڑا سا ذہنی جھٹکا لگا۔ یہ عیسائی ہے اور دوسرا لڑکا بھی
یقیناً یا عیسائی ہوگا یا یہودی۔

استنبول میں یونانی عیسائیوں کے ساتھ ساتھ یہودیوں کی بھی خاصی تعداد ہے۔
سپین پر کیتھولک عیسائی غلبے کے بعد جب یہودیوں اور مسلمانوں کو دیس نکالا دیا گیا تو عثمانی
ترکوں نے کھلے دل سے یہودیوں پر اپنی مملکت کے دروازے داکھے تےب سے آج تک وہ

یہیں آباد ہیں۔

ذاتی طور پر میں بنی نوع انسان کے بشری تقاضوں، اُس کی فطری کمزوریوں اور بلند نظریوں کو مذہبی، لسانی اور تہذیبی خانوں میں بٹے ہوئے نہیں دیکھتی ہوں۔ ہر قوم، ہر مذہب ہر فرقے اور ہر گروہ میں اچھے بُرے عناصر ازل سے موجود ہیں اور ابد تک رہیں گے کہ کائنات ہستی کا توازن اسی اصول میں مُصنوع ہے۔ دھوکہ دہی کے اس کیس میں انہیں اس حوالے سے دیکھنا مناسب ہی نہیں تھا پر جو بات مجھے اُس لمحے کلک ہوئی تھی وہ لڑکے کے وہ الفاظ تھے جب میں نے اُسے اپنے پاکستان سے تعلق کا حوالہ دیا تھا۔ اسکی طنز یہ ہنسی بھی مجھے یاد آئی تھی۔

”تو کیا ان کے ذہن اُس عالمی پروپیگنڈے سے متاثر ہیں جو اسلامی، عیسائی اور یہودی دنیا میں اس وقت جاری ہے؟“

میرے پاس اس سوال کا کوئی جواب نہ تھا۔

تھوڑی سی گرمی اور ٹوٹو میں میں کے بعد پولیس مین مجھے باہر لے آیا۔ گرینڈ بازار کے باہر ڈیوٹی دیتے وردی والے سپاہی اکٹھے ہو گئے تھے۔ انہیں وہ مختصر اُکچھ بتا کر سامنے والی دوکان سے مترجم لے کر آیا جس نے مجھے بتایا کہ وہ یکسر انکاری ہیں۔

اپنے دفاع میں میں نے دلیل دی کہ میں تین ستمبر کو استنبول میں داخل ہوئی ہوں۔ میرے پاس یہ مترجم کہ شدہ اتنا بڑا نوٹ کہاں سے آسکتا ہے؟“

یہ بات پولیس مین کو سمجھائی گئی۔ وہ پھر اندر گیا۔ میں بھی ساتھ تھی۔ اب پھر زوردار گفتگو شروع ہو گئی۔ مزے کی بات کہ لڑکے نے اس بار بھی مجھ سے آنکھ نہیں ملائی۔ چپ چاپ کھڑا سب دیکھتا تھا۔ پولیس مین بے چارہ بیگنی ملی اور اُس کا باس بیل میرے۔ پھر ہم دونوں باہر آ گئے۔ مترجم آیا جس نے مجھے کہا کہ میں پولیس اسٹیشن جا کر

تحریری درخواست دوں تاکہ اس پرائیکشن ہو۔

اتنی مشقت بھری نجل خواری کے باوجود میری ہنسی چھوٹ گئی تھی۔ ہونٹوں اور آنکھوں میں بکھری اس ہنسی میں نے بہت دور تک گرینڈ بازار کے نقش و نگار کی شوخیاں دیکھیں اور پھر دونوں ہاتھ مترجم کے سامنے جوڑتے ہوئے گویا ہوئی۔

”جناب میں کیس کو ڈراپ کرتی ہوں۔ استنبول پولیس کی شاندار کارکردگی کو سیلوٹ مارتی ہوں۔ جو کچھ جاننے کی خواہش مند تھی وہ جان گئی ہوں اور مزید جان کاری کی ہرگز منتہی نہیں۔ ہماری پنجابی زبان کی ایک کہادت ہے کہ پنڈ کاپتہ روڑیوں سے لگ جاتا ہے۔“

میں نے پولیس مین کے سینے پر محبت بھرا ہاتھ پھیرا اور کہا۔

”جاؤ بیٹا۔“

اور جب مجمع بکھر گیا پھر پتہ نہیں مجھے کیا ہوا اور میں کیوں منی چینیج آفس میں چلی گئی۔ اسی جگہ جا کر کھڑی ہوئی۔ اس بار دونوں نے مجھے دیکھا پر میں صرف لڑکے سے مخاطب ہوئی۔

”تم تو بالکل مجھے اپنے بیٹے جیسے لگے تھے۔ پیارے سے، چمکتی آنکھوں والے۔ عورتیں جو مائیں ہوتی ہیں انہیں تو دنیا بھر کے بچے اپنے بچوں جیسے ہی لگتے ہیں۔ ان کے ساتھ ہیرا پھیری نہیں کرتے اور جو کرنے کو دل مچلے تو پھر تمہارے آفس کے باہر کھڑے یہ باگنی سچلی لڑکیوں کے پرے کیا کم ہیں اس کام کے لیے۔“

اپنی کسی بھی بات کا رد عمل دیکھنے کے لیے میں رُکی نہیں تیزی سے باہر آ گئی۔ سورج کی آب و تاب ابھی اپنے جو بن پر نہیں آئی تھی۔ بازار کی رونقیں ابھی پہلو بدل بدل کر بیدار ہو رہی تھیں۔ ملحقہ سڑک پر چلتی میں گرینڈ بازار کے دوسرے دروازے کی پھلی

کاری کے سامنے نشیے اور شاندار سے ریٹورنٹ کے سامنے دھری گرسیوں میں سے ایک پر
 بیٹھ کر پُرکال (ماٹوں) کا جوس گھونٹ گھونٹ پیتے ہوئے اپنے آپ سے کہتی تھی۔
 چلو اچھی ایکٹوٹی ری۔ 5200 پاکستانی روپوں میں پڑنے والی یہ کہانی کچھ ایسی
 بُری بھی نہیں۔

پھر دفعتاً ایک خیال آیا۔ میری آنکھیں چمکنے لگیں۔ ہونٹ مسکرانے لگے۔

- باب نمبر: ۷
- تھوڑی سی آوارہ گردی اور تھوڑی سی دل پشوری
- ۱- نور عثمانیہ مسجد کے ساتھ بازاروں کے لیے سلسلوں میں بکھری عظمت
رفتہ کی جھلک دامن دل کو چھینتی ہے۔
- ۲- بیازت سکواڑ میں استنبول یونیورسٹی کو دیر تک ٹھکلی باندھ کر دیکھنے کا
بھی اپنا مزہ تھا۔
- ۳- سلطان عبدالحمید ثانی کے مزار پر خراج تحسین پیش کرنے کیلئے میرے
ہونٹوں نے بے اختیار کہا تھا۔ تم شریف مکہ نہیں بنے۔

یہ بڑا سنہری موقع تھا مجھ جیسی آپ بھداری عورت کیلئے۔ میں سیما کے تسلط سے
آزاد تھی اور خود کو بے حد ہلکی پھلکی سی محسوس کر رہی تھی۔ جی چاہ رہا تھا وہ گیت گاؤں۔
چھچی بنوں، اڑتی پھروں نیل گنگن میں
آج میں آزاد ہوں دُنیا کے چمن میں
دراصل اس میں سیما بیچاری کا بھی کچھ قصور نہ تھا۔ اٹھارہ اُنیس سال کی لڑکی بتیس سالہ
ڈبل ایم اے پاس نوجوان کے لڑگی تو اُسکی چھتر چھاؤں میں اُنگی پکا کر چلنے کی عادی
ہو گئی۔ میرے جیسی آواکون ان پڑھ والدین کی ریت، روایت اور رواج سے بہت نہیں تو
کسی حد تک باغی لڑکی جس نے اُن حفاظتی میساکھیوں کو جو والدین اپنے بچوں کے گرد
گھمانے کو اپنا فرض سمجھتے ہیں ہائی سکول پہنچنے کے ساتھ ہی ٹوٹے ٹوٹے کر کے رکھ دیا تھا۔
خود انحصاری کی یہ عادت اس درجہ مزاج کا حصہ بن گئی تھی کہ تیس سال کی عمر میں
جا کر اٹھائیس سال کے جس لڑکے سے بیاہ ہوا وہ بڑا خوش شکل اور پڑھا لکھا افسر تھا۔ پورے

خاندان نے کہا۔

”لو یہ کالی مراشن تو بڑی بخت والی نکلی۔ پر ہے بڑی منہ پھٹ۔ وسیہ تو مشکل

دکھتا ہے۔“

یہ تو بڑا کھلا چیلنج تھا۔ کچھ کوشش میری، کچھ اس کی اور کچھ اللہ میاں کی کہ بس بات

بن گئی اور اب تک بنی ہوئی ہے۔

نور عثمانیہ مسجد کے سامنے اک ذرا رُک کر میں نے اُس کے منفرد یورپی

باروق Baroque اور کلاسیکل عثمانی سٹائل کی تعریف کی۔ یہ اُن سات پہاڑیوں جن پر

استنبول تعمیرا ہوا اور پھیلا میں سے ایک پر قائم ہے۔ اس کے گرد و نواح میں بازاروں

اور گلیوں کے پھیلے ہوئے تانوں بانوں میں مجھے کس سمت جانا ہے۔ میں نے اپنے آپ

سے پوچھا تھا۔

بے اختیار ہی نظریں نیلے آسمان کی طرف اٹھیں پھر محبت پاش نظروں نے اپنے

ارد گرد کو دیکھتے ہوئے خود سے کہا۔ کسی بھی طرف، کسی بھی سمت، بس تھوڑی دیر کیلئے زمانے

پہلے کے ان بازاروں، ان گلیوں کے کسی گھر کے دروازے سے اندر جھانک کر

دیکھوں۔ کسی تھڑے پر چند لمہوں کیلئے بیٹھ کر سلہویں اور سترھویں صدی کی اُس خوشبو کو

سوگھوں جو کپیلی کاری آنے والی شہزادیوں کے اجسام سے اٹھ کر ان راستوں پر بکھرا کرتی

تھی۔

مسجد کے ساتھ ساتھ بازاروں کے سلسلے ہیں۔ لمبی، بل کھاتی مڑتی۔ ایک سے

دوسری میں ضم ہوتی گلیاں اور بازار جو کبھی ڈھلان میں اُترنے اور کبھی چڑھائی میں چڑھنے

لگتے۔ ان بازاروں میں اگر عظمت رفتہ کی جھلک دامن دل کو کھینچتی تھی تو وہیں ان کو مکمل حد

تک جدید رنگوں میں رنگنے کا اثر بھی نظر آتا تھا۔ پتھر کی اینٹوں سے بنے کشادہ چوک جہاں

چنار اور میپل کے بوڑھے درختوں کی چھاؤں، سرسبز گھاس، پھولوں، صنوبر کی چھوٹی قامت والے بوٹوں سے سجے ہوئی جنگلوں کی بازوؤں سے گھرے لان جنکے سامنے پتھر کی اینٹوں سے بنے کشادہ میدان جن کے کناروں پر کافی، ڈرکس، برگروں کے دیدہ زیب کھوکھے۔ میرے لیے یہ منظر پرانی اطالوی فلموں جیسے تھے جنہیں میں مسرور نظروں سے دیکھتی تھی۔

دو منزلہ، کہیں کہیں سہ منزلہ مکانوں کے نیچے بنے بازاروں میں دنیا بھر کی رنگا رنگ قوموں کا ایک جھوم گڑش میں تھا۔ بازار کیا تھے جیسے رنگوں کی قوس قزح فضا میں بکھری ہو۔ دوکانوں پر تے سائبان شوخ نرغ رنگوں میں کثرت سے تھے۔ ہاں البتہ نیلے پیلے بھی نظر آتے تھے۔

بیازت مسجد کے سامنے رُک کر میں نے قدیم تہذیبی ورثے اور کلچر کے اس گڑھ کو محبت و شوق سے دیکھا تھا۔ 1936 کی تعمیر جس پر بیازت کمی قرآن کرسی لکھا ہوا تھا۔ مسجد کے سامنے میدان میں پتھر کی بڑی سلوں والے فرش پر کبوتروں کی ڈاریں بیٹھی دانہ ڈکا چکنے میں مصروف تھیں۔ عورتیں اور بچے دانہ ڈال رہے تھے۔ غرغروں غرغروں کی آوازیں، انکے پروں کی پھڑ پھڑاہٹیں فضا میں ایک نغمہ بار موسیقی پیدا کرتی تھیں۔ جو ساعتوں کو بھی بھلی لگ رہی تھی۔ مائیں اپنے بچوں کی کبوتروں کے ساتھ تصویریں بناتی تھیں۔ معصوم چہروں پر مسرت و شادمانی کے جو رنگ بکھرے ہوئے تھے اُن کا بھی دیکھنے سے تعلق تھا۔

یہاں ایک جانب چنار کا صدیوں پرانا درخت اپنے پر پھیلائے کھڑا تھا۔ اس کی ٹھنڈی میٹھی چھاؤں میں کافی اور قہوہ خانے تھے۔ ایک پُر رونق سماں تھا۔ میں ایک کرسی پر بیٹھ گئی۔ پیاس سے ہونٹ خشک ہو رہے تھے۔ لسی کا پیکٹ لیا۔ مٹی کے دانے آراستہ پیراستہ

چوہنی ریڑھیوں پر بک رہے تھے۔ بوٹ پالش کرنے والے دولڑکے اپنا پٹارہ کھولے جوتے پالش کرنے میں لگن تھے۔ بچے شور مچا رہے تھے۔ میں نے لسی کا گھونٹ بھرتے ہوئے اُن نوجوان جوڑوں کو شوق و رغبت سے دیکھا جو ایک دوسرے میں گھسے جانے کیا کیا قصے کہانیاں سن اور سن رہے تھے۔

استنبول یونیورسٹی، بیازت سکوائر میں ہی ہے۔

میرے سامنے قد امتوں کا رنگ لیے استنبول یونیورسٹی کے داخلی دروازے کی ڈیوڑھی تھی۔ گُرسی اونچی تھی اور آرام دہ سیڑھیاں چڑھائی کیلئے موجود تھیں۔ لڑکیاں اور لڑکے بالے اُن پر ڈیرہ ڈالے بیٹھے تھے۔ عشق و محبت کے مظاہرے سرعام تھے۔ سگریٹ نوشی بھی زوروں پر تھی۔ جی تو چاہتا جا کر کہوں۔

”اے میرے پیارے ترک بچو کیوں جان کے پیری بنتے ہو۔ یہ نامراد بڑی بد بخت شے ہے۔ پھر اپنی استانی پنے کولگام ڈالی لعن طعن کرتے ہوئے کہ یہ سارے جہاں کا درد تمہارے جگر میں ہی کیوں ہے؟ کسی دن اس کے ہاتھوں بے عزتی نہ کرو لہذا۔“

آسمان کی نیلگوں و سموتوں میں ترکی کا سُرخ جھنڈا لہراتا تھا۔ میرے لہوں پر اسکی مزید ترقی اور خوشحالی کیلئے دعا تھی میں نے تھوڑا سا سستالیا تھا۔ حُسن و عشق کے نظاروں سے کچھ آنکھیں سینک لی تھیں۔ کام و دہن کی تھوڑی سی تواضع بھی ہو گئی تھی۔ ذرا سی تازگی نے اٹھنے کیلئے کہہ دیا تھا۔

مگر ہوا یوں کہ اٹھتے اٹھتے رہ گئی تھی کہ ایک نوجوان جوڑا آ کر میرے قریب دھری گُرسیوں پر بیٹھ گیا۔ چہرے مہرے سے بڑے سُلیحے متین سے نظر آتے تھے۔ شاید یونیورسٹی میں پڑھاتے ہیں۔ میں نے سوچا۔ واقعی میرا قیافہ درست تھا۔ دونوں اُستاد تھے۔ ایک ریاضی اور دوسرا معاشیات کا۔ تعارف سے مجھے اُنکے بیٹھے سے جذبات کا اندازہ ہوا

تھا۔ انگریزی میں بھی ٹھیک تھے۔ شاید اسی لیے میری کچھ باتیں کرنے کی خواہش سب پر غالب آگئی تھی۔ بات چیت سے اُنکے خیالات سے بھی آگاہی ہوئی۔ ایسے ہی باتوں باتوں میں ترکی کے یورپی یونین میں شامل ہونے کا مسئلہ زیر بحث آ گیا۔ خاتون نے دو ٹوک انداز میں کہا تھا۔

”یورپی یونین میں صرف برطانیہ حکومتی سطح پر محض امریکہ کی خوشنودی کیلئے ترکی کے حق میں آواز اٹھاتا ہے مگر عوام اس کی بھی 40% مخالف ہے۔ آسٹریا، یونان، ہنگری اور مشرقی یورپ تو زمانے گزر جانے پر بھی عثمانیوں کے ہاتھوں اپنی شکست کو نہیں بھلا سکے۔ ان کے زخم شاید ابھی بھی تازے ہیں۔ رہے جرمنی اور فرانس بھی مخالفت میں سرفہرست ہیں۔ مخالف ہیں اس کی آبادی کے تناسب اور اسلامی تشخص سے جسے ترکی کی طاقتور فوج بھی ختم نہ کر سکی۔ ابھی اسی ضمن میں یورپی یونین کے ملکوں کا ایک سروے مخالفت اور حمایت میں سامنے آیا ہے۔ مجموعی طور پر 65% آبادی مخالفت اور 35% حمایت میں سامنے آئی ہے۔

بڑی کھل کر باتیں ہوئیں۔

”کیا ترکی کے لوگ یورپی یونین کے ان معاندانہ رویوں سے آگاہی رکھتے

ہیں۔“ میں نے پوچھا۔

”بالکل جانتے ہیں۔“

”دراصل ان سب ملکوں کی آبادی مسلسل کم ہو رہی ہے۔ ترکی تو اپنی آبادی کے

بل بوتے پر یورپی یونین کی پارلیمنٹ میں اکثریت کے ووٹ حاصل کر سکتا ہے۔ تجارتی

کوٹے میں اُسکا حصہ زیادہ ہو گا جو انہیں دینا پڑے گا۔ اسلام کے حوالے سے بھی خدشات

علیحدہ ہیں۔

بڑی دلچسپ نشست رہی۔ انہیں کہیں جانا تھا۔ کھڑے ہوئے تو میں بھی خدا حافظ کہتے ہوئے چل پڑی۔

بہت اندر کی جانب کہیں بڑے بڑے چوہی اور آہنی دوپٹوں والے دروازے، کسی میں موٹی سروں والی میٹھیں جڑی۔ کہیں دو منزلہ اور کہیں سہ منزلہ عمارتیں۔ چوہی بالکونیاں، آہنی شیشوں والی کھڑکیاں، کہیں خشکی اور کہنگی کارنگ دور سے لشکارے مارتا۔

ہاں ایک بات بڑی واضح تھی۔ یہ پیچ در پیچ سلسلے میرے پرانے لاہور جیسے تو تھے کہ وہاں بھی اندرون گلیوں میں بڑے بڑے تہ خانے سنوروں کا کام دیتے ہیں مگر ان کی تو شان نزالی تھی۔ انہیں دیکھ کر ایک قوم کی ترقی کا احساس ملتا تھا۔ دروازوں کے کھلے پٹ دیکھ کر دو گھروں میں داخل ہوئی یہ بڑے بڑے سنور تھے۔ تاجروں نے کرایہ پر یا خرید کر انہیں کو دایموں کی صورت دے دی تھی۔ کہیں کام بھی ہو رہا تھا۔ ان گلیوں میں مقامی لوگوں کے ساتھ ساتھ کورے بھی بے شمار تھے۔ ایک بڑے سے گھر کے صحن میں کھڑے میں نے انہیں تصویریں بناتے دیکھا تو اندر چلی گئی۔ کبخت مارے فرانس سے تھے اور انگریزی کا ایک لفظ نہیں بولے۔ وہاں ایک مقامی نے ہی بتایا تھا کہ یہاں مصنوعی جیولری کی ورکشاپ ہے۔

ماضی میں عثمانی سلاطین کے وقتوں میں یہ شاید سراہیں ہوں، ملازموں کے رہائشی گھر ہوں یا یہاں گرجے اور اصطلیل ہوں۔ یقیناً کچھ نہ کچھ ہم ہی ہوگا۔

اور انہی میں گھومتے پھرتے، آگے بڑھتے، چلتے دائیں بائیں مڑتے ایک سے بڑھ کر ایک نظارہ سامنے آتا تھا۔ ہینڈ بیگوں کی دوکانیں جیسے رنگوں میں لتھوڑی پڑی تھیں۔ قالین آنکھیں پھاڑتے تھے۔ میں نے دو ایسی جگہیں دیکھیں کہ مجھے لگا جیسے انہیں دیکھنا بھی میرے لیے ایک مادر تھنے کے برابر تھا۔ ایک تو ہمارے صرافے بازار جیسا بازار تھا۔ آف زیورات کی چکا چوندر روشنیوں کے نکھرے طوفان میں لشکارے۔ آنکھیں خیرہ ہوئی

جاتی تھیں۔

دوسرا کسیر بازار تھا۔ رنگ محل کے کسیرے بازار جیسا مگر قدمت اور جدت کا دلکش عکاس۔ وہ مانوس آوازیں۔ ٹھک ٹھک ٹن ٹن جن سے سارا بچپن مانوس۔ تانے کے چمکتے رنگ، آرائشی پلیٹیں جن میں مختلف رنگوں کی نقاشی اپنے منہ سے بول رہی تھی۔ اُن پر کندہ قرآنی آیات اللہ اور محمدؐ کے نام سجے تھے۔ بڑے بڑے تھال، سماوار نظریں ہٹانے کو جی نہیں چاہتا تھا۔ فنکار لوگوں کے فن کا نگار خانہ۔

یونہی چلی جاتی تھی کبھی کسی طرف نکل جاتی، کبھی کسی طرف۔ علی پاشا بازار سے آگے ایک موڑ پر قبرستان نظر آیا۔ سنبول کے قبرستان بہت خوبصورت اور شاندار ہوتے ہیں۔ چناروں، صنوبر اور دیوداروں کے درختوں اور پھول بوٹوں سے سجے۔ یہ تو کچھ زیادہ ہی خوبصورت تھا شاید شاہی ہونے کی وجہ تھی۔

یقیناً یہ میری خوش قسمتی تھی کہ ایک عمر رسیدہ شخص جو فاتحہ پڑھ کر باہر آ رہا تھا جس سے میں نے پوچھا اور اُس نے اشاروں اور زبان سے بہت کچھ بتانا چاہا تاہم میرے لیے اتنا ہی کافی تھا کہ سلطان عبدالحمید ثانی یہاں دفن ہیں۔ میں والہانہ انداز میں چھٹی تھی۔

ترکی کی تاریخ میں وہ ایک ناکام خلیفہ تھا۔ اُس نے دستوری حکومت بنانے کا وعدہ کیا۔ مگر اُس نے خود کو مستحکم کرنے کے بعد دستور معطل کر دیا۔ پارلیمنٹ پر طرف کردی تھی۔ اُس نے تعلیمی اصلاحات پر توجہ نہیں کی تھی۔ اُس کے دور میں ترکی کو زار روس نے بیمار کر دیا تھا۔ ان سب کے باوجود اُس نے ایک ایسا کارنامہ انجام دیا تھا جو آج بھی اُسکی ذات کو جگمگاتا ہے۔ اُس نے تھیوڈور ہرزل بابائے صیونیت کے ہاتھ فلسطین کی زمین بیچنے سے انکار کر دیا تھا۔

”وہ مسلمانوں کی ملکیت ہے۔ میں اسے بیچنے کا مجاز ہی نہیں۔“

ہر بار کی بھاری پیشکش کے باوجود وہ اُس سے مس نہیں ہوا وہ شریف مکہ نہیں بنا۔
فاتحہ پڑھی تو آنکھیں جل تھل ہو گئیں۔

یہاں وہ شاہانہ کز و فر نہیں تھا۔ بہت سادگی تھی۔ سلطان عبدالعزیز بھی یہیں دفن

ہیں۔

میراجی چاہتا تھا میں سارا دن ان گلیوں میں چلتی رہوں۔ جگہ جگہ بنے ڈھابوں اور قہوہ خانوں سے کھاتی بیچی رہوں۔ تھک جاؤں۔ کہیں بیٹھ جاؤں۔ لوگوں کو دیکھوں۔ اٹھوں پھر چل پڑوں۔ مگر ایسا کرنا بہت مشکل تھا۔ دن تو میں نے کم و بیش آدھے سے زیادہ اپنے منہ زور چھڑبوں کی نذر کر ہی دیا تھا۔ اب سیما کا مجھے ڈر تھا۔ واپسی کا کوئی مسئلہ نہ ہوا۔ میں نے گل ہانہ کہا۔ کارڈ دکھایا۔ میٹرو اسٹیشن کی رہنمائی لی اور جب میں کمرے میں داخل ہوئی۔ سیما کی کوچ دار آواز نے میرا استقبال کیا۔

”ساری دیہاڑی گل کر دی ماتم نے۔ رات کہا بھی تھا کہ کوئی مارو جو ہوا سو ہوا تو

مل گئے پیسے تمہیں۔“

میں نے اپنی نجل خواری اور مظلومیت کی وہ داستان سنائی کہ سیما کوچ کوچ کرتے

ہی بنی۔

اف میرے خدایا اگر میں اُسے کہیں صرافہ بازار کا بتا دیتی تو اُس نے فی الفور

جو تے پہن کر اٹھتے ہوئے کہنا تھا۔

”چل ابھی چل۔ ہائے نوشی کیلئے کچھ خرید لوں گی۔ کوئی چھوٹی موٹی سی چیز آشی

کیلئے لے لوں گی۔ شمینہ کیلئے بھی کچھ لیما ہے۔ اکلوتی بہو ہے میری۔“

اف دوکان در دوکان پھر ما چیزوں کو خریداری کے نقطہ نظر سے دیکھنا اور بھاؤ تاؤ

میں اُلھنا کتنا جان جو کھوں والا کام تھا۔ میری تو جان جاتی ہے ایسے کتوں کاموں

سے۔ میں تو ماں اور ساس کے روپ میں پڑ کر بھی داج اور بریوں کے چکر میں نہیں
 پڑی۔ دونوں بہوؤں کو 2006 اور 2007 میں دو دو لاکھ روپیہ دے کر کہہ دیا تھا۔ بس
 یہی کچھ دینا ہے میں نے۔ زیور بنوا لو، کپڑے خرید لو، جوتے لے لو، بینک میں جمع کرا لو میری
 بلا سے۔

کیسی مزے کی ساس اور ماں ہوں ماں میں بھی۔ ہے ما اپنے منہ میاں مٹھو والی
 بات۔ پنجابی میں اسے کہتے ہیں۔ آپے میں رچی پنچکی آپے میرے بچے جین۔

باب نمبر: ۸ نیلی مسجد اور آراستہ بازار

- ۱- نیلی مسجد استنبول کالینڈ مارک، مسجدوں کی دنیا کا ایک منفرد اور انوکھا شاہکار۔
- ۲- بیچ در بیچ گلیوں، گلیاروں کے سلسلے آپ کو کسی طلسمی دنیا میں لے جاتے ہیں۔
- ۳- ترک مردوں سے گردِ مسئلے، دہشت گرد، عظیم بی کے اور موجودہ صورت حال پر گفتگو۔

نیلی مسجد۔ چند بار زیر لب اس نام کو دہرایا۔ جی نہیں چاہتا تھا اس آرمینیائی، بلقانی، بازنطینی اور اسلامی فن تعمیر کی آمیزش سے بننے والے عظیم الشان ورثے کو اس عام سے نام سے یاد کروں۔ یہ سلطان احمد کی مسجد ہے۔ یہ سلطان احمد سکواز کالینڈ مارک ہے۔ استنبول مسجدوں کا گھر ہے۔ باغورس اور مرا کے سنگم کے پہاڑ پر یہ اپنی مثال آپ، سب سے منفرد اور عظمتوں کی امین ہے۔

ہم باہر کھڑی تھیں۔ گرم مہبوت شام کی سنہری کرنوں، فواروں کی ہیروں جیسی بل کھاتی لڑیوں اور اس کے نوکیلے میناروں میں گھری اس کی عظیم الشان عمارت کے گنبدوں کو دیکھتی اور انہیں سراہتی۔

کیسی دلچسپ بات کہ اس کے چھ میناروں نے اسے مسجدوں کی دنیا میں منفرد مقام عطا کر دیا ہے۔ یہ غلطی سے ہوا۔ غلط فہمی ہوئی۔ جو بھی ہوا بہت خوبصورت اور انفرادیت والا ہے۔ سلطان احمد نے اس کے معمار محمد آغا سے سونے کا مینار بنانے کا کہا تھا۔ ترکی زبان میں لفظ سونا ڈائک Dike ہے جو چھ کے معنی دیتا ہے۔ محمد آغا نے چھ مینار بنا دیئے تو علما کے اعتراضات شروع ہو گئے کہ مسجد الحرام کے چھ مینار ہیں اور دنیا کی کسی مسجد کو اس کی ہم

سری کا حق حاصل نہیں ہونا چاہیے۔ خواہ وہ کتنی ہی خوبصورت کیوں نہ ہو۔
 بات تو درست تھی تو کیا کیا جائے؟ سلطان سوچ میں ڈوب گیا۔ چند لمحوں بعد
 سر اٹھایا مسکرایا۔ سلطان تھا نا۔ اللہ کے گھر کو ایک اضافی مینار دے دیا۔
 ایک جانب کے فٹ پاتھ پر ایک بوڑھا آدمی تسبیحیں، نیلی مسجد کے دیو کارڈ اور
 سوئیر زنج رہا تھا۔ لوگوں کے جتھے تھے جو اندر آ جا رہے تھے۔ یہ بھی پرانے ہپو ڈروم
 Hippodrome میں ہی تعمیر ہوئی۔ جہ توپ کا فی محل میں سلطان کی رہائش تھی اور مسجد
 قریب ہونے کی ضرورت تھی۔ اسے خوبصورتی اور کشادگی دینے کیلئے کچھ بازنطینی محل
 مینارے اور کچھ عثمانی امراء و زرا کے چوبارے بھی دان ہوئے۔

کشادہ صحن میں کبوتروں کی ڈاروں کا اڑنا، نیچے اترنا اور دانہ ڈنکا چکنے کا منظر بھی
 بڑا خوبصورت تھا۔ صحن کے اطراف میں کشادہ برآمدے ہیں۔ یہیں وضو کرنے کا حوض
 ہے۔

اندر داخلہ ہوا۔ اس کے حسن و رعنائی کو الفاظ کا جامہ پہنانا زیادتی تھی۔ بیچارے
 ہاتھ باندھے ملتی سے کھڑے تھے کہ بس معاف کر دیں۔ مرکزی گنبد اتنا بڑا کہ آنکھیں
 پھاڑتا، مبہوت کرتا، ہمراہ چاروں اور گنبد ہی گنبد ان میں کی گئی نقاشی، براؤن اور ہلکے
 رنگوں کے دلکش امتزاج سے آنکھوں میں اتر رہی تھی۔ یہ چار بڑے ستونوں پر کھڑی
 ہے۔ جن کا پتھر دیواروں کی ٹائلیں اور نقاشی سب میں نیلا رنگ نمایاں ہے۔ نیلی جالیوں کی
 فسوں خیزی اور تھیر سب سے انوکھا اور زرا لاقھا۔ مقناطیس کی طرح توجہ کھینچتا تھا اور آنکھوں کو
 بلنے نہیں دیتا تھا۔ عورتوں کا الگ حصہ ہے۔ ماڈرن عورتوں نے سر اور ٹانگوں کو ڈھانپنا ہوا
 تھا۔ جبکہ ایک اکثریت حجاب والیوں کی بھی تھی۔

ایک تو مصیبت زبان کی تھی۔ اشاروں سے باتیں ہوتیں۔ کیا پلے پڑتا۔ بس اتنا

جانا کہ کچھ اسکندریہ یعنی استنبول کے ایشیائی حصے سے آئی تھیں۔ بہت مہذب اور باوقاری عورتیں لگتی تھیں اور کچھ ازبیر سے اپنے رشتہ داروں سے ملنے آئی تھیں۔ پاکستان کا سن کر خوش ہوئیں۔ عصر کی نماز پڑھی۔

اس کے ساتھ ایک مدرسہ لنگر خانہ، شفا خانہ اور بازار بھی بنائے گئے۔ ہم نے مدرسے اور شفا خانے کی طرف تو توجہ نہ کی ہاں مگر بازار کی طرف ضرور لپکے۔ اصل میں سیما کی خوشنودی بھی مطلوب تھی کہ اس کا موڈ ابھی بھی پوری طرح درست نہ ہوا تھا۔ پوچھنے پر پتہ چلا کہ آراستہ بازار قریب ہی ہے۔

بیچ در بیچ گلیوں کے سلسلوں میں چلنے کا ایک اپنا لطف تھا۔ کہیں دائیں بائیں پر شکوہ عظمتوں کے رنگ چہروں پر سجائے ممکنات سے کھڑی عمارتیں، کہیں چھتے ہوئے اور کہیں گھلے درے جیسے گیارے۔! دھر مڑو! دھر مڑو۔

آراستہ بازار کس قدر شاندار تھا۔ دو رو یہ دکانیں، یہ چھتا ہوا نہیں تھا۔ مگر اس کی دکانیں اتنی شاندار اور خوبصورت کہ بندہ دیکھتا جائے اور جی نہ بھرے۔ سازو سامان سے بھری رنگا رنگ سٹولوں اور کرسیوں پر بیٹھے دوکاندار اور کہیں ملازم لڑکے گا بکوں کو متوجہ کرتے، انہیں آوازیں دیتے۔

ایسی ہی ڈیکوریشن کی ایک دکان میں مجھے آرٹ کے دو ایسے شاہکار نظر آئے جنہوں نے مجھے دیر تک ہلنے نہیں دیا۔ یہ دو پینٹنگز تھیں۔ ایک استنبول پر قبضے کے پانچ سو سال پورے ہونے کے جشن کی تھی۔ لوگوں کے خوشی سے نہال چہرے اور قدیم لباس۔ کہیں کوئی سلطان کا روپ دھارے، کہیں کوئی سلطان کی خاص فوج جی جی کا یونیفارم پہنے، کوئی خواجہ سرا کے پہناوے میں، کوئی گل بانو ملکہ بنی ہوئی اور کوئی کنیز کھلکھلاتے چہرے اور دیدہ زیب لباس میں ملبوس۔ ڈریس فینسی شوگلتا تھا۔ سچی بات تھی مصور نے ایک

عہد کو قید کر لیا تھا۔

دوسری اماطولیہ کے کسی قدیمی بازار کی تھی۔ کھلے میدان میں کہیں کپڑوں کے سائبانوں کے نیچے اور کہیں چھوٹی چھوٹی کٹھڑیوں میں چونچوں میں ملبوس اشیائے کو چمک کے لوگ پھل، ہنریاں اور دیگر ضروریات زندگی کو ڈھیروں کی صورت بکھرائے اور کہیں سلیقے سے سجائے بیچنے میں مصروف ہیں۔ گدھے گھوڑے سب نظر آتے تھے۔ بھاؤ تاؤ کا منظر بھی تھا۔

لڑکے نے میری دلچسپی اور محو بہت بھانپ لی تھی۔ سوڑے کی لیس کی طرح چمک گیا تھا۔ دل تو میرا بھی بے طرح دونوں تصویروں پر آیا ہوا تھا مگر لے جانا کوئی خالہ جی کا گھر تھا۔

میں نے ٹوٹی پھوٹی انگریزی میں اُس کے لکچر سے تصویروں کا پس منظر جانا اور باہر نکل آئی۔ سیما قالینوں کی دوکان میں تھی۔ وہ باہر نکلی تو ہم دونوں اکٹھی سوئیرز کی ایک دوکان میں جا گھسیں۔ یہاں ایک مزیدار تجربے سے ہم کنار ہوئے۔ جب ہم نظر بنجو اور دیگر اشیاء کا جائزہ لے رہے تھے۔ دوکاندار نے ٹیبل میٹس کا سیٹ میری طرف بڑھاتے ہوئے کہا۔

”یہ لاجواب سا تحفہ میں اپنی پاکستانی ماں کو پیش کرتا ہوں۔“

سیمانے فوراً رخ پھیرا اور بولی۔ ”عجیب احمق ہو۔ دوسری ماں کو بھول رہے ہو۔“

اُسے کیا عنایت کرو گے۔“

”ارے۔“ نوجوان لڑکا کھلکھلا کر ہنسا۔

”آپ آنے (ماں) کب ہیں؟ آپ تو ڈارلنگ ہیں۔ ڈارلنگ، مائی ڈارلنگ۔“

سیما تو لال بھونچکی ہو گئی۔ ہاتھ میں پکڑا نظر بنجو اُس نے بیخ کر پھینکا اور

بے اختیار پہلے پنجابی پھر انگریزی میں برسی۔

اُلو کا پٹھا کیا بکواس کر رہا ہے؟

سیما کے اس انداز پر افسر و ختنگمی پر وہ نہال ہوتے ہوئے بولا۔

”غصہ، غصہ نہیں۔ آج رات میرے ساتھ ڈنر کریں۔“

سیما میرا ہاتھ پکڑ کر تقریباً مجھے کھینچتی دکان سے باہر کھینچ لائی۔

”ذلیل وہ تمہیں کھانے کی دعوت دے رہا ہے اور تم کفرانِ نعمت کر رہی ہو۔“

”بند کرو بکواس۔“ وہ چلائی۔

”بڑی مارکیٹ ویلیو ہے بھئی تمہاری۔ مجھے تو رشک آ رہا ہے۔“

قریبی ریسٹورانٹ میں کرسی پر بیٹھتے ہوئے میں بنسے چلی جا رہی تھی۔ وہ

ریسٹورانٹ میں گئی یقیناً کھانے کا کچھ آرڈر کرنے۔ جب اُبلے چاول، بیٹگن کی ڈش اور سلاد

آیا۔ میں نے سلاد کی پلیٹ سے ٹماٹر کا قلمہ اٹھا کر منہ میں ڈالا اور کہا۔

”لے کھا ڈپ یہ غریب اساکھانا۔ تجھے بھی ڈنر قبول نہیں تھا۔“

ہدمزہ سے اس کھانے کا سیا پا ہی ختم ہونے میں نہ آ رہا تھا۔ سیما نے ہاتھ جوڑ

دیئے۔ ہنسی مذاق اور ٹھٹھول بازی میں ہی تھوڑی سی منہ ماری ہوئی۔ پھر سوچا کہ استقلال

سٹریٹ کی سیر کی جائے۔ وہاں کی آئس کریم کی بڑی شہرت تھی۔ یا تقسیم میدان چلیں اور

رات کا پہلا پہر وہاں گزاریں۔

ابھی ہم یہیں اس پرانے روایتی کلاسیکل قسم کے منظروں والے ماحول کی کبھی

وائیں ہاتھ اور کبھی بائیں ہاتھ کی گلیوں گلیاروں میں پھر رہی تھیں جب ہم نے ایک سٹائلش

اور منفردی عمارت کو دیکھا۔ سلطان ریسٹورانٹ۔ اندر جا گھسے۔

بلے بھی بلے۔ یہ تو رنگ و مستی اور موج میلے کی ایک اپنی ہی دنیا تھی۔ شیشہ کینے

تھا کہہ لیجیے گھر تھا۔ وسیع و عریض کشادہ ہال نما کمرے کی آرائش و زیبائش پر آنکھیں جمی جاتی تھی۔ دیواریں آرٹ کے شاہکاروں سے سجی ہوئی تھیں۔ ایک جانب ٹھوں کی ایسی رنگ رنگیلی ورائٹی تھی کہ لگتا تھا جیسے قوس قزح تو یہیں اتر آئی ہے۔

واہ ری کاروباری دنیا تیرے صدقے کھیسہ خالی کرنے کے کیا کیا رنگ ڈھنگ نکالے ہیں تو نے۔ ہم متوسط پاکستانی عورتوں کو اپنے ہاں کی برکتے جھٹتے ٹائپ مٹی کی چلیں دیکھنے والوں کو یہاں کی دکھری ٹائپ چلموں میں مارن منرو اور الٹو بٹھ ٹیلر کے سٹائل اور رنگ روپ ہی دکھے تھے۔ کیا بات تھی انکی ٹریوں کی۔ ہر ٹری اپنی ساخت اور حسن میں منفرد اور یکتا۔

کہیں چوہی ڈیزائن دار صوفوں، کہیں دیوان، کہیں میز کے گرد دھری کرسیوں، کہیں تپائیوں کے گرد بیٹھے نیم برہنہ حسین چہرے ہونٹوں سے دھواں نکالتے اپنے سامنے شطرنج کی بساط بچھائے چالیں چلنے میں مگن تھے۔ کہیں عشق و عاشقی کی سرمستیاں تھیں۔ مے نوشی بھی جاری تھی۔ بڑی کیف آوری ڈوبتی اُبھرتی موسیقی کی ڈھنسی سینوں میں تلاطم کی سی کیفیت پیدا کرتے ہوئے ماحول کی رنگینی کو کچھ اور بھی بڑھا رہی تھیں۔ کوفٹنا دھواں دھواں سی تھی پراسیم نیشلی سی مہک کا بھی رچاؤ تھا۔

سیما کو شاید گھٹن کا احساس ہوا تھا۔

”دفع ہو جاؤ نکلو باہر۔“ وہ دروازے کی طرف بڑھی۔

”ہائے کیا دنیا ہے“ میں تو ابھی ان نظاروں کے اور مزے لوٹنا چاہتی تھی۔

”لعنت نہیں بھیجتیں۔“

”ایسا تو نہ کہو سیما۔ جنت بھی تو ایسی ہی ہوگی۔ آخر آدم و حوا کی دل پشوری کا بھی تو

کچھ سامان ہو گا وہاں۔“

سیما کوئی تند سا جواب دینے کی بجائے باہر کی طرف لپکی۔ میں نے بھی تعاقب میں قدم اٹھائے۔ باہر کی کھلی فضا میں شام کا حسن بکھرا ہوا تھا۔ جسے اُس نے اپنی آنکھوں اور سانسوں میں کشید کرتے ہوئے میری تواضع "ملعون اور ملحد" کہتے ہوئے کی۔

میں سیما کی لعن طعن سے حظ اٹھا رہی تھی جب ہم نے سامنے سے آتے تین سوئڈ بوئڈ مردوں کو دیکھا۔ ساتھ ساتھ چلنے والوں میں دو اپنی دراز قامتی اور رنگت کی سرخی و سفیدی میں بڑے نمایاں تھے۔ بقیہ ایک رنگت کے ساتھ ساتھ قد کا ٹھ میں بھی ذرا ماٹھا سا تھا۔ اسی ذرا پست قامت اور دیتی رنگت والے نے ہمیں توجہ سے دیکھا اور ہم سے چند قدم پر رُک کر پوچھا کہ ہم کیا پاکستانی ہیں؟ اردو میں یہ استفسار رُوح تک میں سرشاری سی دوڑا گیا۔

سچ تو یہ ہے کہ وطن سے محبت کے احساس کو وطن میں رہتے ہوئے محسوس ہی نہیں کیا جاسکتا۔ جو نہیں کہیں آپ اس کی سرحدوں سے باہر نکلتے ہیں محبت دریا کے طغیانی زدہ پانیوں کا روپ دھار لیتی ہے کہ اپنی حدوں میں سماتی ہی نہیں۔ اُچھلتے، گودتے اس کے کناروں سے باہر اُبل اُبل پڑتی ہے۔

پتہ چلا کہ صاحب عزیز الرحمن کچے لاہوری ہیں۔ یہاں حبیب بینک میں دی پی ہیں۔ ساتھی بھی بینکار تھے۔ ایک انقرہ سے اور ایک سر تک سے۔

انہوں نے رخصت ہونا چاہا مگر میں انہیں کیسے رخصت ہونے دیتی؟ میرے ہاتھ تو بیڑے آگے تھے۔ گھر کی تو صورت جو نظر آئی تھی اُسکی چاہت اپنی جگہ پر مجھے تو اب کچھ جاننے کے اُچھل بیڑے لگ گئے تھے کہ عزیز الرحمن کے تینوں ساتھی گُرد تھے۔

تعارف نے میرے دماغ میں برق کے کسی کوندے کی طرح ایک یاد کو روشن کر دیا تھا۔ بہت عرصہ پہلے ترکی کے گردوں بارے پڑھا ہوا ایک ناول یاد آیا تھا۔ اتنا

دلچسپ اور حیرت انگیز تھا کہ ابھی تک ٹوٹی پھوٹی کیفیت میں ذہن کے کسی کو نے کھدرے میں اپنے انوکھے پن کی وجہ سے پڑا ہوا تھا۔ ناول دہشت گردی کے حوالے سے تھا۔ ہم جیسے لوگ جو اب پور پور اسکے ہاتھوں زخمی ہیں تب اس کے مفہوم سے بھی اتنے آشنا نہ تھے۔ استحصال شدہ طبقات کے جذبات و احساسات کی خوبصورت نمائندگی تھی۔ امن اور محبت کے نظریے کو اپنانے اور فروغ دینے کی ضرورت پر زور تھا۔ کئدر شوق و تجسس سے پڑھا تھا۔ ہاں البتہ تفصیلات کچھ اتنی زیادہ ذہن میں نہ تھیں۔

اب جو اتفاق سے موقع نصیب ہوا تو سوچا ان کے بارے کچھ معلوم تو ہو۔ اسی لیے میری خاموش بلقی آنکھوں نے سیما کے حضور درخواست پیش کی کہ مجھے اُس کا تعاون چاہیے۔ سیما بھی کسی حد تک حق بجانب تھی کہ عزیز الرحمن نے بتایا تھا کہ وہ اپنے مہمانوں کو شیشہ پلانے کیلئے لے جا رہا ہے۔

میری درخواست پر کہ ہمیں تھوڑا سا وقت دیں۔ اور یہ کہ شیشہ کیفے کی فضا بڑی مست ہلے غلے کی سی ہوگی جہاں کوئی سنجیدہ سوال نہیں ہو سکے گا۔ اور خدا کا شکر انہوں نے میری درخواست کو پذیرائی دی۔ قریب ہی قبوہ کیفے کے اوپن میں بیٹھنے کیلئے جب ہم چلنے لگے میں بے صبروں کی طرح جھپٹی اور مدعا بیان کر دیا۔

”شاید کردستان لیبر پارٹی جسے PKK (ترکی کی دہشت گرد تنظیم) کہتے ہیں پر لکھا گیا ہو۔ مصنف کا نام نہیں یاد؟“

سر تک سے تعلق رکھنے والے عثمان کوران نے میری بات سنتے ہوئے مجھ سے پوچھا تھا۔

میرے لہجے میں تاسف سا گھل گیا تھا۔ ”ہائے وہی تو یاد نہیں آرہا ہے۔“
دراصل یہ کردستان کا بھی بڑا ٹیڑھا مسئلہ ہے۔ چنار کے صدیوں پرانے درخت

کے نیچے بیٹھتے ہوئے عثمان کوران نے بات کا جو نہی آغاز کیا۔ مجھے احساس ہوا کہ بس بڑی
واجبی سی انگریزی ہے۔

پہلے تھوڑا سا پس منظر جان لیں۔ ترکی کی اقلیتوں کا یہ سب سے بڑا السانی گروپ
ہے جو انڈو یورپین زبان بولتے ہیں۔ شام اور عراق کے شمالی حصوں، ایران کے مغربی اور
ترکی کے جنوب مشرقی حصوں میں ان کی اکثریت ہے۔ ترکی کی آبادی کا %20 ہیں۔ کہہ
لیجیے کوئی بارہ ملین کی آبادی ہے۔ شام، ایران اور عراق میں ملا جلا کر کوئی 25, 20 ملین
نہی ہے۔

یہ بھی مقام شکر تھا کہ شریقی آنکھوں والے فاروق حلیمی نے بولنا شروع کر دیا۔ اتنا
خوبصورت، پرمزاح اور رواں لہجہ سچ تو یہ تھا کہ مزہ آگیا۔

”ارے بھئی کہتے ہیں بڑی لائی لگ سی قوم ہے۔ اب میں اسے اپنی پنجابی میں
کہوں تو یہی مفہوم ہوگا کہ جنہیں لایا گئیں تے اوہ دے نال اٹھ چلی۔ کسی تھالی کا ڈھکن
نہیں۔ کسی سینی کا پینڈا نہیں۔ لڑھکتی پھرتی رہتی ہے۔ یا ر لوگ تو فصلی اور موسمی بیٹروں جیسی
بھی کہتے ہیں۔“

عزیز الرحمن نے مینو کارڈ ہمارے سامنے رکھتے ہوئے عثمان اور فاروق کی گفتگو کا
سلسلہ توڑتے ہوئے کہا۔

”آپ کو جو پسند ہے اُسے بتائیں۔“ عزیز الرحمن کوئی پینتیس چالیس کے پٹے
میں ہوگا بیٹوں جیسا۔ میں نے بے تکلفی سے کہا۔

”ہمیں تو کسی شے کی طلب نہیں ہمارے لیے سب سے اہم تو ان کی باتیں سننا
ہیں۔“

فاروق نے عزیز الرحمن سے قہوہ منگوانے کا کہتے ہوئے بات کو آگے بڑھایا۔

”آپ نے شاید گردوں بابت بہت سی مشہور زمانہ عربی کہاوتیں پڑھی ہوں گی۔ یوں گرد بھی بڑے تیز ہیں انہوں نے بھی عربوں اور ترکوں کیلئے بڑے لطیف گھڑ رکھے ہیں۔ کچھ سنانے والے ہیں اور کچھ نہیں۔

بڑا زور دار قبیلہ پڑا تھا۔ گردوں پر ایک گرد کا سچا اور بے لاگ تبصرہ۔

مگر ہوا کیا اس زندہ دلی کے مظاہرے کے ساتھ ہی جیسے عثمان حلمی کی آواز میں ڈکھ سا گھل گیا تھا۔ پر کیا کریں جی۔ بیچارے زمانوں سے بڑی طاقتوں کے ہاتھوں میں کھیل رہے ہیں صرف اس امید پر کہ شاید یہ انہیں آزاد گردستان کا شہری بنا دیں۔ مگر نہیں جی یہ طاقتیں بڑی ہی بدمعاش ہیں وہ کوئی کام اپنے مفاد کے بغیر نہیں کرتی ہیں۔ انہوں نے جب بھی مشرق وسطیٰ کے کسی ملک کا ٹیٹو ادا بنا چاہا ان احمقوں کو استعمال کیا۔

دراصل کسی بھی ملک میں لسانی یا مذہبی گردوہوں میں حقوق کی پامالی نہ ہو۔ سلطنتوں اور مملکتوں میں سیاسی اور سماجی سطح پر حصہ داری ملتی رہے۔ ہونے کے احساس کی تسکین ہوتی رہے تو شاید مسائل جنم نہ لیں۔ عثمانی دور میں بھی یہ لوگ نظر انداز ہوتے رہے۔ گلے شکوے شکایتیں تو تقریباً زمانوں سے تھیں۔ تاہم تحریک کا باقاعدہ آغاز ترکوں کی جنگ آزادی کی جدوجہد کے ساتھ ہی شروع ہو گیا تھا۔

عثمان حلمی کی باتوں نے جیسے میری یاداشتوں کے کوڑے کہاڑ سے بہت سی چیزوں کو نکال کر تازہ کر دیا تھا۔ مجھے عبداللہ اوجلان کا نام یاد آیا تھا۔ اسی کے بارے پوچھنے پر پتہ چلا تھا پیدائش ترکی کے ایک گاؤں جو شامی سرحد کے قریب ہے۔ بچپن ہی سے خود سر اور باغی سا تھا۔ بڑا کٹر کمیونسٹ، لینن کا پرستار، شادی ما کام، بچہ بھی کوئی نہیں۔ گردش در کس پارٹی اُس نے لگ بھگ 1978 میں بنائی تھی۔ ابتدا میں تو گرد کچھ محفوظ رکھنے، اور گردوں کیلئے آزاد گردستان کے حصول کا مقصد پیش نظر تھا۔ آہستہ آہستہ قباحتیں بھی شامل ہوتی

گئیں۔

پارٹی کبھی یورپی یونین، کبھی امریکہ اور فرانس کے ہاتھوں کھلونا بنتی رہی۔ صدر متراں اور اسکی بیوی کے تو کچھ زیادہ ہی محبوب تھے۔ دنیا لہ متراں تو باقاعدہ گھلے بندوں PKK کو مالی وسائل مہیا کرنے میں بڑی پیش پیش رہی۔ کچھ ایسا ہی حال برطانیہ اور جرمنی کا تھا۔

اب بیچاروں کی بھی مجبوریاں، ملکوں میں بے قوموں میں گھرے اپنی شناخت اور اپنی پہچان کی انفرادیت قائم رکھنے کیلئے مرتے کبھی ترکوں سے جوتے کھاتے اور انہیں کھلاتے، کبھی ایرانیوں سے پھنڈے بازیاں کرتے، کبھی عراقیوں اور شامیوں کے خلاف بغاوت کا علم بلند کرتے، ان کی کولیوں سے بھینٹے اور زرہیلی گیسوں سے مرتے۔ سچی بات یہ ہے کہ ان کے مسائل کو ہمدردانہ نظر سے دیکھا ہی نہیں گیا۔ ترک فوج کی بھی بڑی زیادتیاں تھیں۔

اصل سیپا جنرل کنعان ایورن کے مارشل لانے ڈالا۔ دہشت گردی کا پھیلاؤ ہی تب سے شروع ہوا۔ ضرورت تھی کہ ان کے ساتھ مذاکرات کیے جاتے اور انہیں قومی دھارے میں شامل کیا جاتا۔ ترگت اوزال کی کاوشیں شاید شرم بار ہو جاتیں اگر ترک قوم پرست تھوڑی سی چلک کا مظاہرہ کرتے تو یقیناً صورت حال نے گرفت میں آ جانا تھا۔ یہ بھی ایک نمبر کے ذیل ہیں اور یورپی یونین بھی ذیل ترین۔

عبداللہ اوجلان کو امریکہ نے 15 فروری 1999 کو کینیا سے پکڑ کر ترکی حکومت کے حوالے کیا۔ اُسے پھانسی پر چڑھا دینا چاہیے تھا۔ مگر یہ بھی یورپی یونین کی بد معاشی کہ پھانسی نہیں دینی جی۔ اور پھر اس پھانسی والے ٹیٹے کو بھی ہمیشہ کیلئے ختم بھی کروادیا۔ دہشت گردی تو جاری رہی۔ لوگوں کے ساتھ کیا کیا ظلم ہوئے اس کی تفصیلات

قطعاً خوشگوار نہیں۔ بگلیو میں رہنے والے چند خاندانوں سے مل لیں اگر وقت ہو۔ بہت دردناک کہانیاں سننے کو ملیں گی۔

لوگ بہت مضطرب رہے۔ ملک کا جنوب مشرقی حصہ یقیناً بہت متاثر ہوا۔ سیاسی طور پر بہت غلطیاں ہوئیں۔ بہر حال اب موجودہ حکومت اپنی کوششوں میں خاصی سنجیدہ نظر آتی ہے۔ سکی پارٹی میں گروتزک تعداد میں بھی زیادہ ہیں اور پارلیمنٹ میں ان کی رکنیت بھی زیادہ ہے۔ کر دوں کی نمائندہ جماعت HDP اب اس ضمن میں خاصا کام کر رہی ہے۔ بہر حال دعا ہے کہ حالات بہتر ہوتے جائیں۔

امین کہنے میں اگر ہماری آواز زور دار تھی تو اپنے ملک کیلئے بھی دل ہی دل میں دعا کو ہوئے۔

ہم قہوہ نہیں پینا چاہتے تھے۔ گاڑھا کیسا قہوہ ترکوں کی زندگی میں گھسلا ہوا۔ سنتے ہیں کہ دنیا میں قہوے کی دریافت بھی استنبول میں ہوئی۔ ترکوں کیلئے یہ ہاضم ہے۔ پخت رکھنے کا ایک موثر ذریعہ ہے۔ ہوگا ہم تو دو بار سے زیادہ اسے پی نہیں سکتے تھے کہ معدے کی جلن کا شکار ہونے لگتے۔ ہمارے لیے تو آرن (لسی) بہترین مشروب ہے۔ اب شرما شرمی چند گھونٹ بھرے۔ شکر یہ ادا کیا۔ اجازت لی اور رخصت ہوئے۔

باب نمبر: ۹ سلطان محمد فاتح

- ۱- سلطان محمد فاتح خدا کے منتخب لوگوں میں سے ایک تھا۔
- ۲- مسجد کے گرد و نواح کا علاقہ بڑا کلاسیکل قسم کے مناظر کا حامل تھا۔
- ۳- جانشینی سے متعلق سلطان محمد فاتح کا قانون میکسیڈولین جیسے جھکنڈوں کی بھونڈی شکل تھی یا کہیں سربراہ مملکت بارے حدیث سے متعلق اُسے کوئی ذہنی ابہام سا تھا۔

اُس جیالے سلطان محمد فاتح کا مقبرہ، اس کی یادگار "مسجد فاتح" دیکھنے کی بڑی خواہش تھی۔ یوں مسجد میں تو کم و بیش تھوڑے بہت فرق سے ایک جیسی ہی تھیں۔ استنبول تو ویسے بھی مسجدوں کا گھر ہے۔ مگر بات اُس قلبی تعلق اور ناطے کی ہے جو آپ کو اُس ہستی سے کہیں کوندھ دیتی ہے۔ سیمابھی ایسی ہی خواہش کی اسیر تھی۔

بس تو نکل پڑیں۔ آقمرائے Aksaray سکواڑ تک میٹرو کا سفر کیا۔ سڑک کے کنارے خوبصورت پر چھوٹی سی مسجد کو ہم نے توجہ سے دیکھا۔ نقل پڑھنے کی نیت سے اندر گئے تو معلوم ہوا ولادی valide مسجد ہے جو مادر ملکہ کے نام سے ہے۔ نقل پڑھے۔ دعائے خیر مانگی۔ یہ آقمرائے کا علاقہ تھا۔ اتنا خوبصورت جتنا جھوٹ بولا جائے۔ مصروف ترین ہوٹلوں، ہوٹلوں، بسوں، گاڑیوں، میٹرو اور رنگ رنگ لوگوں، پارکوں اور عمارتوں سے بھر پُرا۔

اب جو چلنا شروع کیا تو بس چل سوچل والا معاملہ ہوا۔ جس نے جدھر چاہا اُدھر دھکیل دیا۔ منسفری اف ملٹری انجینئر کی عمارت نظر آئی۔ جس چیز نے توجہ کو فوراً کھینچا وہ چمکتے

سنہرے حروف کے ساتھ دائیں بائیں لکھی ہوئی قرآنی آیات تھیں۔ ”انا فتحنا لک فتحا مبینا“ ”وینصرک نصرأ اللہ عزیزاً“ اس کے مرکزی گیٹ پر استنبول یونیورسٹی لکھے دیکھا تو رک گئیں۔ لاطینی کے ساتھ ساتھ عربی میں بھی سال اور نام لکھے گئے تھے۔ اس یونیورسٹی کی بنیاد سلطان محمد فاتح نے شہر فتح کرنے کے ساتھ ہی رکھ دی تھی۔

شکر ہے یہ برصغیر کے غزنویوں سے مختلف نکلا جو ہندوستان کو فتح کرنے نہیں لوٹے آتے تھے۔ ابتدا میں نام کچھ اور تھا درمیانی وقفوں میں بھی نام بدلتے رہے مگر اب یہ استنبول یونیورسٹی ہے۔

گیٹ پر روک لیا گیا۔ تعارف کروایا۔ پاسپورٹ دکھائے۔ تب داخلہ ہوا۔ اندر داخل ہونے پر کیا خوبصورت نظارہ تھا۔ کشادہ راستے اور اطراف میں سبزے سے دھکتے باغات کا سلسلہ، چنار کے درخت، سدا بہار پستہ قامت دیوداروں کی قطاریں، پھولوں کے قطفے، فضا میں فطرت کا حسن اور رنگین بکھری ہوئی تھی۔

متاثر کن عالیشان عمارتیں تھیں جن میں یقیناً مختلف ڈپارٹمنٹ اور فیکلٹیز ہوں گی اس وقت شام تھی اور یونیورسٹی تو تقریباً آف ہی تھی۔ گیٹ کیپر بڑے خوش مزاج تھے۔ مگر انگریزی سے نا بلد تھے۔ مسکرائیں ضرور بکھریں۔ کچھ ہماری کچھ اُن کی۔ ہاں البتہ کتابوں نے ضرور بتایا تھا کہ یہاں فاتح سلطان محمد نے کچھ وقت اُس محل میں گزارا جو بازنطینی شاہوں کا تھا۔ اور اس سے بھی پہلے پانچویں چھٹی صدی میں یہاں روم کے سینٹ پیٹرز کی طرز کا چرچ تھا جس کی تعمیرات ہوئیں۔

ہاں البتہ جب جمہوریت کا آغاز ہوا۔ دارالخلافہ انقرہ چلا گیا تو بہت سی وزارتوں کے جانے سے اسے یونیورسٹی میں تبدیل کر دیا گیا۔

گیٹ کے دربانوں نے رہنمائی ضرور کی مگر منزل تک پہنچنے میں ہم نے مزید کسی

سے پوچھنے کا تکلف نہیں کیا۔ دراصل پرانے استنبول کے گلی کوچوں میں پھرنا اور بھٹکانا بہت مزے کا کام تھا۔ کافی دیر تو ہم یونیورسٹی کی ڈیوڑھی سے باہر اُس پارک میں بیٹھے رہے جو سڑک تک پھیلا ہوا تھا۔ یہاں لوگوں کو دیکھنا بڑا دلچسپ شغل تھا۔ خانچے والے سے سمٹ لیکر کھائے۔ قہوہ پیا۔ جوڑوں پر تبصرے کیے جو سگرٹوں کے دھوئیں اڑاتے عشق و محبت کی پیٹنگوں میں ٹھو لے لے رہے تھے۔ چلنا شروع کیا تو کچھ ہی دیر بعد مسجد کے سامنے تھے اور خود سے کہتے تھے تو یہ ہے استنبول کی پہلی شاہی مسجد۔ سڑک پر ٹریفک سگنل کے سامنے اسے بہت دیر دیکھتے رہے۔ دروازے پر کھڑے کھڑے یہی سوچتے رہے کہ اس نے کتنے رنگ و روپ بدلے ہیں۔ پہلے یہاں کیا کیا تھا؟ بازنطینی دور میں سینٹ آپاسٹولی چرچ Apostoli تھا۔ فتح کو دس سال گزر گئے تو سلطان محمد فاتح کو یہاں ایک ثقافتی کمپلیکس اور نماز کیلئے مسجد بنانے کا خیال آیا۔ جس کو وہ اپنا نام دینا چاہتا تھا۔ شاید کہیں اس دل میں بازنطینی دور کی عظیم الشان عمارتوں اور گرجا گھروں جتنی خوبصورت یادگاریں بنانے اور مقابلے کی ایک ترنگ بھی ہو۔ فاتح مسجد اور فاتح کمپلیکس جو پرائمری مدرسوں، لائبریریوں، شفاخانوں، خیراتی اداروں پر مشتمل تھا۔ فاتح کمپلیکس ایک طرح کی پہلی فاتح یونیورسٹی تھی۔

معماروں کے متعلق دو رائے ہیں۔ ایک یونانی فنکار ادعا تک سنان اور دوسرا یونانی کرسٹوڈولس Christodoulos۔ پر تعمیر سے وابستہ جو کہانی ہے وہ کرسٹوڈولس کو نمایاں کرتی ہے۔ کہانی بڑی دلچسپ ہے۔ ایک روایت تو یہ ہے کہ کرسٹوڈولس نے مسجد بناتے ہوئے یہ خیال رکھا کہ مسجد کے ستون ایاصوفیہ کے ستونوں سے ہرگز بلند نہ ہوں کہ ایسا کرنا اُس کی ایاصوفیہ سے محبت کا تقاضا تھا۔ مگر یہی بات سلطان کی ناراضگی کا باعث بن گئی اور اس نے معمار کے دونوں ہاتھ کٹوا دیئے۔

دوسری روایت کچھ یوں ہے کہ مسجد اور کپلیکس اتنے خوبصورت تھے کہ سلطان نہیں چاہتا تھا کہ کوئی دوسری مسجد اس کی برابری کرے۔ یوں اُس نے ہاتھ کٹوا دیئے۔ تاہم معمار اس زیادتی پر خاموش نہ رہا اور کس قاضی کے پاس لے گیا۔ بڑا سنگین معاملہ تھا۔ قاضی نے مدعی اور مدعی الیہ دونوں کو عدالت میں طلب کر لیا۔ دونوں حاضر ہوئے۔ سلطان ابھی بیٹھنے کی کوشش کر رہا تھا جب قاضی نے اُسے کھڑا رہنے کا حکم دیا۔ فوراً تعمیل کی گئی۔ مقدمے کی سماعت کے دوران اُسے بتایا گیا کہ اُس نے سنگین غلطی کا ارتکاب کیا ہے۔ اُسے سخت ترین سزا سنائی گئی۔ سلطان نے اپنے جرم کا اعتراف کیا اور کہا کہ وہ واقعی مجرم ہے اور ہرزما بھگتنے کیلئے تیار ہے۔

عدالت برحسبست ہونے پر قاضی سلطان کے قدموں میں گرا اور بولا کہ وہ ایسا کرنے پر مجبور تھا کہ یہ اس کے فرض کا تقاضا تھا۔ جب وہ جھکا ہوا تھا اس کی آستین سے ایک زہریلا سانپ پھسل کر فرش پر گر پڑا۔ سلطان نے حیرت سے پوچھا۔ یہ کیا؟ بتایا گیا سلطان معظم اگر آپ قانون کی اطاعت نہ کرتے تو اس سانپ سے آپ کو ڈسوا کر ہلاک کر دینے کا پروگرام تھا۔ سلطان نے بھی اپنی پوشاک سے تلوار نکالی اور اُسے لہراتے ہوئے بولا۔

”اگر تم بھی مجھے بری الذمہ قرار دیتے تو میں اس سے تمہارا سر پکچل دیتا۔“

معمار کو معاوضہ دیا گیا۔ یہ بڑا انوکھا معاوضہ تھا۔ مسجد سے متصل ایک پوری گلی۔

مسجد سادگی و پُرکاری کا نمونہ تھی۔ دراصل اصلی مسجد تو ترکی کے 1766ء کے بدترین زلزلے میں تباہ ہو گئی۔ نئی فاتح مسجد 1771ء میں سلطان مصطفیٰ سوم نے بنائی۔ مسجد کا رنگ ڈھنگ تو استنبول کی باقی مسجدوں جیسا ہی ہے۔ ہاں البتہ مسجد کے اندر پینے کے پانی کا فوارہ ایک خوبصورت تحفہ ہے کہ گرمی سے پیاسے ہونٹوں اور اندر کوکواس کے پانی سے جو راحت نصیب ہوئی اُس کا کوئی بدل نہ تھا۔ عربی خطاطی خوبصورت تھی۔

ڈیوڑھی سے گزر کر ہم اُس جیلے کی آخری گاہ میں داخل ہوئے۔ ہم دونوں عجیب سے محسوسات کی زد میں تھیں۔ محبت اور عقیدت کے جذبات نے پلکیں بھگو دی تھیں۔ انھیں ضرور بھیکنا چاہیے تھا کہ میرے آقا نے بشارت دی تھی۔

ترجمہ: تم فتح کرو گے قسطنطیہ کو۔ مبارک ہے وہ امیر جو اس شہر کا امیر ہوگا اور مبارک ہے وہ لشکر جو اس کا لشکر ہوگا۔

ماحول میں فسوں سا تھا۔ بہشت پہلو گنبدوالی چھوٹی سی عمارت جس کی بلندو بالا دیواری کھڑکیوں پر تاشیڈ یا سائبان بڑی انوکھی وضع کا تھا۔ خوبصورت چوہنی دروازوں کی دیواریں قرآنی آیات اور طلائئ و رنگین نقاشی سے سجتی تھیں۔ بلندو بالا دیواروں کے اوپری حصے میں بنی کھڑکیوں سے آتی روشنی اور مزار کے اوپر کسی پاسبان کی طرح تے شیلنڈ لہیر سے پھوٹی شعاعیں سب مل جل کر کمرے میں دودھیا روشنی پھیلا رہی تھیں۔ آہنی جینگے کی موتی جڑی باڑھ نے مرقد کو محبت سے جیسے سمیٹا ہوا تھا۔ سرہانے اُس کا سفید بل دار کلاہ مٹکا ہوا تھا۔ سُرخ قالین پر چلتے ہوئے ہم نے پورا چکر کاٹا۔ فاتحہ پڑھی۔ ملحقہ تربت میں اس کی شریک زندگی گل بہار مٹی کا ڈھیر بنی پڑی تھی۔

یہیں اُس جیلے غازی عثمان پاشا کی بھی قبر تھی جو 1877 کی روس ترکی جنگ کا ہیرو تھا۔ رُوس بھی بڑا بد بخت ہے۔ ہمیشہ ترکی سے پنگے ہی لیتا رہا۔ بہت دیر تک یہاں رہے۔ دعائیں مانگتے کہ ایسے جیلے بطن اسلام سے پھر کب پیدا ہوں گے؟

کس قدر تاریخی اور کلاسیکل منظر مسجد سے باہر ہمارے منتظر تھے۔ بلندو بالا دروازوں والے بازار دکانوں، رنگوں، حسین چہروں سے بھرے پرے رعنائیاں بکھیرتے نظر آتے تھے۔ چلتے چلتے نظاروں سے آنکھیں لڑاتے اور ساتھ ساتھ مختلف اوقات میں سلطان محمد فاتح کے بارے میں پڑھی گئی باتوں کو ذہن میں لا کر اسکے مختلف گوشوں پر بحث

کا بازار بھی گرم کرتے رہے۔

وہ بہت دلیر، خدا داد صلاحیتوں کا حامل، بہترین منتظم، عادل، بہترین فوجی اور جنگی ماہر تھا۔

دو پینٹنگز یا آئی تھیں جنہیں دو لہا باشی پیلس میں دیکھا تھا اور جن کے سامنے دیر تک کھڑے بھی رہے تھے۔ سفید براق گھوڑے پر سوار اپنے لوگوں کے ہمراہ ایاصوفیہ میں داخل ہو رہا تھا۔ دوسری 1473 کی جنگ اتلوک بیللی Otlukbeli کی تھی جس کے بارے تاریخ دانوں کا کہنا تھا کہ یہ پندرہویں صدی کی ٹیکنا لوجی، مین پاؤ اور جنگی حربوں کے لحاظ سے سب سے بڑی لڑائی تھی۔ جو اس نے لڑی اور فتح یاب ہوا۔ اپنی وفات تک وہ اٹلی کے کچھ حصوں پر قابض ہو چکا تھا۔

حافظ قرآن تھا۔ احادیث میں بڑا مستند، ریاضی اور علم نجوم میں ماہر، عربی، فارسی، لاطینی اور یونانی زبانوں کا ماہر، اور فنون لطیفہ سے دلچسپی رکھنے والا خاص طور پر شاعری سے۔

ایسے شاندار انسان نے اپنے سوتیلے چھوٹے بھائی کو مراد دیا تھا۔ شاید تخت و تاج کی تاریخ میں ایسا ہونا ضروری ہوتا ہے۔ شاید لوح محفوظ میں یہ لکھا جاتا ہے۔ شاید حکمرانوں کیلئے ایسی سوچ رکھنا مفی اور ظالمانہ نہیں سمجھا جاتا۔ تاہم اُس نے اپنی اس سوچ کو قانون بنایا کہ سلطان کے جانشین بیٹوں کو اپنی حیثیت منطبق اور مستحکم بنانے، سلطنت کو ریشہ دوانیوں، شازشوں اور رقابتوں سے بچانے کیلئے اپنے بھائیوں کو مار دینے کا اختیار ہوگا۔

کیا کہیں اس کے دماغ میں حضور اکرم کی اُس حدیث سے متعلق کوئی ابہام تھا کہ جس کے بارے روایت ہے کہ ایک بار آپؐ نے فرمایا تھا کہ بنی اسرائیل پر نبی حکومت کرتے تھے۔ ایک دنیا سے رخصت ہوتا تو دوسرا اُس کی جگہ لے لیتا تھا۔ لیکن میرے بعد

کوئی نبی نہیں آئے گا۔ ہاں البدیہ حکمران ہوں گے اور بہت ہوں گے۔ یہاں آپ سے سوال ہوا کہ اس ضمن میں آپ ہمیں کیا حکم دیتے ہیں۔ آپ نے فرمایا پہلے کے ساتھ عہدِ اطاعت کو پورا کرو۔ پھر اس کے ساتھ جو اُس کے بعد پہلا ہو۔

یہاں ایک دوسری روایت کا حوالہ بھی ملتا ہے کہ جب دو حکمرانوں کی بیعت کا مسئلہ کھڑا ہو جائے اور مملکت میں فساد اور انتشار پھیلنے کا ڈر ہو تو دوسرے کو قتل کر دینا واجب ہے۔

ایسا حکم تو معاشرے کو انتشار سے بچانے کے سلسلے میں تھا۔ وہ بھی کہ اس صورت میں کہ اگر فریقِ ثانی کے ساتھ کچھ لوگ کھڑے ہو جائیں اور وہ فتنہ و فساد برپا کریں۔ یہاں صورت یقیناً مختلف بھی ہو سکتی تھی۔ سلطان کو ایک لحظہ کیلئے یہ خیال نہ آیا کہ جانشین بیٹے کے علاوہ اُس کے بقیہ بچوں میں سے کوئی اور بھی بہت ارفع صلاحیتوں کا حامل ہو سکتا ہے جو توڑ جوڑ اور شازشوں کی سیاست سے تخت نشین ہو کر نامزد سے زیادہ بہتر حکمران ثابت ہو سکتا ہے۔

ایک اور خدشے نے بھی ہمارے اندر سے سراٹھایا تھا۔ وہ شہرہ آفاق بدنام زمانہ اطالوی مفکر میکاوی بھی تو کہیں آگے پیچھے اسی دور کی پیداوار تھا۔ اُس کی وہ شہرہ آفاق کتاب "The Prince" تو کہیں اُسے نہیں پڑھی؟ اور یہ میکاوی لین ہتھکنڈے اُس نے وہاں سے تو نہیں سیکھے تھے کہ جس کے مطابق سیاست کا کوئی مذہب نہیں، اس کی کوئی اخلاقیات نہیں، اُس کے کوئی اصول نہیں۔

اب ہم دونوں نے تاریخ سے ڈھیروں ڈھیروں مثالیں نکال کر اُسے بری تو کر دیا تھا۔ مگر یہ وہ نتیجہ برائیاں تھیں جنہوں نے آگے چل کر سلطنت کو بہت نقصان پہنچایا۔ اب ہمارے پاس کہنے کیلئے بس صرف ایک جملہ تھا۔

باب نمبر: ۱۰ مولانا رومی اور رقصِ درویشاں

- ۱- شمس تبریز جیسے مجذوب کا مولانا رومی کی زندگی میں داخل ہونا کیا
مثنوی معنوی کو جو دہم لانے کا ایک خدائی اظہار تھا۔
- ۲- رقصِ درویشاں دراصل اپنے ہر عمل، اپنی ہر چھوٹی سے چھوٹی حرکت
سے خدائی محبت اور اس تک پہنچنے کے روحانی سفر کی ایک دلآویز تمثیل
ہے۔
- ۳- مولانا رومی نے تلاش کرنے والوں کو دل کی خوبصورتی، سچ کی
خوبصورتی اور انسانیت کی خوبصورتی کی نوید دی۔

بروشر ڈسپشن پر پڑے تھے۔ آتے جاتے ہماری بھی عادت تھی لڑکے لڑکیوں
سے گپ شپ کرنے، معلومات لینے، کچھ اپنے تجربات سنانے، کچھ اُن کے سننے تھوڑا سا
ہنسی مچول، ہزکوں اور استنبول کی تعریف میں تعریفی کلمات سے خوش کرنے کی کوششیں سب
چل رہا تھا۔

بروشر ڈش میڈک Mystic میوزک اور ڈانس کا تھا۔

”اچھا تو یہ وہ درویشوں کا رقص ہے۔ جسے سِما Sema کہا جاتا ہے۔ دوسرے
لفظوں میں کہہ لیجئے کہ روحانیت کے سفر کا بیان ہے۔“ میں نے سِما کو دیکھا۔ میری آنکھوں
نے اُسے یہ بھی کہا ہاں تو کیا کہتی ہو؟“

”چلو تو بینہ جانا شاید مقدر میں نہیں پر اسے تو دیکھ لیں۔“

اُس کی آواز میں قونیہ نہ جاسکے کا قلق بڑا نمایاں ہوا تھا۔

اتوار، بدھ اور جمعہ۔ وقت دیکھا۔ جگہ پر نظر ڈالی۔ سر کیے۔ جی ٹی ٹی
سٹیشن۔ یورپ کا پہلا ریلوے اسٹیشن۔

”لو بھئی بی تو زرا کوانڈ میں ہے۔ بیچ بیچ میں سے بھی چل کر وہاں جا سکتے ہیں۔ میٹرو
سے تو پانچ منٹ کا فاصلہ ہے اور وقت بھی موزوں ہے۔

بس تو جہاں ہے اور جیسا ہے کی بنیاد پر نکل پڑے۔ بوڑھی ناگنوں پر ترس کھلایا اور
میٹرو پر جا چڑھیں۔

ایونٹ ہال Event Hall میں پروگرام تھا۔ ہال بھی بڑا شاہانہ انداز کا
تھا۔ دیواریں دیکھوں، دروازوں کو سراہوں۔ گردن کو عقبی سمت توڑے کے زاویے پر کھٹکا کر
چھتوں کی مدح سرائی کروں۔ کوئی تو بتائے آخر کروں تو کروں کیا۔ آنکھوں نے کہا۔

”عجب بوئگیاں ہانک رہی ہو۔ معماروں کو سراہو۔ بس تو ڈھیر سارا خرارج
عقیدت انہیں پیش کر دیا۔

کرسیوں پر سارے غیر ملکی تھے سوائے ہم دو دیہی عورتوں کے۔ سازندوں کی
پوری ٹیم بمعہ گانے والوں کے جنہیں مٹرپ Mutrip کہتے ہیں ساتھ ساتھ نشستوں پر
بیٹھی حکم کی منتظر تھی۔ کچھ آلات موسیقی تو ہماری شناخت میں آئے۔ جن میں
بنسری، رباب، ستار، دف، ڈرم، فلیوٹ وغیرہ تھے۔ کچھ سے ہماری شناسائی نہیں
تھی۔ مٹرپ سے آگے درویشوں کی ٹولی بیٹھی تھی۔

اب تک کی زندگی میں درویش رفیق کوئی ہزار بار پڑھا ہوگا، ہزار بار سنا ہوگا مگر اُس
نے کبھی وہ تاثر نہیں چھوڑا تھا جو اُس لحن داؤدی رکھنے والے شخص نے اُس فضا میں پیدا کیا۔
”سبحان اللہ“ کہتے زبان خشک ہوئی جاتی تھی۔

دفعاً ڈرم کی آواز نے ایک ڈرامائی تاثر کی فضا کو جنم دیا، جیسے خدا نے کہا ہو، پس

ہو جا۔

پھر فلیوٹ پر ایک مختصر سی نغمہ سرائی ہوئی۔ یہ نغمہ جس نے رُوح کو دنیا کے حوالے کرنے کا پیغام دیا۔ جونہی یہ نغمہ سرائی ختم ہوئی درویشوں نے اپنے سروں کو جھکایا اور اپنے چوٹوں کو اتارتے، اپنی ایڑیوں پر گھومتے، نیم وا آنکھوں سے دائرے میں داخل ہونا شروع کیا۔ پہلا درویش جونہی اندر آ کر رقص میں خود کو گم کر لیتا۔ دوسرا رقص کرتا کرتا داخل ہوتا، تیسرا، پھر چوتھا۔ یہ قدم انسانیت کی پیدائش کا عکاس تھا۔

درویشوں کے بازو اُن کے سینوں پر بندھے تھے۔ رقص میں یہ گھلتے گئے۔ دائیں ہاتھ اوپر اٹھتے گئے اور بائیں نیچے ہوتے گئے۔ یقیناً یہ اس خیال کا غماز تھا کہ ہم خدا سے لیتے ہیں اور انسانوں کو دیتے ہیں۔ ہمارے پاس کچھ نہیں۔

اور جب ہم اُس نیم روشن بلکی سی خنکی والے ماحول میں نوجوان لڑکوں کے سفید فرائوں کے پھولے ہوئے گھبروں کو سراہتے اور انہیں ایک وجد کی سی کیفیت میں والہانہ گھومتے دیکھتے اور نہ سمجھ آنے والی زبان میں ایک مترنم آواز کو سنتے اس سحر میں گم تھے تو کہیں یا دوں کے درپچوں میں مولانا رومی کی جھلکیاں تھیں۔ علامہ اقبال کی عقیدتوں کے قصبے تھے۔ ان کی شاعری میں اُن کا اثر، کہیں شمس تبریز کے حوالے، کہیں ان کی ذات سے وابستہ معجزے سب ذہنی دنیا میں سب قطار در قطار چلے آ رہے تھے۔

سلیمانہ لائبریری استنبول کی نوجوان انچارج مسز ایمیل چیتن جو مولانا جلال الدین رومی کے بارے میں بات کرتے ہوئے بڑی واضح تھیں۔ اُس کا کہنا تھا ہم اُن سے صرف اُن تراجم کے ذریعے متعارف ہوئے ہیں جو ہماری مختلف یونیورسٹیوں اور ذاتی طور پر لوگوں نے کیئے۔ اُن کا کام فارسی میں ہے جو عثمانی دور میں حکومت اور اشرافیہ کی زبان تھی۔ ترکی کے تمام دیہی علاقوں کے لوگوں کیلئے یہ زبان مشکل تھی اور وہ یہ زبان زیادہ بولتے

بھی نہیں تھے۔

دراصل اُن کی بہت زیادہ ہر دل عزیز ی وسط ایشیا، ایران اور برصغیر کے علاقوں میں ہے۔ کوپ وہ انگریزی، جرمن، فرانسیسی زبانوں میں تراجم کے ذریعے باہر کی دنیا میں بہت مقبول ہوئے ہیں۔

تاہم ہم تو یہ دیکھ رہے تھے کہ ترکی کے شہروں میں مولانا رومی کا قص درویشاں، خدائی محبت اور اُس تک پہنچنے کے روحانی سفر کی دلاویز تمثیل اور لُحْنِ داؤدِی جیسے آہنگ میں اُن کا کلام پڑھا جانا وہ خوبصورت چیز ہے جسکے لیے دُنیا بھر کے سیاحوں کے پُرے ہا قاعدہ بکنگ کے مرحلوں سے گزرتے ہیں اور جم کر شوق و ذوق سے سب کچھ دیکھتے ہیں۔ بلا سے کچھ سمجھ آئے یا نہ۔ ہاں البتہ مختلف بین الاقوامی زبانوں میں چھپے ہوئے شراپنا کردار عمدگی سے ادا کر رہے ہیں۔

تو وہ شاعر کیسے بنے؟ اُنکی شاعری اور اُن کے کلام میں سوز و درد، چلنے، ترپنے اور آہ و فغاں کی کیفیات کیسے پیدا ہوئیں؟ وہ تو اس منزل کے مسافر ہی نہیں تھے۔

اسمیں کوئی شک نہیں کہ شمس تبریز جیسے مجذوب کا ان کی زندگی میں داخل ہونا کو یا دیوانِ شمس تبریز اور مثنوی معنوی کو وجود میں لانے کا ایک خدائی اظہار تھا۔ وہ نہ ہوتے تو مولانا سب کچھ ہوتے جیسا کہ وہ تھے۔ قرآن کو سینے میں سمونے والے حافظ، فقہ و حدیث و شریعت، طریقت میں درجہ کمال کو پہنچے ہوئے۔ اور استاد ایسے کہ چلتے چلتے بھی حکمت و دانائی کے موتی راستوں میں بکھیرتے جائیں پر شاعری کا تو کہیں دور دور تک سان و گمان تک نہ تھا۔

یقیناً وہ وقت کا منتخب لمحہ تھا جب قونیہ کی وہ عظیم صاحب علم ہستی جو اپنے آراستہ پیراستہ دیوان خانے میں شاہانہ کز و فر کے انداز میں اپنے طالب علموں کے ساتھ درس و

مدریس میں لگن رہتی تھی۔ لمحے بھر میں ہی اُس پھٹے پرانے ملبوس میں وہ کہ جس کے گرد آلود پاؤں ننگے تھے۔ بالوں کی اُلجھی ہوئی لٹوں میں مٹی تھی۔ چہرے پر دھول تھی کے دام گرفت میں آگئی۔ اُس مجذوب نے انہیں اُس مسند سے اٹھا کر ایک ایسے راستے پر ڈال دیا جو راگ و رنگ، ناچ گانے اور موج و مستی والا تھا۔ قونیہ کے لوگ پہلے حیرت زدہ ہوئے پھر کراہت اور نفرت کا اظہار کرنے لگے نہ صرف عام لوگ بلکہ عزیز رشتہ دار حتیٰ کہ سگی اولاد بھی۔

اب زندگی کا ایک بالکل نیا رخ جو معاشرے کی نظر میں انتہائی ناپسندیدہ تھا سامنے آیا۔ مگر یہ حقیقت ہے کہ یہی مقصود خداوندی تھا۔ یہ شمس تہریز ہی تھے کہ جس نے اپنے مرید کو اسرار و رموز اور طریقت کی تعلیم دی۔ روحانیت کی گھسن گھیریوں میں ہر طرح اُلجھا کر اس کی منزلیں طے کروائیں۔ عشق حقیقی کے آداب سکھائے۔ قرب الہی سے آشنا کیا۔ آزمائش کی کسوٹیوں پر پرکھا۔

ظاہر بین لوگ جن کی ذہنی سطح بہت آگے کی چیزیں نہیں دیکھتی ہیں۔ وہ اس تعلق کو سفلی سطح پر دیکھنے لگے تھے۔ جب کہ یہ سب خدائی منشاء کے تابع ہو رہا تھا۔ اس کی وضاحت ان دو واقعات سے ہوتی ہے جو شمس تہریز اور مولانا رومی کو پیش آئے۔

پہلا واقعہ اُس بدگزیدہ شخصیت شمس تہریزی کے حوالے سے ہے کہ جس نے خدا کے حضور رُعا کی کہاے پروردگار عالم تو نے مجھے مسند ولایت دی۔ اب میں تیرے عطا کردہ علم کو کسی ایسے انسان کو دینا چاہتا ہوں جسے تو پسند کرتا ہے۔ یہ دعا قبول ہوئی اور غیب سے آواز آئی کہ ایسا شخص تجھے تیرے شہر میں نہیں قونیہ میں ملے گا۔ تجھے اس کے پاس جانا ہوگا۔ اسی طرح مولانا روم کو بھی زمانوں پہلے ایک خواب میں ہی بشارت ہوئی کہ کوئی اُن سے کہتا ہے تم نے دینی اور دنیاوی علوم میں کمال حاصل کر لیا۔ تمہاری زندگی قابل تعریف ہے مگر تم معرفت اور طریقت کی منزل سے نا آشنا ہو۔ تمہاری روحانی تربیت کیلئے

ایک ایسا آدمی تمہارے پاس آئے گا جو معرفت میں کمال کے درجے کو پہنچا ہوا ہے اور ہمارا بہت پسندیدہ ہے۔ امام شمس تبریزی ہے۔

بیدار ہونے کے بعد انہیں اطمینان قلب ہوا۔ کیونکہ وہ خود بھی اس راستے کے مسافر بننے کے متبعی تھے۔ فرید الدین عطار سے سرسری سی ملاقات اور ان کے "اسرار نامہ" نے ان کے اندر اس جذبے کو ابھارا تھا مگر پھر درس و تدریس کی دنیا میں مصروفیت نے وہ خواب ایک طرح بھلا سا دیا تھا۔

اور جب وہ تاریخی ملاقات ہوئی۔ اس وقت ایک دنیا دار صاحب علم انسان اپنے کروڑ فرشاہانہ کے ساتھ ایک دُفریب ماحول میں تدریس میں محو تھا۔ تجھی ایک مجذوب نے قریب آ کر کتابوں کو چھوتے ہوئے کچھ پوچھا۔ آپ کو ایک خستہ حال انسان کا یوں آنا پسند نہ آیا۔ رکھائی سے۔ چیز بیست کہ تو نومی دانی (یہ وہ چیز ہے جسے تو نہیں جانتا) کہا اور اندر چلے گئے۔

مجذوب نے کتابیں حوض کے پانی میں پھینک دیں۔ واپس آ کر دیکھا اور ناراضگی کا اظہار کیا۔ فقیر نے ہاتھ سے کتابیں نکال کر منڈیر پر رکھ دیں۔ خشک کتابیں دیکھ مولانا نے حیرت بھرے انداز میں استفسار کیا۔ مجذوب نے وہی جواب دہرایا۔ چیز بیست کہ تو نومی دانی۔ (یہ وہ چیز ہے جسے تو نہیں جانتا)

خواب یاد آیا۔ پوچھا۔ شمس تبریزی ہیں آپ۔ اثبات میں جواب دیا۔ یہ وہ واقعہ تھا جسے کایا کلب کی۔ یہ شمس تھے جنہوں نے انہیں سخن کا شہنشاہ بنا دیا۔

یہ بھی خدائی منشا تھی کہ انہیں دنیاوی جاہ و حشمت سے نکال کر ان میں عجز و فقر پیدا کیا جاتا اور ان کی ہستی کو عجز و فقر میں گوندھا جاتا۔

ایک دن وہ غائب ہو گئے۔ یقیناً یہی وہ مقام تھا جو قدرت کے نز و یک منہمائے

مقصود تھا۔ اس جدائی نے اُن کے اندر وہ آگ بھڑکائی کہ فریاد و نالہ شعروں میں ڈھل گئی۔ مولانا کی آفاقی شاعری کا آغاز ہو گیا تھا۔ دل کا درد شعروں کی صورت ڈھلنے لگا۔ مولانا روم شاعر بن گئے۔ انہوں نے خود اس کا اظہار کیا۔

مولوی ہرگز نہ شد مولائے روم

تا غلامِ شمسِ تبریز کی نہند

مولوی یعنی میں ہرگز مولانا روم نہ بنا اگر مجھے شمسِ تبریز کی غلامی نصیب نہ ہوتی۔

اب جب ہجر اور فراق کی آگ اندر جل اٹھی تھی۔ ضبط کا یارا نہ رہا تو زبان اس جلن کو اُگلنے لگی۔

میں نے سنا ہے آپ سفر کا ارادہ رکھتے ہیں

بخدا یہ سفر نہ کریں

آپ میرے ایک رقیب سے محبت کرنے والے ہیں

بخدا ایسا نہ کریں

آپ نے دنیا میں کبھی دکھ، تکلیف اور رنجش نہیں دیکھی

پھر آپ دل کو تکلیف دینے والا عمل کیوں کرتے ہیں۔ ایسا نہ کریں

ایسا نہ کریں

تصوف کی اس بلندی نے اُن میں ہجر اور خاکساری پیدا کی کہ جلال والی کیفیت

ہی نہ رہی۔ گالیوں، کوسنوں، لعن طعن سب چیزیں ان کے لینے بے معنی ہو گئیں۔

دراصل مولانا رومی کے اندر شاعرانہ جذبات کی جو حس قدرت کی طرف سے

عنایت تھی وہ مخفی تھی۔ تبریز کی جدائی نے کو یا ان سر بند جذبات کا منہ کھول دیا اور لاوہ یوں

پھٹ کر باہر آنے لگا کہ صدیاں گزر جانے پر بھی ان اشعار کا کوئی بدل نہیں۔

ذرا دیکھیے ان اشعار کو۔

اے دوستو تم جاؤ اور میرے محبوب کو لے کر آؤ
میرے بہانے باز محبوب کو ساتھ لے کر آؤ
اگر وعدہ کرے کہ وہ پھر کسی وقت آئے گا
تو اس کے حیلے بہانوں پر مت جانا

یہ اشعار جن کی پورپور میں عشق مجازی کی جولانیاں نظر آتی ہیں۔ دراصل یہی عشق حقیقی کی حشر سامانیاں ہیں۔ شاعر کی ابتدائی شاعری کا آغاز جس دلاویز رنگ میں سامنے آیا۔ اُسے اُسے دنیا کی شاعری میں ایک منفرد انداز سے نمایاں کیا۔ غزل کی بنیاد ہی عشق و محبت پر اٹھائی گئی ہے۔ اور ہم دیکھتے ہیں کہ مولانا کا ہر شعر جذبوں کی گہرائی میں ڈوبا ہوا ہے۔ اپنے اندر معنویت لیے بصورتی اعتبار سے نغمگی لیے، حُسن خیال کی فراوانی لیے اور فکر کی بلندی لیے اور یہی وہ خوبیاں ہیں جنہوں نے تغزل کو اوج کمال تک پہنچا دیا۔

ذرا دیکھیے

ماہستہ گانیم تو ی صد مرہم بیمار ما

مالس خرا نیم تو ی صم از کرم معمار ما

ترجمہ: ہم تھک کر خستہ حال ہو گئے ہیں تو ہی ہماری بیماری کا علاج یا مرہم ہے

ہم شکستہ حال ہیں اور تو ہی ہمارا بنانے والا ہے

مولانا روم کی شاعری میں موضوعات کا تنوع ہے۔ 1207 میں بلخ جیسی سرزمین جو علم و دانش، فکر و فن اور تہذیب و تمدن کا مرکز تھی۔ جہاں خود ان کا خاندان ان کے والد بہاؤ الدین ولد علم و دانائی، زہد و پارسائی میں یکتا پورے علاقے میں معزز و محترم شمار ہوتے تھے۔ درس و تدریس جن کا اوڑھنا بچھونا تھا۔ وہ علم کا دریا تھے۔ اُن سے ملنے کیلئے دور

دراز سے آنے والے بھانت بھانت کے لوگوں کا آنا، اپنے مسائل پر راہنمائی چاہنا، کم سنی میں ہی سمرقند جیسے تاریخی شہر میں جانا اور وہاں قیام کرنا، اس قیام میں اُنکا وقت صاحب علم لوگوں کے ساتھ ہی نہیں گزارا بلکہ خوازم شاہ کو شہر تاراج کرتے دیکھنا، لوگوں کا خوف و ہراس، واپسی کا سفر اور پھر اپنے شہر کے دیگر کون حالات۔ ایک بار پھر ہجرت۔ بیٹا پور، بغداد، شام، مکہ۔ ان شہروں میں قیام کے ساتھ ساتھ یہاں کی مقتدرہ ستیوں سے ملاقاتیں، باتیں بحث مباحثے یہ سب وہ تجربات تھے جن سے وہ اوائل عمری سے آشنا ہوئے۔ یہ اُن کی یادوں میں محفوظ ہوئے اور انہوں نے ان کی فکر کو جلا دی۔ یہ چیزیں ان کی شاعری کا حصہ نہیں تو لازمی بات ہے انظہار میں طغیانی جیسی شدت کا آنا عین فطری تھا۔

قونیہ آنا بھی زندگی کا ایک سنگ میل تھا۔

سلجوقی سلطنت کا پایہ تخت قونیہ جس نے اُن کا دوا لہانا استقبال کیا۔ والد کی وفات کے بعد آپ نے علم بانٹنے کے عظیم سلسلے کو آگے بڑھایا۔ تاہم اُس وقت تک مولانا رومی شاہانہ انداز زندگی کے خوگر تھے۔ طلائی اور نقرئی تاروں سے کاڑھا گیا لباس پہنتے، بدن کو خوشبو میں بساتے، اونچی مسند پر بیٹھتے اور ماحول میں کروڑ فرکار چاؤ ہوتا۔ وہ وقت کے مفتی تھے۔ شیخ تھے۔ امام تھے۔

شمس تبریز جیسے مجذوب کا آپ کی زندگی میں آنا ایک ٹرننگ پوائنٹ تھا۔ یقیناً خدا اُن سے وہ عظیم کام لیما چاہتا تھا جو مثنوی معنوی کی صورت میں ظاہر ہوا۔ اُن کی قربت نے اُن میں صوفیانہ فکر کا وہ رنگ بھرا کہ وہ سب کروڑ فر رخصت ہوئے۔ شب و روز رقص میں رہنے لگے۔ دنیا حیران تھی اور نہیں جانتی تھی کہ انہوں نے باطنی دنیا کے اوج کمال کی معراج پائی۔

حقیقت یہ ہے کہ دیوان شمس تبریز غزلوں کا وہ خوبصورت مرقع ہے جسے فارسی

ادب کا گلینہ کہنے کی ضرورت ہے۔ انہوں نے جو کہا وہ گویا ان کے اندر کی کہیں گہرائیوں سے اٹھ کر سامنے آیا۔ اسمیں تصوف کا ایسا کونسا پہلو ہے جو زیر مشق نہیں آیا۔

حسن و عشق کے موضوع کو جیسی پذیرائی مولانا کے کلام نے دی ہے۔ اُس کی مثال ملنی بے حد مشکل ہے۔ ذرا دیکھیے تو۔

اے یار مار دلدار ما، اے عالم اسرار ما

اے یوسف دیدار ما، اے رونق بازار ما

ایک اور جگہ کہتے ہیں۔

اے شاد کہ ما ہستم اندر غم تو جاناں

ہم محرم عشق تو ہم محرم تو جاناں

ترجمہ: میں اس بات پر خوش ہوں کہ تیرے غم میں مبتلا ہوں

میں تیرے عشق کا راز دار ہوں اور میں اے میرے محبوب تیرا بھی راز دار ہوں

محبت، آنسو، امن و بھائی چارہ صبر برداشت ان کی بنیادی تعلیمات تھیں۔ اُن

کی ذات کے گرد شہر اہالہ بننے اور ان کی شاعری کو زمانوں کیلئے اٹا شہ بنا دینے والی۔

وہ کہتے ہیں محبت کرنے والے بن جاؤ۔ اپنی ذات کی نفی کر دو۔ دل کو تخلیق کرنے

والے سے بھر لو۔ بس یہی اُس تک پہنچنے کا مختصر ترین راستہ ہے۔ جس کسی نے اپنا دل خدا کو

سونپ دیا۔ حقیقت میں اُس نے اپنی ذات کی مہار اُس کے ہاتھوں میں پکڑا دی۔ ان کی

باتوں میں، اُن کی مثنوی معنوی میں زندگی جو بذات خود ایک متنوع اور لامحدود موضوع

ہے۔ اُس کا ہر پہلو نہ صرف بولا بلکہ نمایاں ہوا۔ عشق حقیقی کی رومانیت نے شعروں میں

گھل کر ان کا حُسن بڑھایا۔ تو برائے وصل کردن آمدی

نے برائے فصل کردن آمدی

خدا سے اٹوٹ تعلق کی شیرینی نے لوگوں میں مٹھاس بانٹی۔ وہ خدا کی آواز بنے اور انہوں نے تلاش کرنے والوں کو خوبصورتی تجھے میں دی۔ دل کی خوبصورتی، سچ کی خوبصورتی، انسانیت کی خوبصورتی۔

لڑکے اپنے اپنے مدار کے اندر بے خودی کی کیفیت میں مبتلا گھوم رہے تھے، گھوم رہے تھے اور لگتا تھا جیسے وہ ایسے ہی گھومتے گھومتے فضا میں تحلیل ہو جائیں گے اور ساتھ میں ہم لوگ بھی۔

انہوں نے دل مسخر کرنے کو کہا۔ انسان تو ساری تخلیق میں سب سے حسین اور قابل فخر ہے۔ وہ کہتے ہیں۔ اگر تم سمندر سے ایک جگ پانی کا بھرتے ہو تو جگ کتنا پانی اپنے اندر سمیٹ سکتا ہے۔ ایک دن کے گزارے کا تو جیسے سمندر جگ کی گنجائش کے مطابق اُسے بھرتا ہے تو ہماری رسائی بھی اوپر والے تک ہماری استعداد کے مطابق ہی ہے۔

رقص میں بے خودی اور مسلسل گھومنا بھی اُس حقیقت کی عکاسی ہے کہ جیسے چاند اور سیارے اپنے اپنے مدار پر گھومتے ہیں۔ اسی طرح چکروں میں خدائی تعلق کے احساس کا عنصر کارفرما ہے۔

درویشوں کا نگاہیں اور گردن اٹھا کر اُپر دیکھنا گویا خدا کی کائنات اور اُس کی دنیاؤں کی عظمتوں اور بڑائیوں کا اعتراف ہے۔ رقص کے چکروں میں تیزی اور دلہانہ پن اُس خدائے واحد کی لامتناہی کائنات کے درمیان اس کی ہستی میں خود کو گم کر دینے، مٹا دینے اور محبت کی معراج کو چھو لینے کا تصور ہے۔

اور پھر قرآن کی ایک سورت کے ساتھ یہ رقص ختم ہو جاتا ہے۔

ہم ایک ماورائی دنیا میں سانس لے رہی تھیں۔ وہ دنیا جو زلہدوں اور عابدوں کی ہے۔ خدا کی پسندیدہ ہستیوں کی ہے جس تک ہم گنہگاروں کی رسائی نہیں۔ مگر سچ تو یہ ہے کہ

روحانی سفر میں ہستی کو فنا کر دینا ہی مقصود ہے۔ اُن سب کیلئے جو محبت کے راستے کے راہی بنتے ہیں اور جو اپنے اندر خدا کی تلاش کرتے ہیں۔ خدا بھی انہیں نوازتا ہے۔ آج دنیا کی کم و بیش ہر بڑی زبان میں مثنوی معنوی ترجمہ ہو چکی ہے۔ اس ترجمے نے لوگوں کو روشنی دکھائی ہے۔ اس کے بندوں کو بھٹکنے سے بچایا ہے۔ انہوں نے کہا ہے۔

ایں جلالت دروالت صادق است

جملہ دراکات پس اوسابق است

ترجمہ: خدا کی بڑائی اور شان اس کے ہونے کی سچی گواہی ہے

ہر شعور اور ادراک پیچھے رہ جاتا ہے

ہم بے شک قونیہ نہ جاسکے مگر یہ وقت ہم نے مولانا رومی کے ساتھ گزارا۔

واپسی میں جب میٹرو پر چڑھے تو ایک دلچسپ سا منظر دیکھنے کو ملا۔ ایک نیا نوپلا جوڑا اگلے سٹاپ سے سوار ہوا۔ کیسی معصوم سی ڈلہن اور دلہا بھی ایسا ہی۔ ہمیں تو دیکھتے ہی کھد بد ہونے لگی۔ جوڑا شادی کے روایتی لباس میں ملبوس تھا۔ کپارٹمنٹ میں خاصا رشتہ تھا۔ ہم کھڑے تھے۔ لڑکی کو میں نے ہاتھ سے پکڑ کر اپنے قریب کر لیا۔ انگریزی تو بڑی بات اُسے تو اپنی زبان میں بولنے کی پچھلچاہٹ تھی۔

اما طولیہ کے ایک دو رافتاہہ قصبے سے اپنے عزیزوں کے پاس آئی تھی۔ ساتھ جو رشتہ دار عورتیں تھیں وہ کسی سنوڈیو سے ان کی تصویر اُتروا کر آئی تھیں۔ انگریزی میں وہ بھی کوری تھیں۔ تاہم اُن میں سے ایک تھوڑا سا دال دلیہ کر لیتی تھی۔

جھلمل جھلمل کرتا لباس جو ایک فرائگ اور جھنگ پائینچوں کی پھولی ہوئی بیگی نما شلوار کی صورت میں تھا۔ سر پر ریشمی سکارف سا۔ معلوم ہوا تھا کہ ترکی میں شادی کی تقریب پلاؤ زردے کی تقریب کہلاتی ہے۔ دیہی علاقوں کی شادی کا دیکھنے سے تعلق

ہے۔ روایتی لباس، مہاچ گانے اور روایتی کھانے جن میں ترکی پلاؤ کے ساتھ ساتھ زعفران
 ڈلازردہ اس تقریب کی خاص ڈش ہے۔
 ہمارا اسٹیشن آگیا تھا۔ اترنا پڑا۔ جی چاہتا تھا اُس من موٹی سی لڑکی کو تھوڑا اور
 دیکھتے۔

باب نمبر: ۱۱ استنبول کا قیمتی موتی مسجد سلیمانیا، شاہی قبرستان

- ۱- پرانے استنبول کی گلیوں، بازاروں میں پھرنا اور پرانے وقتوں کی خوشبو میں چند لمبے گزانا بڑا خوبصورت تجربہ تھا۔
- ۲- سلیمان ذی شان بچپن ہی سے ہمارے لیے دیومالائی کہانیوں کے کرداروں جیسا تھا۔
- ۳- تین بڑا عظیموں پر بھلی ہوئی سلطنت کا فرماں نروا چھوٹے سے مزار میں سکر پڑا تھا۔

تاریخ ماضی قریب کے ملکوں کی ہو، ماضی بعید کے پھر زمانوں کی یا مختلف ادوار کا ذکر ہو۔ مطالعہ کرتے کرتے آپ کو کہیں نہ کہیں، کسی نہ کسی مقام پر کوئی نہ کوئی شخصیت ضرور موہ لیتی ہے۔ آپ کے دل کے اندر اتر جاتی ہے۔ آپ کو اپنی شخصیت کے سحر میں جکڑ لیتی ہے۔

خلافت عثمانیہ کی تاریخ پڑھتے ہوئے دو ہستیوں نے دل و دماغ میں ہلچل مچا دی تھی۔ ایدر نے کا وہ بیس آئیس سالہ نوجوان سلطان محمد فاتح اور وہ سولہویں صدی کا اعلیٰ و ارفع سلیمان ذی شان جس کے گھوڑے کے سموں نے سارا مشرقی یورپ روند ڈالا تھا۔ عثمانی سلطنت دنیا کی عظیم ترین، مضبوط ترین اپنے انتہائے عروج کو پہنچی ہوئی۔

اوائل ستمبر کی اس ڈھلتی شام میں ہم دونوں یعنی سیما اور میں جزیرہ نما استنبول کے بحیرہ مرمر، آبنائے باسفورس اور سنہری خلیج کے پانیوں پر سے تیر کر آتی ہوئی ہواؤں کے جھلا سے لطف اندوز ہوتی اُسی ذی وقار سلطان سلیمان کی مسجد سلیمانیا، اُس کا مقبرہ اور لائبریری دیکھنے جا رہی تھیں۔ یہ استنبول کی تیسری پہاڑی پر جو قدرے ڈھلائی صورت میں

ہے پر واقع ہے۔ اکثر جب ہم استنبول کے ایشیائی حصے سے اس کے یورپی حصے کی طرف آتے۔ کسی سیٹھریا لانچ کے عرشے پر کھڑے جوئی کولڈن ہارن کے پانیوں کی طرف دیکھتے۔ یہ اپنے بے شمار خاکستری پُردقار گنبدوں کے ساتھ کسی ملکہ عالیہ کی طرح ہمیں نظر آتی جو اپنے دربار کی سب سے اونچی مندر پر تمکنت سے بیٹھی ہوئی جیسے کہتی ہو۔

”تم لوگوں نے مجھے کب دیکھنے آنا ہے؟ میں تمہاری منتظر ہوں۔“

میں محبت پاش نظروں سے اُس کے مرکزی گنبد کو دیکھتے اور زیر لب سرکوشی کے سے انداز میں اُسے مخاطب کرتی۔

”تم تو بہت خاص چیز ہو۔ تمہارے پہلو میں لیٹی ہوئی اُس عظیم ہستی کی محبت میں تو میں جکڑی ہوئی ہوں۔ بس آتی ہوں۔“

گذشتہ تین دنوں سے دوپہر کے بعد ہونٹوں کے ریسپھن پر ایک پیاری سی، ہنس لکھ اور دوستانہ سے رویے والی لڑکی نظر آتی تھی جو مسکراہٹوں کی اُچھال کود میں بڑی ہی فیاض تھی۔ انگریزی کی بھی اچھی خاصی شد بد رکھتی تھی۔ مشورے لینے میں اُسی کے دروازے پر جا کھڑے ہوتے تھے۔ اُسی نے راستہ دکھا دیا تھا۔

”ٹرام سے ایسی نو نو تک جائیے۔ نئی مسجد کی عقبی گلیوں سے اندر ہی اندر سلیمانہ مسجد تک زیادہ فاصلہ نہیں۔ کسی سے پوچھنا ہو تو سلیمانہ نئی کہنیے۔ لوگ بتا دیں گے۔ ہاں مگر اس کی لائبریری کمپلیکس ضرور دیکھیں۔“

استنبول کی دنیا کے کتنے رنگ تھے۔ ہر روز اس کا ایک نیا منفرد انداز سامنے آتا۔ مصری بازار راستے میں پڑا تو کیسے ممکن تھا اسے دیکھے بغیر آگے بڑھ جاتے۔ چھتا ہوا، آراستہ پیراستہ دوکانیں مگر بورے اور بوریاں بھی بڑھاوے والے پھٹوں کے ساتھ دھری تھیں۔ چہروں کی آرائش و زیبائش بھی کمال کی تھی۔ بازاروں کی مخصوص لباس تھنوں

میں گھسی جاتی تھی۔ ایک جھوم تھا۔

آنکھوں کے سامنے تاریخ رقص کرنے لگی تھی۔ صدیوں پرانا بازار کوئی سولہویں صدی کے وسط کا جہاں ونیس اور دوسرے شہروں کے ڈھیلے ڈھالے گھٹنوں اور ٹخنوں کو چھوتے لباسوں والے تاجر آ کر منڈیاں لگاتے۔ جہاں مصر کے مصالحے بکتے۔

مجھے تو چیزیں یہاں سستی لگیں۔ بادام خریدے۔ پستہ لیا۔ پھولوں اور پھلوں کی منڈی بھی راستے میں دیکھی۔ پھلوں اور سبزیوں کی دنیا مالنے، انجیر، انار، چکوترے ڈھیروں ڈھیر پڑے تھے۔ زور شور کی آوازیں تھیں۔ سیب خریدتے تو پتہ چلا کہ قونیہ کے ہیں۔

”ارے قونیہ جانا تو مقدر سے ہوگا۔ چلو پہلے اس کے سیب تو کھائیں۔“

تربو زبھی کیا جہازی ساز کے تھے۔ ہماری حیرت پر کسی نے کہا تھا۔

”ارے دیا رب کے ہیں۔ شہد جیسے بیٹھے اور کر کرے سے۔ کھائیں گی تو جنت کے

پھل کا گمان ہوگا۔“

جی تو بڑا چاہا اور ذہنی اتاریں۔ بازو اوپر کریں اور کسی سے چاقو چھری مانگ کر ابھی یہیں جنت جائیں۔ آسمانی جنت کے پھل تو اوپر والے کی مرضی اور نظر عنایت ہوگی تو منہ میں جائیں گے پر اس ارضی جنت کے مزے تو لوٹیں۔

پر یہ سیما جو ہے مازنی بیگم اس فورکاس عوامی مظاہرے پر رضامند ہی نہ ہوئی۔ اُس کے میرے چہرے قناتوں جیسے رنگ ڈھنگ اور سرکوں گلیوں میں چلتے پھرتے منہ ماری سے اینٹی کیٹس کی الرجی شروع ہو جاتی تھی۔ ایک طرف سبزیوں کے ڈھیر تھے۔ سلاد کے پتے، چغندر، آلو، پیاز اور خوش رنگ چمکیلے بیگن۔

رات کا کھانا جس ریستورنٹ میں ہم کھاتی تھیں۔ اُس کا ویٹر ہمیں ہر روز ترکوں کے کھانے پینے کے ذوق و شوق اور پسندیدہ ڈشوں پر چلتے پھرتے چار لفظ بتاتا رہتا۔ بیگن

ترکوں کی ہی نہیں ہمارے سلطانون کی بھی محبوب و مرغوب سبزی رہی ہے۔ پتلین (بگین) سے بیسیوؤں قسم کے کھانے بنتے ہیں۔

ہکا بکا سی میں اپنے ہاں کی اس راندہ درگاہ جامنی رنگی سبزی کی عزت افزائی کے قصیدوں پر یہی کہہ سکتی تھی ماکہ بھی دل آئے گدھی پرتو پری کیا تیز ہے۔

گھوڑا گاڑیاں، کھوتے، ریڑیاں سروں پر اٹھائے بڑے بڑے چھاپے سب کچھ یہاں نظر آتا تھا۔ ایک بد نظمی اور الجھی پھنسی مانوس سی دنیا جسے دیکھ کر اپنا بیت محسوس ہوتی تھی۔ از میر کی انجیر اور کشمش کا بھی بڑا شہرہ تھا تھوڑی سی وہ بھی خریدی۔ یہیں قریب ہی پالتو پرندوں کی مارکیٹ بھی تھی۔

ایک چھوٹی سی ڈھلانی گلی سے گزرے۔ کیا خوبصورت پرانے تاریخی گھر بلند و بالا بالکونیوں والے چوہی اور آہنی جنگلوں والے۔ کہیں کسی میں کوئی عورت اور کہیں بچے کھڑے تھے۔ کہیں پھول نظروں کو لہاتے تھے۔ کہیں خشکی درو دیوار پر جھلکتی تھی۔ کہیں ڈھیلے ہوئے کپڑے اڑے ترچھے رخ پر لگی تاروں پر سوکتے تھے۔ کہیں تنگ کول پتھروں والی ڈھلانی سڑکیں تھیں، کہیں مڑتے کونے اور کہیں کشادہ راستے، کہیں کشادہ چوہاروں کی بناوٹ اور کھڑکیاں بھی مختلف وضع کی جدید اور کہیں قدامت کارنگ لینے۔ کہیں رنگ و روغن نیا نیا تھا اور کہیں سال خوردہ۔

پھر ایک خوبصورت منظر ہماری آنکھوں کے سامنے نمودار ہوا۔ ایک عظیم الشان تعمیراتی حسن مسجد کی صورت میں جاہ و جلال کی کرنیں پھینکتا پہلی بار دیکھنے والوں کے پاؤں ساکت کرتا تھا۔ ہم ایک بڑے سے پختہ میدان میں کھڑی ہونٹوں پر چپ اور آنکھوں میں حیرتیں لینے ہوئے اُسے دیکھتی تھیں۔ وسیع و عریض گروانڈ میں اترتی شام کی نرم دھوپ میں بچے فنبال کھیل رہے تھے اور شور مچاتے تھے۔

شام کے سورج کی زرنگا رکنیں درختوں اور بوٹوں میں گھس کر انہیں عجیب سی زرنگا رعنائی بخش رہی تھیں۔ آگے بڑھنے سے ہماری آنکھوں کے سامنے اپنے بڑے اور اطراف میں چھوٹے چھوٹے ٹیالے رنگوں والے گنبدوں کے ساتھ وسیع و عریض باغ کے وسط میں تمکنت سے کھڑی مسجد اپنے بقیہ خدو خال کھولنے لگی تھی۔ اس کے چار میناروں کے کونوں میں پاسبانوں کی طرح ایستادہ تھے۔ کسٹدر مرعوب کن عمارت تھی۔

داخلہ مغربی جانب کے مرکزی صحن سے ہوا۔ صحن کو گھیرے میں لینے والے پورٹیکو کے گرینائٹ اور سنک مرمر کے ستونوں کی خوبصورتی اور شان بڑی مزالی تھی۔ اندر جا کر تو اس کی گھمبیرتا، اس کا جلال و جمال اس کی متاثر کن رعنائیاں اور زیبائیاں یوں سامنے آئیں کہ بہت دیر تک سشدر سے کھڑے رہے۔ محرابی صورت لیے دو دھیا شیشوں والی کھڑکیوں سے روشنیاں اندر آرہی تھیں۔ فرشوں پر بچھے شوخ و شنگ قالینوں کی خوش نمائیوں نے براؤن ہلکے اور اف وائٹ رنگوں سے مل کر انتہائی دلکش تاثر ابھارا ہوا تھا۔

مسجد گرینائٹ اور سنک مرمر کے ستونوں پر تعمیر ہے جس میں محرابی صورت والے راستے شگافوں کی صورت نکل کر اس کی خوبصورتی دو چند کرتے ہیں۔ نقش و نگاری اور قرآنی آیات کی کندہ کاری بھی دلکشی بڑھاتی تھی۔ طاق اور دو محرابیں سفید پتھر کی ہیں۔ رنگین شیشے اور کھڑکیاں سلہویں صدی کے آرٹ کے نمائندہ ہیں۔ اس کے خالق سنان نے ایک بار کہا تھا اس مسجد کی تعمیر نے اُسے بہت سارے تعمیراتی رموز سکھائے۔ کتنا بڑا اور عظیم کام۔

مسجد کے بارے میں دو باتوں کا انکشاف ہمارے لیے حیران کن تھا۔ ایک نوجوان جوڑا بھی اسے دیکھنے آیا ہوا تھا۔ بڑی دلکش لڑکی اور لڑکا بھی کچھ ایسا ہی اُس کے پلے کا۔ استنبول کی جدید مضافاتی آبادی اور ناکوئے سے تھے۔ انگریزی میں اچھے رواں تھے۔ یہ دلچسپ بات انہی سے پتہ چلی کہ اس مسجد کی ایک اہم خصوصیت اس کے اندر بولے

جانے والی آوازیں نغمگی کا سا تاثر رکھتی ہیں۔ عصر کی نماز پڑھی۔ سجدوں میں کیسی عبودیت تھی۔ آنکھیں بھیگ بھیگ جاتی تھیں۔

مسجد کے پہلو میں سے ہی گزر کر ہم اُس عظیم شہنشاہ، اس عظیم ہستی کا چھوٹا سا گھر دیکھنے چلے گئے۔ وہ ہستی جس کا رعب و دبدبہ تین براعظموں پر پھیلا ہوا تھا۔ جس کی شجاعت اور دلیری کی داستانوں نے مغرب کو گنگ کیے رکھا۔ محراب سے ملحقہ دیوار سے ملے ہوئے آیات قرآنی سے سجے کمرے میں سبز چادروں سے ڈھنپا خاک کی ڈھیری بنا پڑا تھا۔

دل بوجھل سا تھا انسانی عظمتوں اور معرکوں کا انجام بس یہی دو گز زمین کا ٹکڑہ۔ کوئی سمجھے تو۔ بس ساری بات سرخروئی کی ہے۔ کون صدیاں گزر جانے پر بھی زندہ ہے اور دلوں میں بستا ہے۔ قریب ہی اُس کی محبوب بیوی حور مجنوبہ ہے۔ جو ایک رومی کسان کی بیٹی اور سلیم دوم کی والدہ تھیں۔ ایک ذہین اور زبردست عورت جس کی مملکت کے کاموں میں مداخلت اور اثر اندازی نے عثمانی تاریخ کو متاثر کیا۔

سلیمانہ مسجد کے شمالی جانب شاہی قبرستان میں اس اتنی شاندار تعمیر کا خالق بھی سو رہا تھا۔ یہاں شاہی گھرانوں کے دیگر افراد بھی مدفون تھے۔ قبریں تھیں یا آرٹ کے شاہکار تھے۔ جو اسی کے دماغ اور ہاتھوں نے بنائے۔ فاتحہ پڑھی۔ سب کیلئے دعائے خیر کی۔ عمارت کی دنیا کا ایک عظیم نام شان جو کہ Kayseri کے غیر مسلم گھرانے کا بیٹا تھا۔ اس کی تعمیر سلیمان ذی شان سے پہلے کے سلطانوں کے پرانے محلوں کو مسمار کر کے ہوئی۔ جوڑا ہمارے ساتھ ہی تھا۔ لڑکے نے میرے تاسف کو محسوس کرتے ہوئے کہا تھا۔ آپ کو اس کے غریبانہ سے مقبرے کو دیکھ کر شاید ڈکھ ہو رہا ہے۔ جانتی ہیں اُس نے کیا کہا تھا۔

”اب ایک لکھنے والے یعنی ایک لکھاری اور بنانے والے یعنی معمار کے درمیان ایک خیال مشترک ہوتا ہے۔ میرا وجود فانی ہے۔ مگر میرا کام نہیں۔ لوگوں کو مجھے دیکھنے کی

ضرورت ہی نہیں۔ میرا کام جو ہے۔“

میں نے عظیم الشان مسجد کو دیکھا۔ کیسی دانا بات۔ حکمت کے موتیوں سے بھری ہوئی۔ ٹپ سے میری آنکھوں سے آنسو گرے۔ ہاتھ دعا کیلئے اٹھے۔ سنان کیلئے۔ ایک عظیم انسان، ایک عظیم فنکار کیلئے۔ فاتحہ پڑھی۔ دعائے خیر کی۔ اور یہ بھی سوچا کہ اسلامی فن تعمیر میں نئے رنگوں اور نئی تہذیبوں کا احسن شامل کرنے والے نے ایک جاندار روایت ورثے میں چھوڑی کہ میرے وطن کے دو بڑے شہروں کے لینڈ مارک مینار پاکستان اور فیصل مسجد ترک ماہر تعمیرات کے مرہون منت ہیں۔

پھر باغ کی سیر کی۔ اس سڑک کو دیکھا جو معمار سنان کے نام سے منسوب ہے۔ شام کیسے اپنا حسن وہاں لٹا رہی تھی۔ یہاں کتنی طمانیت اور سکون تھا۔ بلند و بالا درختوں کی نازک ٹہنیوں اور پتوں سے زوردار ہواؤں کی چھیڑ چھاڑ زروں پر تھی۔ اب لائبریری دیکھنے کی بھی جلدی تھی کہ وہ کہیں بند نہ ہو جائے۔

باب نمبر: ۱۲

سلیمانہ لائبریری

- ۱- 1928 میں "حرف انقلاب" کو یا شرح خواندگی کو بڑھانے کی ایک تیز ترین کاوش تھی۔
- ۲- صدیوں کے اس عظیم الشان فکری تہذیبی ورثے کو پونہ سکونے اپنے چارج میں لے لیا ہے۔
- ۳- بوعلی سینا کی "کتاب الشفا" اولیاء آئندی کا سفر نامہ اور دیگر مشاہیر کے فکری خزانے دیکھنا ہمارے لیے کتنی مسرت کی بات تھی۔

سچ تو یہ ہے کہ سلیمانہ لائبریری میں جانا اور ایک ہزار سال سے زیادہ کے ترک اسلامی کچھ کے فکری و علمی خزانوں کے مخطوطوں اور مسودات کو دیکھنا گویا اپنے آپ کو اس علمی ماحول میں تھوڑی دیر کیلئے محسوس کرنا اور سانس لینا ہی خدا کی ہمارے اوپر ایک بڑی عنایت تھی۔

اس عظیم الشان ورثے کے سامنے جب میں کھڑی تھی ایک تلخ اور حقیقت پسندانہ سوچ بھی ذہنی دروازہ کھولتی اندر آئی تھی۔ تو میں جب عروج پر ہوتی ہیں تو پھر طرب ہو، انجھیر ننگ ہو، ادب یا فنون لطیفہ ہر شاخ پھلتی پھولتی اور پھلوں پھولوں سے لدتی اور نوازتی چلی جاتی ہے۔ سلیمانہ دور بھی ایسا ہی تھا جب دل اور دماغ نے ہاتھوں میں ہاتھ دے کر مشرق و مغرب کی فکری رسائی حاصل کی۔

استنبول کی سلیمانہ لائبریری کمپلیکس استنبول کا ایک قیمتی اثاثہ ہے۔ مسجد سے ایک تنگ اور لمبا سا راستہ مدرسے اور لائبریری تک جاتا ہے۔ لائبریری الگ ہے اور قدیم علمی خزانے کو محفوظ رکھنے کا شعبہ الگ کر دیا گیا ہے۔ اسے پہلا کتابی شفا خانہ کا نام دے

لیں۔ پہلے ہم اسی جانب گئیں۔ اندر جا کر معلوم ہوتا ہے کہ کس درجہ شاندار انتظامات ان مخطوطوں اور مسودوں کی حفاظت کے کیلئے کیے گئے ہیں۔ جن کے اندر نوے فیصد (90%) ترک اسلامی دنیا اپنے ثقافتی خزانوں اور افکار کے موتیوں کی صورت عربی اور فارسی رسم الخط میں کاغذات پر نکھری ہوئی ہے۔

لابریری کو جب سے یونیسکو unesco نے اپنے چارج میں لیا ہے اسے جدید خطوط پر محفوظ اور استوار کیا جا رہا ہے۔ سیما اور میرے لیے کیا یہ کسی اعزاز سے کم تھا کہ ہم طب کی دنیا کی اُس عظیم ہستی بوعلی سینا جیسے مغرب Avicenna کہتی ہے کی طبی کتابیں اس کی اپنی تحریر میں لکھی دیکھتی تھیں۔ کتاب الشفاء میرے سامنے شوکیس میں دھری تھی۔ جس کے بارے میں پتہ چلا تھا کہ اُسکے کچھ حصوں کو پچھونڈی نے نقصان پہنچایا تھا۔ بہت سے صفحات آپس میں جڑ گئے تھے۔ اور وہ علیحدہ کرنے کی کوشش میں پھٹ رہے تھے۔ ہر جدید ہر ہاستمال میں لاکرا نہیں محفوظ کر کے نئی صورت دی۔

سلیمان ذی شان کی مہر لگی کتنی بہت ساری اہم دستاویزات اور اولیا آفندی کا

سیاحت نامہ۔

جذبائیت نے آنکھوں کو گیلا کر دیا تھا۔

لابریری کے ڈائریکٹر Nevzat Kaya ہماری خوش قسمتی سے اُس وقت موجود تھے۔ انہوں نے فریم کیے ہوئے منصور بنی محمد احمد کی انسانی اعضاء کی ڈرائنگ دکھائی۔ عثمانی دور کے عالم بشیر آغا کے نباتات سے بننے والی دوائیوں کے منی ایچر پنڈینگ اور ان کی عربی تحریر میں مسودہ بھی نظروں کے سامنے تھا۔ تھوڑی سی اس کی تاریخ پر بھی انہوں نے روشنی ڈال دی۔

1918 میں جب اندرونی اہتر حالات کی وجہ سے حکومت کی لائبریریوں پر وہ

توجہ نہ رہی تو اس سارے سرمائے کو ایک جگہ اکٹھا کیا گیا۔ اس میں ترکی کے بہت سارے اضلاع خاص طور پر اناطولیہ نے بہت کردار ادا کیا۔ یہ تہذیبی سرمایہ پتھروں پر کندہ کاری اور کاغذوں پر تحریری صورت میں سامنے آیا۔ یہ بلقان سے ایشیا اور افریقہ مراکش سے ہندوستان، ترکستان سے یمن تک کا نوے فیصد (90%) فکری سرمایہ جہاں جہاں جس جس جگہ موجود تھا اکٹھا کر کے اُسے یہاں محفوظ کیا گیا۔ ملک بھر میں صاحب علم و دانش لوگوں نے اس کا رتبہ میں حصہ لیا۔

اسی طرح ہزار سال سے بھی زیادہ کا ترک اسلامی ثقافتی ورثہ 117022 جیمیں 67350 مسودات کی صورت اور 49663 کتابوں کی شکل میں اسے ہنگامی اور سائنسی بنیادوں پر منظم کیا گیا۔ پہلا بک ہو سٹائل بنایا گیا۔ 1950 سے یہ سلسلہ شروع ہے۔

سچ تو یہ ہے کہ اتنی ڈھیروں ڈھیروں قیمتی اور نادر کتابیں دیکھنا ہمارے لیے بڑی سعادت تھی۔ وہاں خزانے تھے جنہیں ہم جیسے علم سے بے بہرہ لوگ سمجھنے سے قاصر تھے۔ ہم مختلف کمروں میں گئے۔ جہاں ہم نے انہیں جدید شوکیسوں میں رکھے دیکھا۔ پچھے ہوئے کاغذات کی چرمی جلدیں کرنے، انہیں محفوظ کرنے، انہیں کیڑوں سے بچانے رکھنے کیلئے جدید طریقے استعمال ہو رہے ہیں۔ یہاں مائیکروفلم سروس، جلد بندی اور پتھالوجی سروس ہوتی تھی۔ کام جدید بنیادوں پر ہو رہا ہے۔ پچھے پرانے مسودات، اہم کاغذات اور دستاویزات ان کی بھی مرمت کہیں ان کی جلدیں، کہیں چرمی اور کہیں عام کیڑوں سے بچانے کیلئے اُن کا علاج اور پیرے۔ پھر انہیں نمبر لگا کر ترتیب سے شوکیسوں میں رکھنا سبھی کچھ اس اثاثہ کو محفوظ رکھنے کیلئے کیا جا رہا ہے۔

جب ہم ان کے کمرے میں بیٹھے تو وہ پیتے تھے میں نے سوال کیا تھا کہ وہ کیا سمجھتے

ہیں ترک زبان کا رسم الخط تبدیل کرنے سے ترک قوم کی نئی نسل قدیم، عظیم، تہذیبی، ثقافتی اور روحانی ورثے سے محروم نہیں ہوگی۔ یہ اٹا شہ عربی رسم الخط کی صورت لیے بند الماریوں، شوکیسوں میں کتابوں اور مخلوطوں کی صورت سجا ہوا ہے۔ جن کے صفحات پر حکمت و دانائی کے موتی بکھرے ہوئے ہیں اور انہیں چھنے والے نہیں۔ ترک زبان کا رسم الخط تبدیل کر کے ترک قوم کو اس کے ماضی سے کاٹ کر نہیں پھینک دیا ہے۔

انہوں نے قبوے کا گھونٹ بھرا اور متانت سے کہا۔

کسی حد تک آپ کی بات سے مجھے اتفاق ہے کہ ہمارے بچے اُس سب سے نا آشنا ہیں جو ہماری وراثت ہے کیونکہ میرے ذاتی تجربے کے مطابق جو کچھ بھی ہم ترجمہ کر کے شائع کرتے ہیں اس میں غلطیوں کے بہت سے امکان ہوتے ہیں۔ چلیے مسائل کی فراہمی تو کسی نہ کسی انداز میں ممکن ہے۔ مگر مسئلہ وقت اور تیز رفتاری کا ہے۔ دنیا بڑی سرعت سے آگے بڑھ رہی ہے۔

چند لمبوں کیلئے وہ رکے۔ انہوں نے دھیرے سے شیشے کی چھوٹی سی گلاسی سے قبوے کا آخری گھونٹ بھرا اور اُس سے ٹیبل پر رکھتے ہوئے گفتگو کو جوڑا۔

1928 میں "حرف انقلاب" کا آغاز ہوا۔ اس وقت ترکی کی شرح خواندگی افسوسناک حد تک کم تھی صرف بارہ فیصد۔ اتنا ترک جیسا دشن رکھنے والا لیڈر اس امر سے آگاہ تھا کہ ملک کو ترقی کی شاہراہ پر ڈالنے کیلئے قوم کا پڑھا لکھا ہونا کتنا ضروری ہے۔ دراصل عثمانی ترکوں نے زبان کو مشکل بنا دیا تھا۔ فارسی اور عربی کا ذخیرہ الفاظ شامل کرنے سے یہ عام آدمی کیلئے مشکل ہو گئی تھی۔ رسم الخط بھی عربی میں تھا۔ تاریخ بتاتی ہے کہ قدیم ترکی زبان کا اپنا رسم الخط کوئی نہیں تھا۔ قسطنطنیہ، ایشیائے کوچک اور ترکستان کے ترکوں نے مسلمان ہونے کے ناطے عربی رسم الخط کو اپنایا۔ تب ان کے پیش نظر اسکے آسان یا مشکل ہونے کا

مسئلہ نہ تھا۔

یہ کریڈٹ بہر حال اتا ترک کو جاتا ہے کہ اس کے تیز ترین اقدامات نے ترک قوم کو قلیل عرصے میں 60% کی شرح پر پہنچا دیا تھا۔ بہر حال یہ بھی ایک تاریخی حقیقت ہے کہ اتا ترک کے چاروں اہم رفقاء میں سے کسی حد تک سبھی مگر خصوصی طور پر عصمت انونو کے پیش نظر نئی ترک نسل کو اسلام کے دائرہ اثر سے باہر نکالنا بھی تھا۔ اس کا نظہارا انہوں نے اپنی بائیوگرافی میں کیا ہے۔ تاہم یہ بھی وقت کا تقاضا تھا کہ ہم اور ہماری زبان جدید رجحانات سے اپنا دامن بھرتی۔ مغرب نے علم کو، ادب کو، کون کون تجربات سے مالا مال کر رکھا ہے۔ مشرق فکری طور پر انحطاط کی طرف مائل ہے۔ فکری سوتے تو مغرب سے پھوٹ رہے ہیں۔

میں چاہتی تھی کہ اپنی ناقص عقل کے مطابق اس کا جواب دوں کہ یہ بھی تو دامانی نہیں کہ صدیوں پرانے اپنے اٹائے مجتہد کر دیں۔ تاریخ میں جھانکا جائے تو معلوم ہوگا کہ اب نئے خزینوں کے حصول کیلئے لاطینی رسم الخط کی طرف لپک پڑنے کی بجائے اپنی ہی چیزوں کو نئے رنگ دینے، انہیں نئے سانچوں میں ڈھالنے اور بدلتے تقاضوں سے ہم آہنگ کرتے ہوئے اُسے مزید مالا مال بھی تو کیا جاسکتا تھا۔ میں بہت سے ملکوں کے نام لیما چاہتی تھی جو ترقی یافتہ ہیں۔ جن کی زبان مشکل ہے جیسے جاپان، چین اور اسرائیل۔ خیر اسرائیل نے تو کمال ہی کیا کہ جس نے اٹھارہ صدیوں سے نہ بولنے والے عبرانی جیسی مردہ زبان کو زندہ کر کے اپنے ماتھے پر سجایا۔

مگر میں چپ رہی۔ میں تیسری دنیا کے ایک شورش زدہ ملک کی باسی ایسے اہم فیصلوں کی گہرائی کیا جانوں۔

باب نمبر: ۱۳ ترکوں کا محبوب و مقبول شاعر

یونس ایمرے Younus Emre

- ۱- ہماری نئی نسلیں اُن عظیم شاعروں، ادیبوں اور فنکاروں کے بارے میں کچھ نہیں جانتی ہیں جنہیں ہم ترجمہ نہیں کر سکے۔
- ۲- یونس ایمرے کے ہاں ذریعہ اظہار وہی علاقوں میں بولی جانے والی ترکی زبان تھی۔ شاید اسی لیے وہ ایک عوامی شاعر ہیں۔
- ۳- یونس ایمرے کا کہنا ہے دین حق سر میں ہے۔ سر پر رکھی جانے والی پکڑیوں اور دستاروں میں نہیں۔

ہم لائبریری میں آگئیں۔ یقیناً دل چاہتا تھا تھوڑا سا وقت اور یہاں گزارا جائے۔ لائبریری کی انچارج مسز ایمل بہت سلجھی ہوئی خاتون تھیں۔ سکارف پہنے ہوئے تھیں۔ باتیں ہونے لگیں تو احساس ہوا کہ سوچ اسلامی فکر میں گندھی ہوئی ہے۔ ان کے ہاں یہ تاسف بھرا اظہار تھا کہ ہماری نئی نسلیں اُن عظیم شاعروں، ادیبوں اور فنکاروں کے بارے میں نہیں جانتی ہیں جنہیں ہم ترجمہ نہیں کر سکے۔ ہمارا شاندار ماضی تو جگہ جگہ بکھرا ہوا ہے۔ بازاروں، جلوں، عجائب گھروں کو چھوڑیے ہمارے تو قبرستان بھی ہمارا اثاثہ سمجھالے ہوئے ہیں مگر انہیں پڑھنے والے نہیں۔

وہ ہمارے جذبات کو زبان دے رہی تھیں۔ میں ناامید نہیں۔ ایک دن وہ وقت ضرور آئے گا جب ہمیں اپنی عثمانی ترکی زبان کی عظمت کا احساس ہوگا۔ جب یہ ایک مضمون کے طور پر سکولوں، کالجوں اور یونیورسٹیوں میں پڑھائی جائے گی۔ ہمارے امام

حاطب (مذہبی) سکولوں میں تو یہ نصاب کا ایک حصہ ہے۔ مگر اسے اسکا جائز حق ملنا چاہیے۔

ہمارے امین کہنے میں ہماری دلی تمنائیں شامل تھیں۔

باتوں کی اس بحث میں اچانک یونس ایمرے Yunus Emre کا ذکر آگیا۔ خاتون نے اناطولیہ کے اس درویش، صوفی اور خدا واد صلاحیتوں کے حامل شاعر کا ذکر جس محبت اور شوق سے کیا اُس نے آتش شوق کو گویا بھڑکا سا دیا۔ انہوں نے ان کی عوامی اور وحدت میں ڈوبی ہوئی شاعری کے چند ٹکڑے سُنائے اور ایک دلچسپ واقعہ بھی۔

زمانہ تو مولانا جلال الدین رومی کا ہی تھا۔ کہتے بھی انہیں رومی کافی ہے مگر دونوں عظیم شاعروں میں فرق ذریعہ اظہار کا تھا۔

مولانا رومی کا کلام اُس وقت ترکی کی شہری اشرافیہ کی مرچہ ادبی زبان فارسی میں ہونے کی وجہ سے خاص الٹا تھا جبکہ یونس Emre کے ہاں ذریعہ اظہار اُن کی عام لوگوں کی یعنی دیہی علاقوں میں بولی جانے والی ترکی زبان میں ہی تھا۔ زبان سادہ، مفہوم واضح، تشبیہیں استعارے عام فہم اور زبان زد عام ہونے والے کلام میں غنائیت اور نغمگی کا بہاؤ اس وجہ تھا کہ صوفیاء کی محفلوں میں جب گایا جاتا تھا تو لوگ وجد میں آجاتے تھے۔ یونس ایمرے کے بارے میں کہا جاتا ہے کہ وہ بہت شریں گفتار اور لُحْن داؤدی کا سا کمال رکھتے تھے۔ کبھی اگر دریا کے کنارے قرات سے قرآن پاک پڑھتے تو بہتا پانی رک جاتا تھا۔

بہت دلچسپ ایک واقعہ بھی سُن لیجئے۔ یونس اُمرے کے قونیہ سفر کے دوران کہیں مولانا رومی سے ملاقات ہوئی تو مولانا نے اُن سے اپنی مثنوی کے بارے میں دریافت کیا۔ یونس ایمرے نے کہا۔ ”بہت خوبصورت، بہت عظیم، بہت اعلیٰ شاہکار۔ میں مگر اسے

ذرا مختلف طریقے سے لکھتا۔“ مولانا نے حیرت کا اظہار کرتے ہوئے پوچھا ”تتاؤ ذرا کیسے۔“ یونس بولے۔ ”میں آسمان سے زمین پر آیا۔ کوشت پوست کا لباس پہنا اور خود کو یونس ایمرے کا نام دیا۔“

ترکی کے اس مقبول اور اہم ترین شاعر کا زمانہ لگ بھگ 1238 تا 1320 کا ہے۔ مقام پیدائش صاری کونے نامی گاؤں میں ہوئی۔ اس زمانے میں قونیہ پر سلجوق ترکوں کی حکومت تھی۔

مولانا رومی شمس تبریز سے متاثر تھے۔ ایسے ہی یونس ایمرے نے چالیس سال اپنے استاد شیخ تاپدوک ایمرے Tapduk Emre کے قدموں میں گزار دیئے۔ اُن کی زیر نگرانی انہوں نے قرآن و حدیث کے علم میں کمال حاصل کیا۔ طریقت کے اسرار و رموز سے شناسا ہوئے۔ اُن کے کلام میں رباعی، گیت، نظمیں، غزلیں سبھی نظر آتی ہیں۔ ذرا دیکھئے کلام کی سادگی اور حُسن۔

ایک لفظ ہی چہرے کو روشن بنا سکتا ہے

اُس شخص کیلئے جو لفظوں کی قدر و منزلت جانتا ہے

جان لو کہ لفظ کب بولنا ہے اور کب نہیں

ایک اکیلا لفظ دنیا کی دوزخ کو آٹھ ہشتوں میں بدل سکتا ہے

یونس ایمرے اس بات پر زور دیتے ہیں کہ انسان کو زندگی محبت و پیار کے اصولوں پر گزارنی چاہیے۔ ان کی فلاسفی میں اُونچ نیچ اور تفریق کہیں نہیں۔ یہ صرف انسانوں کے اعمال ہیں جو انہیں اچھا یا بُرا بناتے ہیں۔ زندگی عفو و درگزر، حلیمی اور رواداری جیسے جذبات کے تابع ہونی چاہیے۔ ان کا عقیدہ تھا کہ خدا تک پہنچنے اور بخشش کا راستہ اکابرین دین، مختلف مذہبی اور مسلکی فرقوں کے اماموں کے ذریعے نہیں بلکہ یہ انسان دوستی اور احترام

انسانیت کے ذریعے ہی ممکن ہے۔ ہر مذہب اور ہر مذہب فرقی کا دوسرے کو چہنمی کہنا اور سمجھنا بہت غلط ہے۔ دنیا کا ہر مذہب انسانیت کی بھلائی کا درس دیتا ہے۔ ان مذاہب اور انسانوں کے احترام سے خدا سے سچا عشق پیدا ہوتا ہے۔ ان کا یہ کہنا کتنا خوبصورت ہے۔ دین حق سر میں ہے سر پر رکھی جانے والی پگڑیوں اور دستاروں میں نہیں۔ ذرا دیکھیے وہ کیسے کہتے ہیں۔

تم اگر دوسروں کو نفرت سے دیکھو گے بلندی سے نیچے گر جاؤ گے
وہ کہ جس کی لمبی سفید داڑھی ہے اور جو خاصا معقول نظر آتا ہے
اگر اُسے کسی ایک کی بھی دل شکنی کی تو بلا سے وہ مکہ جائے کچھ فائدہ نہیں
ایک اور جگہ کہتے ہیں

اگر سب مذاہب مل کر ایک اکائی کا روپ دھار لیں

تو اس امتزاج سے عشق حقیقی پیدا ہوگا

ذرا اس شعر کو دیکھیے۔

خواہ کعبہ ہو، مسجد ہو یا کوئی اور عبادت گاہ

ہر ایک اپنی اپنی بیماریاں اٹھائے ہوئے ہے

زندگی کے کڑے حقائق، روایتی اور کھوکھلی مذہب پرستی اور اُس کی آڑ میں

انسانوں کا استحصال۔ یونس نے اپنی ذات کو کڑی تنقید کا نشانہ بنایا۔ خود اپنے آپ کو

رگیدا۔ اپنے آپ پر ملامتوں کے کوڑے برسائے۔

یونس امیرے عشق حقیقی کے پرستار اور اسیر تھے۔ شاعری میں صوفیانہ علم، عجز و

انکسار اور انسانیت کا بے پناہ جذبہ نظر آتا ہے۔

میں یہاں رہنے کیلئے نہیں آیا میں تو رخصت ہونے کیلئے آیا ہوں

میں مسائل پیدا کرنے کیلئے نہیں میں صرف محبت کیلئے آیا ہوں

ان کی شاعری میں جا بجا وحدت الوجود کا ظہار ملتا ہے۔

یہ خاک کا پیکر نہیں تھا

میرا نام تو یونس بھی نہیں تھا

میں وہ تھا اور وہ میں تھا

متاع عشق جب اُس نے عطا کی

تو اس لمبے میں اس کے پاس ہی تھا

یونس ایمرے ترکوں میں بہت ہر دل عزیز ہیں۔ دراصل اُن کی شاعری ترکوں کے قومی مزاج کی خوبصورت عکاس ہے۔ ترک قوم کی دلیری اور خودداری کا ظہار ہے۔ یہی وجہ ہے کہ ان کے اشعار خاص و عام کی زبانوں پر ہیں۔ بیرونی دنیا میں اب ان پہچان ہو رہی ہے۔ اس کی وجہ دراصل اُن کا کلام اپنی مادری ترکی زبان میں ہے۔ ان کے ہم عصر مولانا رومی کا کلام فارسی میں ہونے کی وجہ سے وہ برصغیر اور وسط ایشیا کی ریاستوں میں بہت زیادہ ہر دل عزیز ہیں۔ تاہم اب انگریزی ترجمے کی وجہ سے یونس ایمرے کے قارئین ان کی خداداد صلاحیتوں سے آگاہ ہو رہے ہیں۔ اُن کے فن اور کلام کی سادگی، برجستگی اور فلسفے سے واقف ہو رہے ہیں۔

ہم بھی شکر گزار ہوئے کہ انہوں نے ہمیں وقت دیا اور ہمیں ایک عظیم ہستی سے

ملوایا۔

باب نمبر: ۱۴ استقلال سٹریٹ اور تقسیم میدان

- ۱- استقلال سٹریٹ استنبول کا دل ہے۔
- ۲- اتاترک کا پڑھایا ہوا سبق کام، خود پر اعتماد اور اپنی قوم پر فخر ترکوں نے اچھی طرح سے پڑھا ہے۔
- ۳- اسلام کو وقت اور دنیا کے بدلتے ہوئے رجحانات کے حوالے سے ترکی کے اسلامی مفکروں نے اسے عمدگی سے پیش کیا ہے۔
- ۴- سعید نوری ہوں یا فتح اللہ گلین یہ لوگ ریتا رست تحریکوں کے بانی ہیں۔

تھکاوٹ دُور کرنے کا بہترین گھر ہمارے ہاتھ آ گیا تھا۔ دن بھر کی آوارہ گردی کرنے کے بعد شام کو ہمارے لیے کسی بھی بس، میٹرو یا ٹرام میں بیٹھنا اور اردگرد کے نظارے لوٹنا ہوتا۔ نہ ہماری کوئی منزل ہوتی، نہ ہمیں اُترنے کی کہیں جلدی ہوتی۔ بس دو کاموں کا ضرور دھیان رکھتے۔ جہاں اُترے ہیں اس کے قریب قریب رہنا ہے۔ اگر ذرا دُور تک جانا ہے تو گردو پیش کے نظاروں میں کھونے کے باوجود ہر صورت اپنی اپنی آنکھیں اور دماغ کو کھول کر رکھنا ہے۔ اردگرد کی نمایاں علامتی جگہوں کو دو تین بار دہرانا ہے۔ تاکہ واپسی میں شناخت کا حوالہ رہیں۔ اس دلچسپ کام نے کافی حد تک مدد کی تھی۔ کون کبھی بوٹگیاں بھی ماریں۔

بسوں کی کھڑکیوں سے ہم نے بیگلر Beyoglu کا علاقہ دیکھا۔ یورپی حصے کو دو ٹوٹوں میں تقسیم کرنے اور اس کے اندر دُور تک گھس جانے والی شاخ زریں کے چاروں پلوں جو دونوں یورپی حصوں کو ملاتے ہیں۔ گلاتا، اتاترک، پرانا گلاتا اور میکک Halic پر

سے ہم نے ان علاقوں کا حسن شام کی خوبصورتیوں میں جیسے تختے کے طور پر وصول کیا۔
 کھڑکیوں سے رنگ رنگ منظر یوں آنکھوں کے راستے اندر گھستے کہ سارا وجود
 حسن کی اس بارش میں بھیگ سا جاتا۔ پلوں پر سے گزرتے ہوئے ایک جانب اگر پانیوں پر
 سورج کی طلائی کرنیں ڈنفریب نقش بنا رہی ہوتیں تو وہیں پانیوں پر تیرتی پھرتی
 کشتیاں، بیٹھراور لائیں ان نقوش میں رنگ بھرتیں۔ سامنے اور دائیں بائیں کی پہاڑیوں پر
 غرخ کچھریل کی چھتوں والے بادامی اور اف وائٹ اوپر نیچے ایک منظم ترتیب میں کھڑے
 ہوئے گھر، درخت، ہبزہ، میدانوں اور پارکوں میں کھینٹنے بچے اور بڑے اس شعر کا غماز بن
 جاتے۔

دامن دل فی کشد کفر دوس این جا است

ہنگلو میں زیادہ عیسائی اور یہودیوں کے گھر ہیں۔

کیرا کوئے karakoyo اور ہنگلو Beyoglu کے درمیان اُس مثل کو دیکھنا
 بھی دلچسپ تجربہ تھا کہ یونہی ایک شام ایسی نونو بیٹھے بیٹھے فیری کے چوٹھے لینے کو جی مچنے
 لگا۔ استنبول کی شاموں میں ہمارے دل اکثر بالک ہنوں پر اتر آیا کرتے تھے۔ ایسی نونو سے
 کشتی میں بیٹھے اور گلانا پل کے پار کیرا کوئے Karakoyo کی جیٹی پر جا اترے۔ تھوڑا
 آگے ایک عمارت میں ساز بجاتے تھے۔ لگتا تھا جیسے موسیقی کا کوئی پروگرام ہو رہا ہو۔ گیٹ کیپر
 نے ہماری درخواست پر دروازہ کھول دیا۔ ایک بڑے سے ہال میں نوجوان بچے
 بچیاں ڈانس کرتے اور موج مستی کی سی کیفیت میں تھے۔ ہماری آمد کا فوراً نوٹس لیا گیا۔
 کاؤنٹرائے ٹائپ ایک اڈھتر عمر کا مرد بھاگتا ہوا آیا۔

”کون ہیں؟ کہاں سے ہیں؟ اور کس لیے آئی ہیں؟ جیسے سوال ایک ہی سانس

میں پوچھے گئے۔ تیوروں میں ذرا سختی سی تھی۔ میں نے بھی جوابی چوٹ کی۔

”پہلے سانس درست کرو۔ پاکستان سے ہیں اور ہر امن عورتیں ہیں۔“

پاکستان کا سُن کر تو اس کے منہ کے زاویے بگڑ گئے۔ کچھ دیر بیٹھنے اور پروگرام دیکھنے کی درخواست رُو ہوئی اور ہمیں فوراً ہر نکل جانے کا کہا گیا۔

بڑبڑاتے ہم باہر تو آگئے پر جاننے کی ٹوہ اُس نے لگی کہ معلوم تو ہو۔ کون لوگ ہیں؟ اگر ترک ہیں تو کتنے بدل لیا؟ ہر اور ملک کی بے ضرر قسم کی عورتوں سے کیا خطرہ؟

ذرا فاصلے پر چند دکانیں تھیں۔ انہی میں سے ایک کے پاس جا کر بیٹھ گئے۔ تعارف کروایا۔ مسکراہٹوں کا تبادلہ اور محبت بھرے کلمات ملے۔ چلو شکر کچھ دلجوئی ہوئی۔ اب ذرا تجس کی پٹاری کھولی۔ دکاندار کا لہجہ کومارل ہی تھا مگر بلکی سی بیزارگی کا عنصر بھی تھا۔

”یونانی یہودیوں کا میوزک سکول ہے۔ سارا دن بس غل غپاڑہ مچا رہتا ہے۔“

چلو تھوڑی سی ٹھنڈ پڑی اور کچھ معلومات میں بھی اضافہ ہوا۔

بے گلو Beyoglu کا پرانا نام پیرا تھا۔ استنبول کے اس حصے میں رہنے والے زیادہ لوگ یونانی عیسائی اور یہودی تھے اور اب بھی ہیں کو یہودیوں کی ایک اکثریت نے اسرائیل بننے کے بعد ہجرت کر لی تھی۔ مگر بہت سے لوگوں نے نقل مکانی پسند نہ کی کہ اپنے جھے جمائے کاروباروں کو چھوڑ کر نئی جگہوں پر جا کر سیٹ ہونا انہوں نے مشکل سمجھا۔

زخصت ہو کر چلنے لگے کہ چلو گانا نا در کو دیکھیں۔ مگر ٹرل پر پہنچ گئے۔ معلوم ہوا تھا یہاں دنیا کا شاید دوسرا مگر قدیم ترین اور مختصر ترین زیر زمین ریلوے ٹریک ہے۔ کولڈن ہارن کے شمالی ساحل پر واقع 573 میٹر لمبا جو گانا اور پیرا یا ان کے ماڈرن ناموں کیرا کوئے اور بے گلو Beyoglu دو اہم حصوں یا ضلعوں کو ملاتا ہے۔

یہ ایک فرانسیسی انجینیر ہنری گیوند Gavand کا کارنامہ ہے جو کہیں 1875

میں استنبول کی سیر کیلئے آیا تھا اور جس نے اپنی سیاحت کے دوران ان دونوں حصوں کے درمیان سفر کرتے لوگوں کو چمکولے کھاتے اور ایک دوسرے پر گرتے دیکھا۔ دراصل کیرا کوئے یعنی گلاتا سطح سمندر سے جڑا ہوا ایک طرح ہر قسم کی تجارتی سرگرمیوں کا مرکز تھا۔ بگلیو Beyoglu یعنی پیرا او نچائی پر ہونے کی وجہ سے رہائش کیلئے زیادہ موزوں سمجھا جاتا تھا۔

اُس نے لوگوں کو اس تکلیف سے نجات دینے کا سوچا۔ اپنی تجویز کو وہ عثمانی خلیفہ سلطان عبدالعزیز کے پاس لے گیا۔ جس نے تفصیلات سن کر پروجیکٹ کی منظوری دی۔ درمیان میں بہت سے مسائل حائل ہوئے۔ تاہم ایک نیک نیت منصوبہ تکمیل پر پہنچ کر لوگوں کی سہولت کا باعث بنا۔

دومنٹ کا سفر۔ بندے کے سفری شوق کا حلقہ تا لو بھی نہ گیا ہو اور منزل آجائے۔ زیر زمین انٹیشن بہت خوبصورت تھے۔ آرٹ کے شاہکاروں سے سجے۔ ہم نے بھی بے اختیار سوچا۔ بلاشبہ اُس نے پیسہ ضرور کمایا ہوگا۔ مگر سوچ اور نیت کیسی خالص تھی۔

استقلال سٹریٹ کو پہلی بار دیکھ کر تو جیسے بھونچکا رہ جانے والی بات تھی۔ بٹریز تکتے تھے۔ دو دھیاروشنی دروازوں سے، کھڑکیوں کے شیشوں سے یوں پھوٹ پھوٹ کر باہر لپکتی تھیں کہ جیسے اندر آتش فشاں پھٹ پڑے ہوں۔ فضاؤں میں نظریں ڈالنے سے لگتا تھا جیسے ستاروں سے سجا آسمان اپنی قوس قزح کے ساتھ استقلال سٹریٹ پر اتر آیا ہے۔ نیلے، پیلے، ہنرنگ جیسے مہتابیاں چھوٹ رہی ہوں۔ پھلجوریاں رقصاں ہوں۔

خوبصورت انسانی چہرے پل بھر کیلئے لشکارے مارتے، عریاں حسن کے نظارے آنکھوں کو پھیلاتے، گرماتے اور پل جھپکنے میں کہیں او جھل ہو جاتے۔ دو حسین چہرے اور

قیامت جیسے جسم کہیں سگریٹ کے مرغولوں میں چکریاں کھاتے کھاتے سامنے آئے اور پھر غائب ہو گئے۔

اب پینڈو آنکھیں ہجوم میں ان کی تلاش میں سرگرداں۔ پھر یہ کوشش کہ کوئی اور ایسا ہی حسین منظر گرفت میں آئے۔ نیون سائن جل بچھ جل بچھ میں ہی اُلجھے ہوئے تھے۔ ہجوم روشنیوں میں نہانا شاہراہ کے سینے پر کسی پھڑکتے دل میں ہلچل مچاتے گیت کی طرح رواں دواں تھا۔

اس سٹریٹ میں ٹرام کا چلنا تو صرف ایک نوٹجیائی کیفیت کا ہی آئینہ دار تھا۔ ہر طرح کی سواری تو یہاں ممنوع تھی۔ اس کی اس خوبی کو تو چلیے جانے دیں کہ یہ مثل کی داخلی گزرگاہ کو تقسیم سکوار سے ملاتی ہے۔ یہ تو استنبول کے شاہکاروں میں سے ایک ہے۔ عثمانی دور سے لے کر آج تک جب انہوں نے اسے مغربی ملکوں کے سفارت خانوں کیلئے مخصوص کر رکھا تھا۔ اس کی بلند و بالا خوبصورت عمارت اور اُنکا بائکن، طرز تعمیر جو انیسویں صدی کے کلاسیکل طرز تعمیر میں آتا ہے۔ اس میں بنے ریٹورنٹ، ہوٹل، کافی شاپس، دوکانیں، کوٹھک سٹائل کا چہچ اور گلانا سرائے کو دیکھنا کتنا پر لطف کام تھا۔ سیاحوں اور بالخصوص نوجوانوں نے اسے ترکی کا دل اور روح یونہی تو نہیں کہا۔ ہماری بیچاری آنکھیں نظارے سمیٹتے سمیٹتے ہی ہلکان ہو گئی تھیں۔

اس کی پیرتہ کریم جیسے کیوں میں دوکاندار کا لمبے چوٹی ڈنڈے سے ڈالنے کا عمل دلچسپ اور اسے کھانا دلچسپ ترین کام۔ گانے گانے اور ساز بجانے والوں کی ترکی کے علاقائی روایتی ملبوسات میں سڑکوں پر مظاہرے کرتی منڈلیاں۔ ترکی قبوہ بیچنے والے بھی ایک خاص کردار۔ لکڑی اور شیشوں سے بنی چار پہیوں والی ریڑھیاں جن میں رنگا رنگ کھانے پینے کی چیزیں، پھولوں، کپڑوں کی جیولری کی دکانیں۔ ہائے کیا کیا نہیں تھا وہاں۔

گلاتا سرائے سکواڑ میں مسلسل دو شامیں گزاریں کہ اس کے حسن سے جی نہیں بھرتا تھا۔ ایک بہت خوبصورت ریسٹورنٹ میں جانا چاہا جب سیمانے ڈپٹ کر بٹھا دیا۔
 ”کبخت باہر سے دیکھ کر دل ٹھنڈا کر لے۔ اندر جا کر بھڑ بھونجوں کی طرح سستی ڈشوں کو کھونج کر وگی تو ننگی ہو جاؤ گی۔ یوں بھی قیمتی مسکینی تو تیرے چہرے پر لکھی ہوئی ہے۔ ہم نے ایک سیمٹ Simit اور صبح کا چوری کیا ہوا تھا وہ کھا کر دوپہر گزار لی ہے۔ رات کو کبخت مارے نیگن اور ابلے ہوئے چاول وہ میرا عاشق لے کر بیٹھا ہوگا۔ کھائیں گے جا کر۔“

بہتری نکریں ماریں کہ Cicek Pasaji میں کسی طرح اندر جا کر نظارے لوٹوں پر اُس نے ایک نہ چلنے دی۔

”ارے آگے ہی ملک بیچارہ بڑا بدنام ہو گیا ہے۔ اب اندر جا کر نمدیدوں اور جابلوں کی طرح آنکھیں پھاڑ پھاڑ کر تیرا دیکھنا پول تو کھول دے گا۔ تیسری دنیا کے غریب اور دہشت گردی کے مارے ملک کی سیاح۔“

”سیمہ مجھے شدید غصہ آیا۔ بتا تجھے کوئی کمپلیکس ہے۔ پیسہ جیب میں نہ ہو تو باہر نکلا جاتا ہے کہیں۔“

پردہ سیمہ کیا جو میری سنتی۔

تقسیم سکواڑ میں 1928 کی یادگار کے پہلو میں بیٹھ کر گرد و پیش کے نظارے لوٹنا بھی خاص دلچسپ کام تھا۔ یادگار کی محرابوں میں پھنسے اتارک اور اُن کے ساتھیوں کو ہاتھوں میں پکڑے جھنڈے لہراتے دیکھنا اور ارد گرد کھڑے نظاروں کی بارش میں بھیکنا بہت مزے دار تھا۔

ہم نے مسلسل وقفوں سے پانچ دنوں کے ہر روز ڈھائی تین گھنٹے یہاں گزارنے

کا معمول بنا لیا تھا۔ اس کے ارد گرد پھیلے لانون کے کہنی جنگلوں میں مقید پھولوں اور سبزے کے ڈیزائن دار قطعوں کو دیکھ کر خوش ہوتے پھر ذرا گھومتے پھرتے۔ پھولوں سے بھری دوکانوں پر پھول دیکھ کر مسرت بھرا اظہار ہوتا۔ ڈونر کباب کا سینڈوچ کھاتے۔ گجڑوں میں بد معاشیاں کرتے جوڑوں کو دیکھ کر انہیں ستانے کو دل مچلتا مگر ڈر جاتے کہ ہائے لوگ کیا کہیں گے۔

بوڑھے منہ مہاشے

کرنے چلے تماشے

جام و سیو کے نظارے بھی ہوش اڑانے والے ہوتے۔ نونیز بچے بچیاں یوں گٹ گٹ بوتلیں چڑھاتے جیسے کبخت پانی پی رہے ہوں۔

ایسے ہی دنوں میں شلوا قریش میں ملبوس خاتون سے ہماری ملاقات ہوئی۔ ہماری عمر کی یا ہم سے کچھ چھوٹی۔ شوہر کہیں ساٹھ کی دہائی میں یہاں آئے اور بس یہیں کے ہو گئے۔ تین بچے تینوں بیٹے جو موسمی پرندوں کی طرح اڑا نہیں بھرتے رہتے ہیں۔ کاروباری سلسلہ چین اور جاپان سے جڑا ہوا ہے۔ سنان پاشا کے علاقے میں رہائش تھی۔

لوگوں کے بارے میں میرے ایک سوال کے جواب میں بولیں۔ دراصل معاشروں میں اچھے بُرے لوگ تو ہر جگہ ہوتے ہیں۔ مثالی معاشرے تو کہیں بھی نہیں ہیں۔ تاہم ترک بہت ساری خوبیوں کے مالک ہیں۔ اتا ترک نے جو سبق اس قوم کو پڑھایا کام کرنے، خود پر اعتماد کا اور اپنی قوم پر فخر کا۔ وہ ان لوگوں نے اچھی طرح پڑھا اور عمل بھی کیا۔ نتیجہ ظاہر ہے۔ آج ترکی بہت سارے بحرانوں سے نکل آیا ہے۔ قبرص کا مسئلہ بھی انہوں نے حل کر لیا ہے۔“

”ہائے سبق تو ہمیں بھی بڑے اچھے ملے تھے۔ یقین، اتحاد اور تنظیم۔ ہم جاہل

روز پڑھتے ہیں مگر حرز جان نہیں بناتے۔ نہ لیڈر ایسے ملے جو چاک اور تختہ سیاہ ہاتھوں میں پکڑ کر اس کا مفہوم سمجھانے گاؤں گاؤں جاتے۔ ہمارے اندر تو ڈکھ ہی ڈکھ تھے۔ خوابوں، خواہشوں کے انبار تھے۔ وطن کیلئے کیا کریں جیسے جذبوں کے طوفان تھے۔

دلیر اور جی دار ہیں۔ اپنی رائے رکھتے ہیں۔ اور خم ٹھونک کر اس کا اظہار کرتے ہیں۔ کردار کا یہ پہلو دیکھیں کہ آتا ترک سے گہری محبت اور عقیدت رکھنے کے باوجود اس کے مرنے کے صرف بارہ سال بعد مخالف پارٹی کو میدان میں لاکھڑا کیا۔

اسلام کے حوالے سے میرے ایک سوال کے جواب میں نفیہ بیگ نے کہا۔ اسلام کو وقت اور دنیا کے بدلنے والے رجحانات میں ترکی کے اسلامی مفکروں نے اسے جس عمدگی اور خوبصورتی سے اپنے کرداروں کے ذریعے پیش کیا ہے وہ قابل تقلید ہے۔ سعید نورسی ہوں یا فتح اللہ گلین ہوں ان کی تحریکیں ریفارمسٹ تحریکیں ہیں جنہوں نے سوچ کو تبدیل کیا۔ اُسے وسعت دی۔ اسلام کے آفاقی پیغام کو اسی روشنی میں آگے بڑھایا کہ معاشرے برداشت اور رواداری سے نمودار تے اور پھلتے پھوٹتے ہیں۔ تنگ نظری اور تشدد گھسن کھائی لکڑی کی طرح ریاست کی جڑیں کھوکھلی کر دیتا ہے۔

میں سماجی حوالوں سے بھی کچھ باتیں جانتا چاہ رہی تھی۔ ہم زبان ملی اور وہ بھی ایک عرصے سے اس ماحول میں رچی بسی ہوئی تو بہت کچھ جاننے کی تمنا ہونوں پر آنے لگی۔ اتنا تو ہم جان ہی چکے تھے کہ ترکی میں والدین کا بہت احترام اور خاندانی نظام بھی خاصا مضبوط ہے۔ تعطیلات پر اکٹھے ہونا اور تہوار منانا بہت پسندیدہ ہے۔ ہاں البتہ عورت ر کس حد تک اپنے معاملات میں آزاد ہے۔ اس کا کچھ اندازہ تو ہوتا تھا کہ وہ ہر شعبے میں سرگرمی سے کام کرتی نظر آتی ہے اور پر اعتماد بھی بہت ہے۔

تاہم نفیہ بیگ سے جو کچھ سُننے کو ملا وہ خاصا حیرت انگیز تھا۔

استنبول اور انقرہ میں جو کچھ نظر آتا ہے یہ ترکی کا بڑا روشن چہرہ پیش کرتا ہے۔
 رواداری سے بھرا ہوا سیکولر معاشرے کا چہرہ۔ جہاں معاشرتی رویوں اور قانون کے لحاظ سے
 عورت کو زندگی کے ہر شعبے میں برابری کا درجہ حاصل ہے۔ مگر جو نبی آپ دیہاتی علاقوں
 خصوصاً جنوب مشرق کی طرف نکلتے ہیں۔ آپ کو بہت واضح فرق نظر آئیں گے۔ یہاں
 سماجی اور معاشرتی حوالوں سے عورت کو وہ حقوق حاصل نہیں۔ عزت کی خاطر قتل بھی ہوتے
 ہیں۔ پسند کے اظہار پر لڑکی کو زور و دوکوب بھی کیا جاتا ہے۔ جلانے، کولی سے مارنے اور چھرا
 گھونپنے کے واقعات بھی ہوتے ہیں۔ مزے کی بات کہ ایسا کرنے والوں کو قانون اگر
 گرفت میں لے کر جیل بھیج دیتا ہے تو وہاں انہیں بہت عزت و احترام ملتا ہے۔

ہم تو بڑے حیران ہوئے۔ بے اختیار ہی منہ سے نکلا تھا۔

”یہ مسلمان کچھ زیادہ ہی عزت کے معاملے میں حساس نہیں ہیں۔ جس مسلمان
 ملک کو اٹھا کر دیکھ لیں وہی اسی میں کوڑے کوڑے دھنسا نظر آئے گا۔
 نفیہ بیگ کھلکھلا کر ہنس پڑیں۔

یوں قتل تو عورت یورپ میں بھی ہوتی ہے۔ کہیں شوہر اور کہیں دوست کے
 ہاتھوں۔ بس یہ عزت اور غیرت کے مفروضے ہم مسلمانوں کے ساتھ کچھ زیادہ چمٹ گئے
 ہیں۔ دراصل ہم لوگ اسلام کی روح سے نا آشنا ہیں۔ عزت کی خاطر قتل کا اسلام سے کب
 کوئی تعلق ہے؟ یہ تو ہمارے معاشرے کی جہالتوں کے نمونے ہیں۔ مسلمانوں کے ہائی
 پیئر کو اسلام کی خاتون اول پسند کرتی ہے اور بذات خود شادی کا پیغام دیتی ہے۔ اس سے
 بڑی روشن خیالی اور لبرل ازم کی مثال بھی کوئی ہو سکتی ہے۔

نفیہ بیگ اب رخصت ہونا چاہتی تھی۔ بڑی محبت سے انہوں نے ہمیں اپنے گھر
 آنے کی دعوت دی۔ پاکستانی کھانے کھلانے کی پیشکش کی۔

”چلیے کوشش کریں گے۔“ ہم نے اُنکا شکر یہ ادا کیا۔

بھوک لگ رہی تھی۔ ڈوز کباب کھانے کا ہی فیصلہ ہوا۔ پھر سیما کرا کر کی ایک شاندار سی ڈکان میں گھس گئی۔ کرسٹل اور رقی روشنیوں کی چمک آنکھوں کو نیرہ کر رہی تھی۔ وہ ایک کافی سیٹ کو دیکھنے لگی جب ایک دلکش سا مرد اُس کے پاس آ کر کھڑا ہو گیا۔ کہاں سے ہیں؟ سوال ہوا۔ سیما نے پاکستان کا کہتے ہوئے متلاشی نگاہیں ادھر ادھر کسی اور خوبصورت چیز کی تلاش میں دوڑائیں۔

”آپ کا پرفیوم بہت اچھا ہے۔ کونسا ہے؟“

سیما کے ساتھ ساتھ اب میرے بھی چونکنے کی باری تھی۔ اُس نے فوراً ڈپٹ کر کہا۔ ”آپ کو میرے پرفیوم سے کیا لہما۔ فضول باتیں مت کریں۔“

”کمال ہے۔ آپ کی آنکھیں کتنی خوبصورت ہیں؟ ناک کا تو جواب نہیں۔ چہرہ کیسا دلکش ہے؟ شادی کر لیں مجھ سے۔ میں اس دکان کا اکیلا وارث ہوں۔ گھر بھی بہت بڑا ہے میرا۔“

میری ہنسی چھوٹ گئی تھی۔

”لو بھئی ترکی میں تیرے عاشقوں کی قطاریں لگ گئی ہیں۔“

مزے کی بات اس بار سیما نے جھنجھلانے یا جربز ہونے کی بجائے اس صورت کو دلچسپی سے دیکھا اور لطف اٹھایا۔ پر بات تو یہ ہے۔ اُس نے گفتگو میں بڑا ڈرامائی سا تاثر پیدا کیا۔

”میں تو چھپچھپوں کی ماں ہوں۔ پانچ لڑکیاں اور ایک لڑکا۔“

”تمہاری جس لڑکی کی شکل و صورت تم جیسی ہو۔ اُس کی میرے ساتھ شادی

کر دو۔ دکان اور گھر اُسکے نام لکھ دوں گا۔“

سہ ماہ کھلکھلا کر ہنسی۔ دونوں ہاتھ لہراتے ہوئے نفی کا تاثر دیا اور بولی۔
 ”مجھے کیا پتہ تھا کہ دو درہیس کا کوئی دل پھینک شہزادہ اُنکا منتظر ہے۔ نہیں تو کوئی
 ایک آدھ نگ خالی رکھ ہی لیتی۔ اب تو ہاؤس فل ہے۔“
 اُسے ہنستے اور مسخرے پن سے ہاتھ ملتے دیکھ کر ہم نے دکان سے باہر نکل کر اس
 ڈرامے کو وہیں وائٹڈ اپ کر دیا۔

دولمباشی جیلس

باب نمبر: ۱۵

- ۱۔ دولمباشی Dolmabahce محل بے جا سراف اور فضول نمود و نمائش کا اظہار ہے۔
- ۲۔ کاش کہیں یونیورسٹیاں بنائی جاتیں۔
- ۳۔ بیگم آف بیوپال نے اپنے سفر نامے میں اس محل اور مکینوں کا ذکر بڑے معصومانہ اور خوبصورت انداز میں کیا ہے۔

”اف دولمباشی Dolmabahce محل کیا خوبصورت اور کس قدر شاندار

ہے۔“

سیما بستر پر لیٹی اپنی جانب کا ٹیبل لیپ جلائے بردشرز اور کتابوں میں سے تصویریں دیکھتی اور نہال ہو ہو جاتی تھی۔

کب چلنا ہے؟ اگلے دن کوئی پانچ سات بار تو ضرور ہی پوچھا گیا۔ میرا تو کچھ اتنا دل نہ تھا تو پکی دیکھ لیا تھا۔ شاہوں کی شان و شوکت کے پٹارے۔ مگر دیکھنا ضروری تھا کہ استنبول کی خاص چیز تھی۔ سورات کو اگلے دن کے پروگرام میں دولمباشی کی سیر شامل کی۔ ناشتے میں ٹھونس ٹھونس کر کھانا اور دو نکلیاں حلوے اور کبھی گلاوے کی ٹشو پیپر میں پیٹ کر پرس میں رکھنا ہمارا معمول تھا۔

ابھی ہم صبح سویرے ہی نکل پڑے تھے۔ محل سے پہلے دولمباشی مسجد آئی۔ اُسے تو باہر سے ہی سراہا۔ راستہ دو رو یہ چناروں کے درختوں سے سجا ہوا تھا۔ محل کی حد و دیوار داخل ہوئے۔ خدا جھوٹ نہ بلوائے اتنی لمبی لائن نکٹ کیلئے نظر آئی تھی کہ میں نے اضطراری کیفیت میں سر پر ہاتھ رکھ لیے۔

”گلستا تو یوں ہے جیسے ساری دنیا اسے ہی دیکھنے آگئی ہے۔ سیمابروز میں تو چلی۔ کہیں بیٹھ کر سمندر کا نظارہ کروں گی۔ ٹکٹ کیلئے تمہیں ہی لائن میں لگانا ہے۔ مل گیا تو آواز دے لیما۔“

بحری نیچھے زمینی ٹکڑوں پر چلتی میں ایک چھوٹے سے درخت تلے بیٹھ گئی۔ سنہری دھوپ میں سکون سے بیٹے باسنورس کو دیکھنا کتنا خوبصورت کام تھا۔ مجھے آج صبح کا پڑھا ہوا یاد آیا تھا کہ یہ علاقہ بنیادی طور پر ابتدائی عثمانیہ دور میں نبوی کی بندرگاہ کے طور پر استعمال ہوا۔ سترھویں صدی کے آغاز میں سلطان احمد اول کے محل باڑیوں کے شوق نے اس کی لکڑیوں سے بھرائی کروا کے یہاں پیشکش Besiktas محل بنا دیا۔ مگر کثیر سرمائے سے بنا محل ایک خوفناک قسم کی آگ نے جلا کر خاکستر کر دیا۔ پھر اکتیسویں سلطان عبدالحمید اول جن کا دور حکومت 1839 سے 1861 تک تھا نے یہیں ایک شاندار محل بنانے کا ارادہ کیا کہ یہ سمندر کے کنارے ہونے کے ساتھ شہر کی مرکزی جگہوں سے بھی قریب ترین تھا۔

سچ تو یہ ہے سلطان کے دل میں کہیں پیرس کے "لوور Louvre" محل جیسی چیز بھی استنبول میں ہونی چاہیے کی امنگ تھی۔ لندن کا بنگلہم پیلس بھی ذہن میں تھا۔ یقیناً یہی وجہ تھی کہ اسے زیادہ سے زیادہ یورپی انداز میں بنانے کی کوشش ہوئی۔ آرمینیائی ماہر تعمیرات کاراہت بلیان Karabet Balyan کو مقرر کیا گیا۔ محل کی وجہ سے یہ آہستہ آہستہ رہائشی کالونی بن گئی۔

دفعتا مجھے پانی میں تیرتے سبک مرمر کے زینے نظر آئے۔ سامنے پورا گھاٹ تھا۔ بیڑھیاں لمبی قطار میں نیچے اتر رہی تھیں۔

”اچھا تو اسی گھاٹ سے شاہی بجزوں میں شہر ادیاں بیٹھ کر کبھی سمندر خوری اور کبھی پارایشیا کے محلوں میں رہنے والے اپنے رشتے داروں کے ہاں جاتی ہوگی۔ کیا زندگی تھی ان

کی بھی۔ مجھے شہزادی در شہوار یاد آئی تھی۔ آخری سلطان عبدالجید آندری کی بیٹی جس کے
نحسن کے قصیدوں سے کتابوں کے صفحات کالے ہوئے پڑے ہیں۔ جو حیدرآباد دکن کے
نواب خاندان کی بہو بنی تھی۔

میں نے اپنے عقب میں دیکھا تھا مجھے اپنے نام کی پکار سنائی دی تھی۔ سیما بھاگی
چلی آتی تھی۔ لتاڑتی، کوتی اور یہ بتاتی کہ میں ہاتھوں میں ٹکٹ لے کر تمہیں ڈھونڈنے نکلی
ہوں۔ اندر داخلہ گروپوں کی صورت میں ہوگا۔“

تیز دوڑ لگانی پڑی۔ پیر بہوٹی جیسے سرخ، کاسنی اور پیلے پھولوں کے تختوں سے
بچے لانوں اور ان میں دھرنے جھسموں پر طائرانہی نگاہ ڈالتے ہوئے۔ پتہ چلا کہ لسانی تقسیم
پر گروپ بنائے جا رہے ہیں۔ پردان زبانیں تو وہی انگریزی، فرانسیسی، جرمن، ترکی اور عربی
تھیں۔ ہم بیچارے اردو فارسی والے کس کتنی شمار میں؟

سچی بات ہے ابھی تو محل کا بیرونی منظر ہی سامنے تھا جو اپنی خوبصورتی، اپنی
دلآویزی، اپنی تعمیراتی ساخت اور آرائش کے اعتبار سے بے مثل تھا۔ اس کا کلاک ڈاور
مرکزی دروازے کی تعمیر زیبائش اور سب سے بڑھ کر پتھر کی طرح بے حس و حرکت کھڑا
دربان۔ ہمیں تو لگا جیسے کوئی مومی مجسمہ نصب ہو۔ مگر معلوم ہوا تھا کہ جیتا جاگتا گوشت
پوست کا انسان ہے۔ یہ شو آف، یہ اظہار یہ عین ممکن ہے ماضی کی کسی تہذیبی روایت کا عادی
ہو جسے سیاہوں کو دکھانا اور انہیں مرغوب کرنا مقصود ہو۔ مگر مجھے تو انتہائی خالماندگیاں۔ ماسکو میں
بھی ریڈسکوائر میں میں نے ایسا دیکھا اور افسوس کیا تھا۔

تاہم میں نے افسوس اور ملال پر لعنت بھیجی اور دلربائی سے بوجھل ماحول پر نگاہیں
جمائیں۔ ہرے بھرے سرسبز لان، پھولوں سے بھرے قیطے، چمکتی دھوپ، نیلا کچور آسمان
اور سیاہوں کی قوس و قزح۔ ہائے کیسا بھریا میلہ ہے۔ ہائے ایسے میلے میرے ملک میں کب

سجیں گے؟

اندر داخل ہو کر جلد ہی ہم انگریزی دان ٹولے سے الگ ہو گئے۔ ایک خوبصورت عمارت کی سیڑھیوں پر بیٹھ کر ہم نے وہ نقشے کھولے جو دیئے گئے تھے جن کے مطابق محل تین حصوں پر مشتمل تھا۔ سلامیک selamlik یعنی مردانہ انتظامی حصہ۔ درمیان میں گریڈ یا تقریباً بال اور داہیں ہاتھ حرم تھا۔

معلوم ہوا تھا کہ جس عظیم الشان عمارت کے پوڈوں پر بیٹھے ہیں اور سامنے سرسبز لانوں کو دیکھتے اور اُن میں اُگے بوٹوں پر کھلے سرخ اور بنستی پھولوں کو سکتے ہیں دراصل سلامیک ہی ہے۔ ہم نے حرم دیکھنے کو ترجیح دی کہ توپ کی کا بھی نہیں دیکھ سکے تھے۔

حرم کی عورتوں کے سیرسپاٹوں کیلئے بگھیوں اور گاڑیوں پر ایک نگاہ بے اعتنائی ڈالتے ہم آگے بڑھنے لگے۔ مادرملکہ اور شاہی خواتین کے کمروں کی بہتات پاگل کرنے والی تھی۔ نیلے، ہبز، سرخ کمرے قیمتی فانوسوں سے جگمگاتے، نقش و نگاری سے مزین چھتیں، منفرد ساخت کے آتش دان، سنگ مرمر کے فرش، بلوریں آباریں، چمکیلے کپڑوں کے پردے، صوفوں اور کرسیوں کے طلائی بازو۔ قیمتی اور شاندار دستی قالین جن کے رنگوں کے دلکش امتزاج اور ماہرانہ ہنر توجہ کو فوراً کھینچتی تھی۔ میرے پروردگار نمودنمائش کا ایک جہان تھا یہاں۔

تو ہا بھی چند کمرے ہی دیکھے تھے کہ تھکنے لگے۔ اُف یہاں تو سینکڑوں کی بات تھی ایک دوسرے میں گھسے ہوئے اندر ہی اندر پھیلنے چلے جاتے تھے۔

مارڈ کوئی۔ ایک کپاونڈ میں اترتی سیڑھیوں پر بیٹھ کر پرس سے حلوے کی نکلیاں نکالیں۔ Nuts نکالے۔ کھائے۔ تھوڑا آرام کیا اور کینڈفلور کو فوج کرنے چلے۔ دولت کی اتنی بے جا اور فضول نمائش سے کوفت کا احساس رگ و پے میں اترتا تھا۔ ہم نے چند

مزید کمرے دیکھے۔ ان کی دیواروں کی پینٹنگز نے کہیں رکنے پر مجبور کیا۔ کہیں آگے بڑھ جانے کا کہا۔

تاہم وہاں تو دیر تک رکنہ پڑا تھا جہاں سلطان محمد فاتح کے بحری بیڑے باسغورس میں داخل ہوتے تھے۔ تاریخی لمبے قید ہو گئے تھے۔ خوبصورت رنگوں اور نم مندوں کے کمال فن کو چھوتے شاہکار۔

ہمارے لیے سب سے دلچسپ حصہ وہ تھا اور اُسے ہم نے دیکھا بھی توجہ اور محبت سے۔ اتاترک کمال پاشا نے اپنے آخری ایام اس محل میں گزارے تھے۔ اُن کے ڈاکٹروں نے انہیں یہاں رہنے پر مجبور کیا تھا۔ اُن کا سٹڈی روم بلیو ہال سے ملحق تھا۔ یہ سلطانون کا بھی سٹڈی روم ہی تھا۔ خاصا کشادہ اور سجاوٹ میں بھی باذوق۔

جس کمرے میں وفات ہوئی وہ سٹڈی روم کے ساتھ تھا۔ اس بیڈ پر ابھی بھی وہ ریشمی کور تھا جس پر ترکی جھنڈے کی طلائی ونقری دھا کوں سے کشیدہ کاری کی گئی ہے۔ عثمانی دور میں یہ سلطان کی خواہگاہ تھی۔ کمرے کی کھڑکیوں سے باسغورس کی نیلاہٹیں اور افقی کناروں سے پرے ایشا کے ساحلوں پر بستے اسکدار کے مدہم مدہم نقش ماحول کو کتنا حسین بنا رہے تھے۔ اس سے بالکل جڑا ہوا پنک ہال تھا۔ یہی وہ ہال تھا جہاں سلطان کی والدہ اپنے خاص الخاص مہمانوں کو شرف ملاقات بخشتی تھیں۔ یہ کمرہ اتاترک کے زیر استعمال بھی رہا۔ آرائش و زیبائش تو چھوڑیے جو اس کمرے کی تھی کہ وہ تو ہر جگہ آنکھیں پھاڑتی تھی۔ یہاں بہت قیمتی چیز جو دیکھنے کو ملی وہ شہزادی دُر شہوار کا پوٹر بیٹ تھا۔ آخری عثمانی سلطان عبدالحمید آفندی کی حسین ترین بیٹی۔ کتنی دیر وہاں کھڑے اسے دیکھتے رہے۔ فرانسیسی آرٹسٹ کے شاہکار نے توجہ کھینچی اور اُسے بھی دیکھا جس پر چارلس چپلن کے دستخط تھے۔ پر دُر شہوار کا پوٹر بیٹ واپسی کیلئے بڑھتے قدموں کو روک کر اپنے پاس کھینچ لاتا تھا۔ ہائے کیا چیز

تھی یہ۔ سب کمرے ساتھ ساتھ جڑے ہوئے تھے۔

اور اب تھک گئے تھے۔

تقریباً تین ہال میں گھسنے کا کوئی پروگرام نہیں تھا۔ کوئی بیس بائیس کمرے اور ساتھ میں اتنی ہی لمبی بالکونیاں اور ان میں رکھے چھیلے سبھوں نے مارے ٹھہر کر دیا تھا۔ مگر خلقت تھی کہ یہاں اُمنڈی پڑ رہی تھی۔

ہم نے پہلے تو بیٹھ کر بچا کچھا، بقلا وہ کھایا پھر ہال کو سرسری سا دیکھا۔ گائیڈ شینڈلیرز کے بارے اپنے سامعین کو بتاتا تھا کہ یہ ملکہ وکٹوریہ دوم کی جانب سے بھیجا گیا تحفہ ہے۔ اب جو دیکھا تو دیکھتے ہی رہ گئے۔ کیا چیز تھی بھئی۔ وہ جو کہتے ہیں تو بھئی بڑا سچ ہے۔ خانان دے خان پر وہ ہے۔

اس کے ساتھ ہی ایک اور یاد نے چنگلی لی۔ بہت پہلے کا پڑھا ہوا ایک بڑا منفرد سا سفر نامہ یاد آیا تھا۔ شہزادی میونہ سلطان کا لکھا ہوا جنہوں نے اپنی ہونے والی ساس سلطان جہاں بیگم والہی بھوپال کے ساتھ یورپ سے واپسی پر استنبول میں پڑاؤ کیا اور اسی محل کے اسی کمرے میں سلطان عبدالحمید دوم کے ساتھ ان کی ملاقات اور پھر حرم کے انہی کمروں میں بیگم بھوپال کی سلطانی یعنی سلطان عبدالحمید دوم کی اہلیہ سلطانیہ سے ملاقات کا حوالہ لکھا۔

وہ بھی کیسا منظر ہوگا۔ میں نے اپنی یادداشتوں کو ٹوٹا لا جب برقعے میں ملیوس بیگم بھوپال چہرے کو نقاب سے ڈھانپنے کی سلطان کے ہمراہ انکی اہلیہ سلطانیہ نے زیکدہ آفندی سے ملنے جا رہی تھیں۔ لمبی لمبی گیلریاں جن میں کھڑے خواجہ سراؤں کی قطاروں کو دیکھتے اور پھر زمانہ جیسے میں خاص الخاص خدام کی معیت میں حرمیلک میں داخل ہونے کا منظر۔

سلطانیہ کی آمد اور سلطان کا بیگم بھوپال کا ان کے حوالے کرتے ہوئے رخصت ہونا۔ نقاب کا اُلٹنا اور گرگرمجوشی سے بھرا معانقہ۔ بیگم بھوپال کا انگریزی بولنا اور سکرپٹریوں کا

ترجمانی کے فرائض سرانجام دینا۔ دو لہما باشی محل کی سیر اور اس کا احوال۔ اسے جس معصومانہ خوبصورتی سے لکھا گیا ہے۔ اُس کا لطف اور مزے کا صرف پڑھنے سے تعلق تھا۔

باہر نکلنے سے قبل ہم نے اس پر بھرپور نگاہ ڈالتے ہوئے سوچا تھا۔ یہ برف جیسا سفید چمکتا دمکتا آنکھوں کو خیرہ کرتا جس کی پورپور میں عثمانیہ روایتی آرٹ، بارون اور مغربی سٹائل گھلا ہوا ہے۔ دراصل تو لندن کے بکنگھم پیلس اور فرانس کے Louvre پیلس کی نقل میں بنا۔

”ہائے پروردگار یونیورسٹیاں نہ بنائیں۔ کیمرج اور آکسفورڈ سامنے تو تھیں۔ نقل ہی کرنا تھیں تو ان کی کرتے۔ بھلا قوم کو اس طرح تعلیم یافتہ نہ بنایا جیسا کہ وقت کا تقاضا تھا۔“

تو یہ اکتیسویں سلطان عبدالحمید نے 1856-1843 تیرہ سال کے لمبے عرصے میں بے حد کثیر سرمائے سے بنوایا اور آخری سلاطین تک خزانہ خالی تھا۔ معاشی حالت ابتر تھی۔ ایسے میں مغربی اقوام کے دانت تیز نہ ہوتے تو اور کیا ہوتا۔ کمزور کو کون چینی دیتا ہے۔ دکھ اور کرب کی بڑی لمبی آہ میرے اندر سے نکلی تھی۔ رعب دوب اور دہد بے والی ایک عظیم سلطنت کیسے کلڑے کلڑے ہو گئی تھی۔

باب نمبر: ۱۶

شہزادوں کے جزیرے

- ۱- سر کی جی ریلوے اسٹیشن کے چہرے کا ایک ایک نقش اپنے تہمتی تعلق کا آئینہ دار ہے۔
- ۲ شہزادوں کے جزیرے خدائی عنایت اور انسانی ہاتھوں کے خوبصورت شاہکار ہیں۔
- ۳- ترکی کا کوئی سربراہ کتنا بھی مذہبی کیوں نہ ہو اتنا ترک کے قائم کردہ سیکولر نظام کی حمایت پر مجبور ہے۔

ہوٹل کے ریسیپشن پر بولتی آنکھوں اور مسکراتے چہرے والی دلربا سی لڑکی گذشتہ کئی روز سے شام ڈھیلے ہمارے اندر داخل ہونے پر اپنے گداز ہونٹوں کو داکرتے اور موتیوں جیسے دانتوں کی نمائش کرتے ہوئے ہماری دن بھر کی روداد پوچھا کرتی۔ ایسی ہی ایک شام اُس نے کہا تھا۔

”ایڈلر Adalar دیکھا۔“

ایڈلر میں نے حیرت سے آنکھیں اس کے چہرے پر چپکا دیں۔

”میں تو یہ نام پہلی مرتبہ سُن رہی ہوں۔ یہ کیا ہے؟“

”ارے پرنسز آئی لینڈ کہہ لیں۔ کرمسن crimson آئی لینڈ کہہ لیں۔ یہ تو

استنبول کے ہیرے ہیں۔ انہیں نہیں دیکھیں گی۔“

اُس نے یوں گڈے باندھے، خوبصورتیوں کے وہ افسانے سنائے کہ وہیں

کھڑے کھڑے فیصلہ ہوا کہ کل ایڈلر چلنا ہے۔

ماشتے سے فارغ ہو کر جب جانے کیلئے باہر نکلے۔ سیمانے پہلے ریلوے اسٹیشن کیلئے کہا۔ "قویٰ بند چلنا ہے۔" مولانا روم کے مزار پر حاضری دینے کی تمنا میں تو خیر ہم دونوں ہی مری جاتی تھیں۔ گذشتہ دو تین دنوں سے ہمارے درمیان ریلوے اسٹیشن جا کر پتہ کرنے اور سیٹ ریز رو کروانے پر بات ہوتی تھی۔ پر استنبول اتنا بھرا ہوا تھا کہ سارا سارا دن گول کر کے بھی ہم اس کی ایک دو چیزوں کو ہی دیکھ پاتے۔

شومئی قسمت کسی راہ چلتے سے پوچھ بیٹھے۔ اللہ جانے اُسے سمجھ نہیں آئی یا وہ تھا ہی ہو گا۔ گلانا کی طرف دیکھ لیا۔ ہر روز نقوشوں پر مغز چکی نے سر کی جسی ریلوے اسٹیشن سے پڑھائی کی حد تک تھوڑی سی واقفیت تو ضرور کروادی تھی۔ سوچا کہ شاید معلوماتی اور ریزرویشن آفس وہاں ہو جیسے میرے لاہور میں ہے۔

اب گلانا نا در پہنچ گئے۔ چاکلیٹ رنگے جن جیسی قد و قامت والے مینار کے پاس ہی دنیا کا دوسرا مختصر ترین زیر زمین ریلوے ٹریک ہے۔ جو گلانا اور پیرا جکتے نئے نام کیراکوئے Karakoy اور بیگلو Beyoglu ہیں۔ ان دو حصوں یا ضلعوں کو ملانا ہے۔

اب جب اُس وسیع و عریض دنیا میں ہونقوں کی طرح گم اُسے دیکھتے، سوچتے اور ایک دوسرے سے کہتے تھے "بھئی زئی بوگی زانیاں ہیں ہم بھی۔"

اُف اس کی گھسن گھیریاں تو پاگل کرنے والی ہیں۔ چلو کسی سے پھر پوچھتے ہیں ایک معقول سے بندے کو پکڑا۔ اُس نے سنتے ہی کہا۔

"یہاں کیا کر رہی ہیں؟ سر کی جسی جائیں۔" وہ تو وہ ہیں ایچی نونو کے پاس ہی تھا۔

اہتمام ہو جائے گا اور اگر اس میں کھوٹ ہو تو تاقی دھوتی رہ گئی۔ تے اُتے مکھی بہہ گئی والی بات ہوگی۔ چلو جس کا قصد کر کے چلے ہیں پہلے اُسے تو دیکھ آئیں۔“

اب ایک بار پھر انہی پرانے شناسا سے منظروں سے آنکھیں لڑاتے تھے۔

ایمی نونو سے لے کر گلانا تک کے پانیوں پر چھوٹے بڑے جہازوں، بیٹروں، لانچوں، فیری کشتیوں، فیری کروزوں، اور ان کے بنگلے آفسسز قہوہ خانوں، دوکانوں اور لوگوں کا ایک جھوم تھا جو کہیں ترتیب اور کہیں بے ترتیبی سے بکھرا ہوا ہے۔ سلطان احمد فاتح پل بننے سے قبل دونوں حصوں کے درمیان رابطے کا اہم ذریعہ فیری بوٹ اور کشتیاں ہی تھے۔

مختلف کمپنیوں کے نام پڑھتے تھے۔ ایمی نونوسی بس سروں ہے۔ صرف کیڈی کوئے Kadikoy تک جاتی ہے۔ ذرا آگے ایک سروں اسکدار کیلئے تھی۔ اسکدار اور کیڈی کوئے دونوں کے بارے میں معلوم ہوا تھا کہ ایشیا کے شمال اور جنوب کے علاقے ہیں۔ حیرم Herem فیری سروں ایڈلر جاتی تھی۔ ہمارا ارادہ تو ایک جزیرے پر نہیں سمجھوں پرتھوڑی تھوڑی دیر کیلئے اترنے اور نظارے لوٹنے کا تھا کہ رات برشروں نے قلب و ذہن پر قیامت ڈھادی تھی۔ ایک سے بڑھ کر ایک حسین جگہ ہیں۔

یہاں ہمارا اناڑی پن پھر دغا گیا۔ منچلے سے ایک آدمی نے کہا بھکتاش Besiktas چلی جائیے۔ وہاں تو بہت بڑی کودی ہے۔ افسوس کہ ہماری وہاں مناسب رہنمائی نہ ہوئی کہ وہیں کسی لانچ سے بھکتاش تک جایا جاسکتا تھا۔ اب بس میں سوار ہونے کے مراحل سے گزرے۔ کھڑکی کے ساتھ سیٹ نہ ملنے کا قلق تھا۔ مگر چلو کچھ تو آنکھیں لڑتی ہی رہیں۔ باسنورس کے کنارے پر دو لمباہاشی کی جھلک ہی دکھائی دی۔

بھکتاش کی بحری جہازی دنیا نے تو باسنورس کو قابو کیا ہوا تھا۔ یوں بھی بھکتاش

باسفورس کے کناروں پر آباد ہونے والی پہلی آبادی ہے۔ ترکی کے امراء اور ایللیٹ کلاس کے گھراس کے کناروں پر اس کی خوبصورتیوں میں کونا کونا اضافے کا موجب ہیں۔

یہاں تو ایک جہان تھا۔ پاؤں تلے کی دھرتی زلزلے کی مانند ہلتی، ڈھلتی، تھرتتی، مچلتی، لہراتی بل کھاتی تھی۔ مجھے کچھ یاد آیا تھا۔ اپنا پورا پاکستان اور بوڑھی گنگا کا گھاٹ۔ مگر کتنا فرق تھا۔ وہی جو ماڈرن جوانی اور غریب کی جوانی میں ہوتا ہے۔ یوں درمیان میں پینتیس سال کا وقت بھی تھا۔ ہو سکتا ہے بوڑھی گنگا کا گھاٹ اب اپنا حال غلیہ کافی بدل چکا ہو۔ مگر کتنا؟ تیسری دنیا کے حکمرانوں کو پہلے اپنی جیبوں کی بھرائی کرنی ہوتی ہے پھر کہیں عوام کی باری آتی ہے۔ خیر چھوڑتی ہوں ان لالچنی باتوں کو۔ تو یہاں سب کچھ دیکھنے میں مزہ آرہا تھا۔

فیری کروڑ میں داخل ہوئے تو فوراً عرشے پر چلے آئے۔ چیختی، چنگاڑتی، شور مچاتی ایک دنیا سامنے تھی۔ سیٹیوں، سائزوں کی تیز آوازوں، کہیں رداگی اور کہیں آمد کے منظر، لوگوں کے ہجوم، گھاٹ کے نزدیکی پانیوں کا گدلا پن، ماہی گیروں کی چھوٹی چھوٹی کشتیوں میں اُچھل کود بھی نظر آتی تھی۔ مچھلیوں کی کوئی بہتات سی بہتات تھی۔ دو بحری جہاز لنگر انداز ہو رہے تھے۔ ایک ہابا کارچی ہوئی تھی۔ یہیں ہم اُس جاپانی خاتون اور اُس کی پیاری سی گل رنگ بیٹی سے ملے۔ دہلی کے جاپانی سفارت خانے میں شوہر ایرا تاشی کا منصب دار۔ گھر جاتے ہوئے استنبول دیکھنے کا شوق اُسے کھینچ لایا تھا۔

بھانت بھانت کے لوگ اور بھانت بھانت کی بولیاں سماعتوں اور بصارتوں پر حملہ آور تھیں۔ رداگی کا منظر دل موہ لینے والا۔ اب جوں جوں سمندر کے اندر اتر رہے تھے۔ اس کا جمالیاتی حسن اور مسحور کینے دے رہا تھا۔ نیلے آسمان تلے، نیلے پانیوں میں متحرک، سامنے ایشیائی حصے کی عمارتوں اور بنرے کا حسن۔

دو لکھنے والے اگر کسی سفر پر اکٹھے ہوں اور ہوں بھی دو عورتیں تو بڑی مصیبت پڑ جاتی ہے۔ کسی چیز کو نوٹ کرنے کیلئے کاپی کیا گھلتی۔ سیما کی نوٹ بک بھی فوراً گھل جاتی۔ یوں ایک مسابقتی سی فضا جنم لے لیتی۔ بہر حال میرے ساتھ ایک ٹرک بیٹھا تھا۔ اخبار کے مطالعہ میں محو تھا۔ میں نے متوجہ کیا۔ خیر توجہ تو فوراً کی مگر آنکھوں میں رکھائی اور سردہری کی ہلکی سی تہ نے مجھے ٹھنڈا کر دیا۔ یوں بھی انگریزی سے بالکل پیدل تھا۔

مگر یہ بھی خوش قسمتی تھی کہ دلکش اور ادیبانہ عمر کی عورت ملاحظت سے نکلنا ہوا۔ آہائی تعلق تو کرس Kars سے تھا۔ میرے پوچھنے پر بتایا گیا کہ آرمینیا سے ملتی سرحد کا شہر ہے۔ چار بچے دو بیٹے، دو بیٹیاں۔ ایک بیٹا بیٹی لندن اور ایک یہاں استنبول میں۔ استنبول کے یورپی حصے کے ضلع فیری کوئے میں بیٹے کے پاس گذشتہ کوئی ہفتہ بھر سے تھی۔ آج ایشیائی حصے میں مقیم بیٹی کے پاس جا رہی تھی۔ لندن میں بھی آنا جانا لگا رہتا تھا۔ اسی لیے انگریزی میں بھی رواں تھی۔ اس نے پیشکش (Besiktas) میں بحری میوزیم دیکھنے کا پوچھا۔

جنگی عجائب گھروں کا کیا دیکھنا؟ میں نے ہنستے ہوئے کہا۔

وہاں وہ بحریہ کا کمانڈر خیر الدین باربردوسہ کا مزار بھی تو ہے۔ ہمارا ایک بہت بڑا ہیرو جس کی ہیبت سے کبھی یورپ کو دندل پڑتی تھی۔ اُس کے لہجے میں تقاضا بڑا نمایاں تھا۔ ہمیں واقعاً افسوس ہوا۔ چلو ابھی تو ہیں نا یہیں۔ کہہ کر دل کو تسلی دی۔

سیکولر ترکی کے اسلام کی طرف رجحان سے متعلق کچھ سوالات کی ذہن میں کھلبلی سی تھی۔ اُن ہی کے بارے کچھ باتیں ہوئیں۔

پہلی اہم بات ترکی ایک سیکولر ملک ہے۔ میری ناقص رائے کے مطابق اسی سیکولرازم میں ہی اس کی بقا ہے۔ اسمیں کوئی شک نہیں کہ موجودہ حکومتی لوگ مذہبی رجحان

رکھتے ہیں مگر اس کے باوجود وہ اتا ترک کے قائم کردہ سیکولر نظام کی حمایت کرتے ہیں کیونکہ فرقہ واریت کو روکنے کا یہی موثر ترین ہتھیار ہے۔

اتا ترک جیسا لیڈر کہیں صدیوں میں پیدا ہوتا ہے۔ اُن کا دور انہی اصلاحات کا مقتضی تھا۔ جو انہوں نے اس وقت کیس۔ سچی بات ہے کچھ اتحادیوں اور کچھ اپنوں کے ہاتھوں ترکی ایک جاں بلب مریض کی طرح آخری سانسوں پر تھا۔ جہالت اور مذہبی تنگ نظری معاشرے میں جڑوں تک اُتری ہوئی تھی۔ تو اُس وقت وہی علاج کرنے کی ضرورت تھی جو اتا ترک نے کیا۔ ہاں کہیں کسی معاملے میں زیادتی بھی ہوئی کہ جب معاشرہ تبدیلی کے عمل سے گزر رہا ہو تو ایسا ہونا فطری امر ہے۔ طیب اردوان سے توقعات تو بہت ہیں۔ ترکی کی معیشت بہتر کرنے اور جمہوری اصلاحات لانے میں اُن کا ایجنڈا اور حکومت کے یہ تین سال بہت شاندار ہیں۔ منیر کی حیثیت سے بھی انہوں نے خود کو نوا لیا ہے ہمیں ان کے مذہبی ہونے یا خاتون اول کے سکارف پہننے یا ری پبلکن پارٹی کے مقابلے پر نجم الدین اربکان ہی کی طرح کی اسلامی رجحان رکھنے والی جسٹس اینڈ ڈیولپمنٹ پارٹی سے بھی کوئی غرض نہیں۔ اقتدار اُنکے پاس ہے یا کسی اور کے پاس ہو۔ سوال صرف ملک کی بہتری اور ترقی سے ہے۔ رہا مذہب تو وہ انسان کا ذاتی معاملہ ہے۔ نجم الدین اربکان کی رکن پارلیمنٹ مروہ کوچاب کرنے کے سلسلے میں پارلیمنٹ کی سیٹ سے محروم کر دیا گیا تھا۔ ترکی کی پارلیمانی تاریخ کا یہ بہت گھٹیا فعل تھا۔

سیاسی پارٹیوں کے بارے میرے سوال پر انہوں نے ہنستے ہوئے کہا۔
 ”ارے بہتری ہیں۔ ری پبلکن تو اتا ترک نے بنائی۔ ڈیموکریٹ پارٹی اس کے ساتھیوں نے کھڑی کی۔ جلال بابا، عدنان میندرس، رفیق قرتان اور خواہ کو پرولو۔ سعید نورسی اور نجم الدین اربکان اسلامی ذہن رکھنے والے لوگ تھے۔ وہ مختلف اوقات میں

پابندیاں لگنے کے باعث نئے نئے ماموں سے پارٹیاں بناتے رہے۔ کہیں ملتی نظام، کہیں رفاہ، کہیں فصیلت اور کہیں سعادت۔ موجودہ طیب اردوان بھی انہی لوگوں کے نظریاتی رفیق ہیں۔ مگر کہیں اختلافات پر انہوں نے جسٹس اینڈ ڈوپلمنٹ پارٹی بنائی۔ یہی پارٹی آج کل حکمران ہے۔

یوں نائن الیون نے حالات بہت تبدیل کر دیئے ہیں۔ مغربی طاقتیں بھی بڑے اوجھے ہتھکنڈوں پر اُتری ہوئی ہیں۔ میرے خیال میں لوگوں میں مذہبی، جہد باقی رد عمل کی شدت اسی بنا پر پیدا ہوئی ہے۔ ضرورت ہے کہ برداشت، رواداری اور احترام انسانیت معاشرہ کا حسن بنے کہ اسی میں انکی عافیت ہے۔

جہاز کبھی یورپی کنارے کے ساتھ ساتھ چلتا اور کبھی درمیان میں آ جاتا۔

Ortakoy کی مسجد کو دیکھنا بہت خوبصورت تھا۔ Beylerbeyi ہیلر بیڈیسی والے محل میں مقیم سلطان عبدالحمید کشتی میں سوار ہو کر اسی مسجد میں نماز کیلئے آیا کرتے تھے۔ یہ بھی ملاحظہ نے بتایا۔ ایشیا اور یورپ کو ملانے والا پل باسنورس برج دور سے دیکھا۔ اسے اتار کر برج کا نام دیا گیا ہے۔

رومیلی حصار اور فاتح سلطان محمد برج دیکھے اور ان کے بارے ملاحظہ سے تھوڑا سا سنا بھی۔ جہاز نے ایشیا کی سمت ٹرن لیا۔ اسکا دار میں لنگر انداز ہوا تو ملاحظہ رخصت ہوئی۔ مگر جانے سے قبل ہمیں The Leandros Tower کے بارے بتا گئی اور ہیلر بی محل کو دیکھنے کی بھی تاکید کرتی گئی۔

اسکا دار اور کیڈی کوئے ہم جا چکے تھے اور ناور کی کہانی بھی سن اور پڑھ چکے تھے۔ یہ سات نہیں نو جزیروں کی ایک خوبصورت لڑی سی استنبول کے ایشیائی حصے کے جنوب مشرق میں واقع ہے۔ اس کے ساحلی حصے بوسنیٹک Bostanic اور کارنل

Cartal سے قریب تر ہیں۔ ایڈلر استنبول کے موقی ہیں۔ ایک طرح یہ دنیا کے ہیرے کہلانے کے مستحق بھی ہیں۔ گرمیوں میں خشک اور قدرے گرم ہر دیوں میں تر اور معتدل۔ پرسکون، خاموش، صنوبر اور دیودار کے جنگلوں سے ڈھنپے، ہر سبز جھاڑیوں سے گھرے، آف وائنٹ گھروں پر چڑھی بوگن ویلیا کی بیلوں، چمکتے ہوئے پیلے رنگوں کے موسا، مگنولیا کے پھولوں جو ڈس اور چیری کے درختوں سے بھرے۔

یہاں تعمیراتی حسن اور فطرت کا حسن باہم گلوگیر ہوتے ہیں۔ استنبول کے احکام کی ہر ممکن کوشش ہوتی ہے کہ کسی بھی طرح ان کے حسن خدا داد کو نقصان نہ پہنچے۔ آلودگی، دھوئیں اور دیگر کثافتی مواد سے انہیں ہر طرح بچایا جائے۔ یہی وجہ ہے کہ یہاں ہر قسم کی گاڑی پر پابندی ہے۔

یہ کوئی عثمانی خلفاء اور ان کے ادوار کی دریا فنت نہیں۔ صدیوں پرانے ہیں۔ تب انہیں ڈیمونسوئی (ڈیمن کا آئی لینڈ Demon's Island کہا جاتا تھا۔ یونانی فلاسفر نے اسے پائن آئی لینڈ کا نام دیا۔) کہا زلفینی دور میں یہ Papadanisia کہلائے۔ یعنی پادریوں کے جزیرے۔ سزایافتہ شہزادوں، امراء، نوابوں، شہزادیوں اور ملاؤں کا کالا پانی تھا۔

”تو بھی کیا خوبصورت کا لاپانی تھا۔“

ایسا کالا پانی تو سب کو نصیب ہو۔

ترکوں نے اسے کرمسن crimson کہا جس کا مطلب زمین کا رنگ و روپ سے ہے۔ ترکوں کا عطا کردہ نام جمالیاتی نگاہ سے حقیقت کے زیادہ قریب ہے کہ زمین نے تو شاید اپنے حسن کے سارے پوشیدہ خزانے یہاں اٹھیل دیئے ہیں۔

ہماری بصارتوں میں ایک منظر ابھرا۔ ایک خوبصورت جزیرے پر طلبہ کی ڈرل پی

ٹی کا منظر۔ منظم انداز میں بنی لائنوں میں کھڑے بچوں کی گہری نیلی نیکریں، آسمانی رنگ کی قمیصیں، انہی دو رنگوں کے امتزاج سے بنی نکلیاں۔ سفید جمابوں پر سیاہ بوٹ۔ یونیفارم کی یہ خوبصورت سی ہم رنگی، بیٹوں کی کونجی آواز اور بچوں کی ہاتھوں کی حرکات کی ہم آہنگی ایک ایسے دلغریب منظر کی آئینہ دار تھی کہ جس سے آنکھیں ہٹانے کو جی نہیں چاہتا تھا۔

یہ یاسیدہ yassiada آئی لینڈ تھا جو اسکول کیلئے استعمال ہوتا تھا۔ ہمارے

پاس کھڑے ایک ترک نے ہمیں بتایا تھا۔

ہمارا جہاز اتنے قریب سے ہو کر گزرا کہ بچوں کے چہروں پر پھیلی شادابی تک ہماری نظروں میں تھی۔ جیٹی بہت شاندار اور بچوں کا کھیل کا میدان وسیع و عریض جس کے گرد اگر دسلاخ دار آہنی اونچی باؤنڈری تھی۔

ان جزیروں کی ساری تاریخ میں ان کا واحد ذریعہ زراعت اور پھیلی گیری رہی۔ ماہی گیری کے علاوہ انگوروں کی کاشت، پھل دار درختوں اور سبزیوں کی کاشت بھی ہوتی رہی تھی۔

ہمارا پہلا پڑاؤ اٹھارویں صدی کے وسط تک عثمانی خلفاء کے نظر انداز کردہ سب سے بڑے جزیرے بکوڈا Buyukada میں ہوا۔ اُس کا عثمانی ماضی اور بازنطینی دور تو بڑے دردناک تھے۔ 1930 میں یہاں سے سکندر اعظم کے باپ فلپس کے دور حکومت میں رائج سکے دریافت ہوئے تھے۔ پھاہے (پھانسی) لگائے جانے والے شہزادوں اور شہزادیوں کو بھی زیادہ تر یہیں بھیجا جاتا تھا۔ انیسویں صدی کے وسط میں نئی لیجسلیٹو اصلاحات کے زیر اثر جب غیر ملکیوں کو حق ملکیت دیا گیا تو سب سے پہلے فرانسیسی آدھیکے۔ انہوں نے اسے گرمائی مسافر بنادیا۔ پھر بھاپ کے سیٹم چلنا شروع ہو گئے۔ ترقی کی نئی نئی اصلاحات نے اسے مزید نکھار دیا۔

اس کا حال بہت خوبصورت اور روح افزا بن گیا۔ شاندار جیٹی سے جڑا خوبصورت لمبا راستہ، چوٹیوں سے سبزے کے رنگ و روپ شروع ہوتے اور پھلتے پھلتے آخری ڈھلانوں میں بنے خوبصورت گھروں میں نگاہوں کو الجھا دیتے ہیں۔ چوٹی پر کوئی محل بھی تختینے کی سی صورت لیے دمک رہا تھا۔ ہوگا کسی امیر کبیر آدی کا محل مینارہ۔ سڑکیں انتہائی خوبصورت جن پر دو گھوڑوں والی کھیاں اور گدھا گاڑیاں بھاگی پھرتی تھیں۔ لید کیلئے کپڑے بندھے تھے۔ یہ فیصلہ میونسپلٹی کا ہی ہے کہ یہاں موٹر گاڑی کو ہرگز آنے کی اجازت نہیں ہوگی۔ اسی لیے ہمیں سڑکوں پر سائیکلوں پر سوار خوب روتوک تریوزوں کے ساتھ نظر آتے تھے۔ غیر ملکوں کے ٹولے لگشت کرتے اور کناروں پر بنے ریسٹورنٹوں میں کھاتے پیتے دکھتے تھے۔ سائیکلس کرائے پر ملتی ہیں۔ جو چلانا چاہے لے اور سیر کرے۔

بکھی کی سیر کی۔ سورج کی سنہری دھوپ میں نیلگوں گھاٹیوں کے کناروں پر بنے ریسٹورنٹوں میں کرسیوں پر بیٹھے، گپیں ہانکتے، کافی، چائے پیتے کورے سیاحوں کے پرے دیکھنا کیسا خوبصورت کھیل تھا۔ ہم بکھی میں بیٹھے بیٹھے یہ کھیل کھیلتے رہے اور خوش ہوتے رہے۔

یہاں کی زیادہ آبادی یونانی اور آرمینیائی لوگوں کی ہے۔ گرجے اور عیسیٰ گاکوں کے ساتھ ساتھ مسجدیں بھی مگر کم کم۔

ظہر کی نماز کیلئے ہم چند گلیاں چھوڑ کر عقبی سمت میں گئے تو پھلوں اور سبز یوں کی دوکانوں پر سجے پھل اور خوش رنگ سبزیاں دیکھ کر حیران رہ گئے۔ رنگوں میں تازگی کا حسن اور جسامت میں بڑائی کا زعم انہیں بڑی انفرادیت دے رہا تھا۔ ہم نے ٹھہر ٹھہر کر رک رک کر اُن کا جائزہ لیتے ہوئے کہا تھا۔

”اچھا اچھا تو یہ شملہ مرچ ہے۔ ارے یہ کدو ہے۔ باپ رے باپ۔“

مسجد چھوٹی سی تھی۔ زمانہ حصہ اوپر تھا۔ وہاں دو شامی عورتیں بیٹھی ہوئی تھیں۔ ایک نوجوان اور دوسری کچھ ڈھلتی عمر کی۔ سکول ٹیچر تھیں۔ ہمسائے ملک میں سیر کیلئے آئی تھیں۔ تب شام اس دہشت گردی کا شکار نہیں تھا۔ نو سو میل لمبی سرحد والے ہمسائے سے تعلقات بھی بہت اچھے تھے اور ان کی عورتوں کو کوئی خوف و خطرہ بھی نہ تھا۔ نہ اپنے ملک میں اور نہ ہمسایوں کے کہ سرحدوں پر فراخ دلی سے آنا جانا تھا۔

آیا آرینا Aya irina کی مناسٹری دیکھی۔ ڈھائی گھنٹے کا یہاں قیام تھا۔ مرمر کے ساحل سے جڑے ریستورنٹ میں پھیلی کھائی۔ ایسی بے سوادی کہ لقمہ اندر جانے کی بجائے باہر آتا تھا۔

Hey Bliada دوسرا بڑا جزیرہ تھا۔ کس قدر منفرد اور خوبصورت۔ ہمیں تو یوں لگا تھا جیسے کوئی جل پری اپنے لمبے لہراتے بل کھاتے بالوں کو پل پل جھٹکے دیتی ہمیں خوش آمدید کہتی ہو۔ نیلگوں دھندلی سی فضاؤں میں خوبصورت سیاح کرسیوں پر بیٹھے لہروں کو تکتے اور عقب میں گھر اور پہاڑ کی سبزے سے بھری دور دور تک پھیلی ڈھلانوں کو کو یا جیسے نیچے پھسلتی آتی ہوں کو دیکھتے تھے۔

تاہم اس جزیرے پر ایک ایسا منظر دیکھنے کو ملا جسے دیکھنا اور اس کے حسن کو اپنی پوری توانائی کے ساتھ محسوس کرنا کو یا اُس سارے دن کا ایک انعام تھا۔ آبی پرندوں کی قطاریں سینکڑوں کی تعداد میں ایک ترتیب سے اڑتی ہوئی نیچے پانیوں پر اترتی تھیں۔ دو دھیا سفید مرغایوں کے پروں کی پھڑ پھڑاہٹ اور سبک سر کے سے انداز میں اُنکا فضا سے اتر کر پانیوں پر تیرنے کو کاش میں شعروں میں ڈھال سکتی۔ کاش میں شاعرہ ہوتی۔

جہاز تیسرے بڑے جزیرے بگازدا Burgazada پر تھوڑی دیر کیلئے رکا۔ عمارات کا ایک مسلسل بہاؤ تھا۔ جو ساتھ ساتھ بہتا چلا آ رہا تھا۔ ایک کٹاؤ ختم ہوتا تو

دوسرا شروع ہو جاتا۔ جیٹی بڑی شاندار سی تھی۔ خاکستری پہاڑیاں لم لیٹ ہوئی پڑی تھیں۔ دو منزلہ، سہ منزلہ گھروں اور ہولوں کا پھیلاؤ کچھ ایسا تھا کہ جیسے کسی مہ جین نے گلے میں ست رنگا بار پہنا ہوا ہو جو ناف کو چھوتا ہو۔

اس جزیرے بارے تاریخ دان کہتے ہیں کہ پہلا تاریخی واقعہ 11 قبل مسیح میں یہاں پیش آیا۔ سکندر اعظم کے کمانڈر Antigonos کا بیٹا Dimitrios آہنائے استنبول پر دوبارہ قبضے کیلئے Lisimakhos سے جنگ کر بیٹھا۔ اُس نے Burgazada نامی جزیرے پر ایک قلعہ بنوایا اور اُسے اپنے باپ برگ زادہ کا نام دیا۔ Kinalida جزیرے کی تو بات ہی نرالی تھی۔ جیسے سمندر میں تیرتا ہنستا مسکراتا پھول۔ یہاں سبزہ کم تھا۔ جزیرہ کنارے کے ساتھ اس طرح جڑا ہوا ہے کہ سینئر، کشتی یا لائچ کے رکتے ہی اگر کوئی شوقین چاہے تو فی الفور سمندر میں تیرا کی کیلئے اتر سکتا ہے۔ گائیڈ نے بتایا تھا کہ یہیں یونانی چرچ میں وہاں زلفینی افواج کا کمانڈر انچیف جس نے سلجوقوں سے شکست کھائی تھی اور جسے سلطان الپ ارسلان نے یہاں بھیجا تھا۔ زمانوں تک وہ یہیں ایک Monastery میں رہا۔ اور یہیں دفن ہوا۔ اس کی قبر یونانی چرچ میں ہے۔ تو بھئی اسے دیکھنے کیلئے اترے۔ دیکھا اور دعائے خیر بھی کی۔ یہاں فن نہیں تھی۔ بس سائیکلوں پر لوگ چڑھے گھومتے پھرتے تھے۔ یا پھر اس کی گلیوں میں بیدل مارچ ہو رہا تھا۔ سیاح یہاں کم ہی تھے۔

Sedef Adasi میں پڑاؤ بس آدھا گھنٹہ کا تھا۔ اس کے بارے پتہ چلا کہ بیسویں صدی میں آباد ہوا۔ سبزہ بہت تھا۔ مکانات ایسے شاندار تھے کہ نظر نہ نکلتی تھی۔ چاروں طرف قدرتی ساحل تیرا کی کیلئے موجود تھے اور کوروں کے جم غفیر نے اُدھم مچا رکھا تھا۔ اس کی گلیوں اور شاہراہوں میں بچے گر جا گھر، خانقاہیں، گھر اور بازار یوں نظر

آئے تھے جیسے کسی بھری دوپہر میں سرسبز املتا س کے درخت پر کھلے کچے پیلے رنگ کے پھول اور ان پر لگتی پھلیاں۔ یہ بھی ایک قید خانہ تھا۔ رومنوں کے شہزادوں اور شہزادیوں کا اُن کی سرمد آورہ شخصیات کا۔

نو کا تو بس بہانہ ہی تھا۔ پانچ جزیروں کے بعد ہی واپسی ہو گئی تھی۔ پیسے نو کے لیے اور دکھائے پانچ۔ ہم کیا بولتے۔ کہیں کوئی اور آواز نہیں تھی۔

باب نمبر: ۱۷ اسکدار اور کیڈی کوئے

- ۱- ترکی میں تختے کی رسم پڑے ترک و اہتمام سے منائی جاتی ہے۔
- ۲- استنبول کے قبرستان بڑی شان اور رکھ رکھاؤ والے ہیں۔
- ۳- دنیا بھر میں قدیم یادگاروں سے منسوب روایتی کہانیاں کم و بیش تھوڑے بہت فرق سے ایک جیسی ہی ہوتی ہیں۔
- ۴- احتجاج کا ایک طریقہ گھروں میں برتن بجانا بھی ہے۔

اسکدار استنبول کے ایشیائی حصے کا سب سے بڑا ضلع ہے۔ تو واقعی اس کے خدو خال میں بھی مشرقیت کے رچاؤ کا غلبہ ہے۔ ایسی نو نو سے فیری کے ذریعے اسکدار پہنچنے میں کتنا وقت لگا ہوگا۔ زیادہ سے زیادہ پندرہ بیس منٹ کا۔ فیری پانیوں کو چیرتی ہوئی اتنی تیز رفتاری سے آگے بڑھتی گئی کہ پانیوں میں کھڑا لینڈورس Leandros اور کے بارے جنوبی ایشیا کے چھٹی ما کون اور نکونی آنکھوں والے سیاہوں کے ٹولے کو انگریزی میں بتاتے گائیڈ کا بیان بھی ادھورا رہ گیا۔ ہم نے کف افسوس ملتے ہوئے سوچا ”ہائے یہ تو بڑی رومانی سی داستان ہے۔“

مزے کی بات کہ سب نے جیٹی پر آ کر اُسے پھر دائرے میں لے لیا اور بیان جاری رکھنے کو کہا۔ سوچا آخر حرج کیا ہے کہ بہتی لنگا میں دو چار ڈبکیاں ہم بھی لگائیں۔ سو ساتھ چپکے رہے۔

تینوں کہانیاں بڑی روایتی سی تھیں۔ اس کے باوجود بیان میں جو زور شور اور اتار

چڑھاؤ تھا اُسے بڑا مزہ دیا۔ بازنطینی شہنشاہ کی لاڈلی بیٹی جس کے بارے پشین کوئی تھی کہ وہ زہریلا سیب کھانے سے مر جائے گی۔ سالوں رعنا سی شہزادی کو یہاں قید میں رکھا گیا۔ چٹیل سیبوں کے ساتھ ایک دن نمودار ہوئی۔ زہریلا سیب لڑکی کو دیا اور وہ کھانے سے مر گئی۔

دوسری کہانی سانپ کے ڈسنے سے متعلق تھی۔ شہزادی کا دل انگو رکھانے کو چاہتا تھا۔ انگو روں کی مچھی لائی گئی جس میں کنڈلی مارے سانپ نے کام کر دکھایا۔ تیسری ہماری سؤنی مینیوال جیسی تھی مگر درمیان میں مشرقی محبوبہ کی دلیری اور جی داری ہے۔ جو اسے حاصل ہے کہ سؤنی محبوب سے ملنے جاتی تھی لہروں کو چیرتے پھاڑتے۔ جبکہ Hera جو ایک راہبہ تھی اُس سے ملنے اُس کا محبوب لیونڈروس Leandros لہروں کا سینہ چیرتے ہوئے آتا تھا۔ ایک رات جب سمندر میں طوفان تھا وہ اُس روشنی کو دیکھ نہ سکا جو اسکی محبوبہ کنارے پر لیئے کھڑی تھی۔ طوفان بڑا زبردست تھا۔ مقابلہ نہ کر سکا اور ڈوب گیا۔

ہاں البتہ تاریخ یہ کہتی ہے کہ ایتھنز Athens اور اسپارٹا کے درمیان جنگ ہوئی۔ ال کلیدس Alkibades نے حکم دیا کہ یہاں قلعہ بنایا جائے۔ بادشاہوں کو ریس کرنے کی تو بڑی عادت ہوتی ہے۔ جب سلطان محمد دوم نے قسطنطنیہ فتح کیا تو اس نے بھی اس ڈر سے کہ وہ کہیں پیچھے نہ رہ جائے۔ ایک اور قلعے اور توپوں سے اسے بھی سجالیا۔ اس سے لائنٹ ہاؤس کا کام بھی لیا گیا۔ وقتاً فوقتاً یہ جیل خانہ بھی بنا۔ اسپتال جیسی خدمات بھی سرانجام دیں اور اب کنٹرول اسٹیشن کا کام کر رہا ہے۔ واقعی کیسی مزے کی داستان ہے اس کی۔

اب دائیں بائیں دیکھتے ہوئے جو نہی ذرا آگے بڑھے۔ پہلا ٹکراؤ ایک پاکستانی

لڑکے سے ہوا۔ داستان غم بڑی غمناک سی تھی کہ دو سال ہوئے بے چارے کو استنبول سے آگے نکلنے کا راستہ نہیں مل رہا تھا۔ کسی سٹور پر ملازم تھا۔ رات کو سونے کی سہولت تھی۔ مالک بھی اچھے تھے۔ روٹی پانی کا خیال بھی کر لیتے تھے۔

لڑکے کا نام آصف تھا۔ گوگر بچو ایٹ تھا مگر بہت ذہین اور سمجھدار لگتا تھا۔ اُسے اُسکد ار سے واقفیت ہی نہ تھی بلکہ اسکی تاریخ سے بھی خاصا واقف تھا۔ لوگوں کے بارے میں بڑا دو ٹوک تھا۔ اچھے محبت والے لوگ ہیں۔

راہولی کے کسی پس ماندہ سے گاؤں کے لڑکے کے ان کی مسلمانیت پر تحفظات ضرور تھے۔ لڑکے لڑکیوں کا راتوں کو شراہیں پینے اور موج مستی والے کام بھی اس کے نزدیک کچھ اتنے پسندیدہ نہیں تھے۔ مگر تقابلی جائزوں میں اُسکی ذہنی بلوغت کا پتہ چلتا تھا کہ پاکستانی دیہاتی علاقوں میں مذہب کی آڑ اور تارکیوں میں جو تماشے ہوتے ہیں وہ اُن سے آگاہ تھا۔ اپنے معاشرے کی منافقتوں پر بڑا اشاکی تھا۔ ہم لوگوں نے مذہب کو بھی تجارت بنا لیا ہے۔ یہاں کم از کم یہ چیز تو نہیں۔ اُسے اُنکا کاموں کو جلدی جلدی کرنا، کاروباری اور ذاتی معاملات میں ایماندار ہونا بہت پسند تھا۔ ہمارے جیسے نہیں ہیں یہ چھلکے، سُستی کی پنڈیں اور بے ایمان۔

رمضان کی رونقوں کا اُسے خصوصی ذکر کیا۔ تراویح اور ستائیسویں کی رات کو مسجدوں میں بڑا ارش ہوتا ہے۔ ہماری طرح مولوی لہجے لہجے خطبے نہیں دیتے۔ مختصر نماز اور مختصر خطبہ۔ مولوی لوگ پڑھے لکھے، صاحب علم، داڑھی مونچھ سے تقریباً بے نیاز، پینٹ کوٹوں میں ملبوس بڑے خوبصورت لگتے ہیں۔

ہم نے اُسکد ار میں ہونٹوں کی بابت جانتا چاہا تو معلوم ہوا کہ یہاں معقول قسم کا کمرہ تقریباً نصف سے بھی کم قیمت پر دستیاب ہے جو اس وقت ہم سلطان احمد ایریا میں دے

رہے تھے۔ اب افسوس شروع ہو گیا کہ یہاں کیوں نہ آگئے ہمیری بیچ بیچ پر سیمانے کہا۔
 ”ارے ماشکری عورت بس بھی کر۔ شہر کے مرکز میں بیٹھے ہیں۔ یہاں پانیوں
 پر ہی تیرتے رہنا تھا۔ جتنی بچت ہوتی وہ لالچوں، فیروں کے چرنوں میں چڑھ جاتی تھی۔“
 بس تو ماشکری عورت نے ٹھکر کیا۔

آصف نے محبت بھرا اصرار کیا کہ اُسے خدمت کا موقع دیں۔ اب بہتیرا نال
 منول کی۔ مگر وہ تو کچھ نہ کچھ کھلانے پر تلا ہوا تھا۔ گھسیٹ کر ایک دوکان پر لے جانے کی
 کوشش ہم نے ناکام بنا دی۔ منت طرلوں سے کو یا ہم نے بھی قسم کھالی تھی کہ بیچارے
 پر وہی کا لٹکانیں خرچو مانا۔ ہاں البتہ قبوہ مینے پر آمدگی کا اظہار کر دیا تھا۔

قبوہ خانہ بڑا روایتی تھا۔ بیڑھے ٹاپ بیٹھنے کی کرسیاں آرام دہ تھیں۔ چسکیاں
 لے لے کر قبوہ پینا اور ارد گرد کے منظروں سے آنکھیں سیکنا بڑے مزے کا شغل تھا۔ لڑکے
 بالے جتنے اٹھائے گا بکوں کے آگے رکھ رہے تھے۔ بوٹ پالش کرنے والا ایک چھوکرہ
 ہمارے پاس آ کر ہمارے پیروں کو دیکھنے لگا۔ کیوں کے جوتوں پر کیا پالش کروا تے۔ بل فوراً
 ادا کر دیا۔ لڑکے کا اصرار اور ہماری مزاحمت کو سردی دینے والے نے بڑی دلچسپی سے ہنستے
 ہوئے دیکھا اور کچھ کہا بھی۔ ہمارے پلے کیا پڑنا تھا۔ آصف نے ہی بتایا کہ کہتا ہے۔ آپ
 لوگ جھگڑا مت کریں۔ دونوں پیسے مجھے دے دیں۔

آگے بڑھے تو سیل لگی ہوئی تھی۔ بڑوں اور بچوں کے ریڈی میڈ
 کپڑوں، سوئٹروں، جیکٹوں، سکارف، چمڑے کے بیگ، نقلی جیولری۔ اب اللہ دے اور بندہ
 لے۔ سیمانوں کی لپکی اور چھٹی کہ مانو جیسے مال مفت تقسیم ہو رہا ہو۔ میں نے بظاہر راجی ہنسی
 عورت کی طرح سب پر نگاہ ڈالی۔ قیمتوں کا پاکستانی روپے سے جوڑ توڑ کیا اور دل ہی دل
 میں لعنت بھیجتے ہوئے ایک جرابوں کا جوڑا ایک لیرے کا ضرور اٹھا لیا کہ چلو انگلی کٹا کر

شہیدوں میں تو شامل ہو جاؤں۔ اُسکدار کی کوئی تو سوغات ہو۔

یہ سہما کی خواہش تھی کہ سلیمان ذی شان اور حورم کی لاڈلی بیٹی مہرماہ کی مسجد کی زیارت ضرور کرنی ہے اور نفل بھی پڑھنے ہیں۔ یہ چاند چہرہ اور لاڈو مہرماہ رستم پاشا کی بڑی دلاری بیوی تھی۔ مسجد سنان کے ہاتھوں کا شاہکار ہے۔ اس کے اندر ہم داخل ہی ہوئے تھے کہ ہمارے پیچھے خواتین کا ایک بڑا سا ریوڑ ہاتھوں میں خرید و فروخت کے تھیلے اٹھائے ہتھتے مسکراتے داخل ہوا۔ ان میں اگر حجاب اور عبایا والی خواتین تھیں تو وہیں ننگی ٹانگوں اور اونچے سکرٹوں میں ملبوس نوجوان لڑکیاں بھی تھیں۔ میں نے قدرے حیرت سے اس منظر کو دیکھا اور ذرا ایک جانب ہوئی کہ دیکھوں تو سہی مسجد کے اندران کا داخلہ کیسے ہوتا ہے؟

لڑکیوں نے کمال اطمینان سے اپنے تھیلوں میں سے ایک گھٹلا کپڑا نکالا۔ ٹانگوں پر پھینکا۔ سروں پر رد مال ڈالے مزے سے اپنے مخصوص حصے میں چلی گئیں۔ تعاقب میں ہم بھی آگے بڑھے۔ روشن خیالی، رواداری اور برداشت کا یہ بڑا پر اثر سا منظر تھا۔ حجاب والیوں کو کوئی اعتراض نہیں تھا ان کے اس لباس پر اور نہ لڑکیوں کو کوئی شرمندگی محسوس ہوئی تھی۔ اندر بھی ایسے ہی منظر تھے۔ ٹانگوں کو کور کرنے والیوں نے اگر فرض نماز پڑھی تو دو تین ویسے ہی بیٹھی بیچ کھاتی رہیں۔ کسی کو کسی پر اعتراض نہیں تھا۔ بات چیت کی کوشش تو بہتری کی مگر سب انگریزی سے ما بلد تھیں۔

آخر یہ جنوبی ایشیا کے عالم لوگ اتنے متعصب اور تنگ نظر کیوں ہیں؟ مسجدوں میں خواتین کو گھسنے ہی نہیں دیتے۔ دُر دُر جیسا پوسٹر چہرے پر سجا کر دفع دُور کرنے کی کوشش کرتے ہیں۔

سری لنکا کے شہر انورا دھاپور میں میرے ساتھ جو ہوا وہ تو کبھی بھولتا ہی نہیں۔ مشرق وسطیٰ میں تو چوتھا حصہ خواتین کیلئے مخصوص ہے۔ ہمارے ہاں چوتھا چھوڑا پانچواں تو

ہونا چاہیے۔ آصف باہر ہمارے انتظار میں بیٹھا تھا۔

ہمارے یہ پوچھنے پر کہ یہاں کی کوئی خاص چیز کوئی سوغات یا کوئی یادگار کیا چیز دیکھنے والی ہے۔ اُس نے ہستے ہوئے کہا۔

یہاں ختنے کی رسم بہت مزے کی ہوتی ہے۔ دیہاتوں میں تو بہت دھوم دھام والا سماں ہوتا ہے مگر شہروں میں بھی اس کا بے حد اہتمام ہے۔

چھوٹا بچہ جسے زرق برق کیڑے پہنائے جاتے ہیں۔ چمکدار کیڑے کی ٹوپی، پشت پر لہراتا کڑھائی سے مزین ہڈ اور ہمارے ہاں کی جیکٹوں جیسی واسکٹیں جو شوخ چمکدار طلاکشی کے کام سے مزین ہوتی ہیں۔ سچے سنورے گھوڑے پر بٹھا کر سواری کروائی جاتی ہے۔ بڑا دھوم دھڑکا ہوتا ہے۔ اگر بچہ بہت ہی چھوٹا ہو تو کوئی اُسکا چاچا، ماما یا باپ کو دہلی لے کر گھوڑے پر بیٹھتا ہے۔ کھانے بھی پکتے ہیں اور رشتہ دار بھی مدعو ہوتے ہیں اور اجنبی بھی چاہیں تو شوق سے شامل ہو جائیں۔

دور دراز کے دیہاتوں میں کشتی بھی بہت پسند کی جاتی ہے۔ میرے مالکوں کا آبائی گھر انقرہ کی طرف ہے۔ دونوں میٹھی عیدوں پر وہ مجھے اپنے ساتھ لے گئے تھے۔ کشتی کے منظر ہمارے ہاں جیسے ہی تھے۔ ڈھول کا بجننا، جسموں پر تیل کا ملنا، لوگوں کے جھگٹھے شور، تالیاں اور سیٹیاں بہت مزہ آتا ہے۔ مجھے تو اپنا وطن رہ رہ کر یاد آیا تھا۔

آصف بڑا جذباتی سا ہو گیا تھا۔ ہم نے بھی اُس کی ہوم سکنس کو محسوس کیا۔ دلداری کی۔ اچھے دنوں کی نوید سنائی۔ تھوڑی دیر بعد جب وہ اس جذباتی کیفیت سے نکلا تو بولا۔ دوسرے یہاں خاص طور پر اُسکدار میں درویشوں کا ایک ماچ ہوتا ہے۔

میں نے بات کاٹی وہ مولانا رومی کے درویشوں والا۔

”نہیں نہیں۔ یہ ایک اور طرح کا ہے۔ اس کے درویش اونچے اونچے روتے اور

شور مچاتے ہیں۔ یوں لگتا ہے جیسے اُن پر پاگل پن کا دورہ پڑ گیا ہو۔ ان کے چہروں کو بھینچ کر کھالوں سے ڈھانپ دیا جاتا ہے۔ ان کا قائد شیخ پھران کے جسموں کے اوپر سے گزرتا ہے۔ یہ پیروں کی برکت کا عمل ہے۔

درویشوں کے مہاج کا وقت رات کو تھا اور نختنے کی رسم دیکھنے کیلئے ہمارے بچپن کے زمانوں کے خسروں جیسا صبر اور گلی گلی، کوچہ کوچہ خواری کی ضرورت تھی جو وہ کرتے تھے یہ جاننے کیلئے کہ منڈا کس گھر ہوا ہے؟

نہ بابا نہ جوانی ہوتی تو نکل پڑتے اور ڈھونڈ لیتے کہ نختنے کی رسم کس گھر میں منائی جا رہی ہے۔

ایک دلچسپ اور مزے کی بات اُس سے اور بھی سنی کہ جب کبھی حکومت یا ضلعی انتظامیہ کے خلاف کوئی احتجاج کرنا ہو تو گھروں میں برتن بجائے جاتے ہیں۔

ارے ہم دونوں ہنس پڑی۔ بڑی مزے کی بات ہے۔

اس نے قبرستانوں کی بھی بڑی تعریف کی۔ بلکہ ایک میں تو لے بھی گیا۔ یہ قریب تھا۔ وہاں تو فنکاری کے نمونے تھے۔ استنبول کے مسلمان اسکدار کے قبرستانوں میں دفن ہونا پسند کرتے تھے۔ سرو کے درختوں کی ایک طرح ہاڑھوں میں، گلاب کے پھولوں میں آرام کرتے، بہت بڑے لوگ، چھوٹے لوگ سب جائے عبرت ہوئے پڑے ہیں۔ کسی کو فرصت ہو، اس کے پاس وقت ہو تو وہ ان کے درمیان گھوم پھر کر کتبوں پر لکھے ان کے نام پڑھے اور سر ہانے تنگی پگڑیوں سے ان کے عہدوں اور مرتبے جان لے۔ چند لمبوں کیلئے رُک کر انگریزی کی وہ لازوال نظم اُگرا سے یاد ہے دہرائے۔

old and young and rich and poor
we all end up under this green floor

some of us come and lay some flowers
 some even lay under tall marble towers
 Names on the stones nearly worn away
 what a sad end to a perfect day.

نہیں تو دنیا کی بے ثباتی پر نم گیر آنکھوں اور لرزتے ہونٹوں سے دو لفظ کہہ کر باہر
 نکلے اور دنیا کی بھینٹ میں کھو جائے۔

اسکدار تاریخ اس کی بھی بہت پرانی ہے۔ زمانوں پہلے عیسائیوں کی آبادی
 تھی۔ رومن اور بازنطینی ادوار میں یہ شہر کی حدود سے باہر کا علاقہ تھا۔ ایک طرح سے اسے
 فوجی چھاؤنی کہہ سکتے ہیں اس کا نام بھی سکوتری اسی بنیاد پر پڑا تھا۔ تھوڑے بہت رد و بدل
 سے اسکدار ہو گیا۔ یہاں بہت سے محلات ہیں۔ آصف کی خواہش پر بھی ہم نے دیکھنے سے
 انکار کیا۔ مسجدیں تو قدم قدم پر نظر آتی تھیں دراصل اتنی مسجدیں دیکھ چکے تھے اور ان کے اندر
 کے حُسن اور فنکاری کی بہتی بہتاں سے گلے گلے تک سیراب ہو چکے تھے۔

اتنے بڑے اُسکدار کی سیر کا بہترین اور سستا طریقہ جو ہمارے ذہن میں آیا وہ
 بس پر چڑھ جانے کا تھا۔ اور ہم چڑھ گئے۔ نہ لوگوں کو انگریزی آئے اور نہ ٹکٹ کا نئے والوں
 کو۔ جو میں نے لہجے لہجے اشارے اور تمثیل کاری کی وہ بھی لاجواب تھی۔ ایک لڑکا کچھ کچھ
 سمجھا۔ کہیں نہیں اُترنا۔ کیڑی کوئے جانا ہے سیدھا۔ وہاں بھی سیر کرنی ہے۔ اب یاد نہیں
 کتنے ییروں کا ٹکٹ خریدا۔ مگر مزہ آیا۔ حُسن اور خوبصورتی دیکھی۔

منظروں کی ایک لکڑی تھی جو ہمارے ساتھ کھیل رہی تھی۔ نیلگوں بڑے پانیوں
 کے ساتھ ساتھ ایک بہاؤ سبزے کا بھی تھا۔ مزے کی بات یہاں کے سدا بہار دیودار ہمارے
 ہاں کی طرح دراز قامت نہیں۔ پرستہ قامت ہیں۔ ہمارے تو ماشاء اللہ سے لگتا ہے جیسے اللہ

میاں سے رازد نیاز کرنے کیلئے سروں کو آسمان میں گھسیڑ رہے ہیں۔ کچھ ایسا ہی حال چیڑ کے بیڑوں کا ہے۔ جن کے درمیان سُرخ چھتوں والے گھر، سفید گنبدوں اور بلند مینار والی مسجدیں لشکارے سی مارتیں۔ سہ منزلہ، چہار منزلہ فلینوں کے سلسلوں کا بھی بڑا پھیلاؤ تھا۔ سلطانون کے سفید محلات کی اپنی شان تھی۔ صفائی ستھرائی کے ساتھ ساتھ کہیں کہیں متوسط آبادیوں میں اڑتے پھرتے آوارہ کاغذوں کے ٹکڑے، شاپر اور گند مند بھی نظر آئے۔ اب بس بھوک سے بُرا حال تھا۔ جگہ جگہ کافی شاپ اور قہوے کے خوبصورت کھوکھے تھے۔ واضح رہے کہ یہ بڑے ماڈرن کھوکھے ہیں ہماری کڑک چائے جیسے نہیں۔

بسکٹ کھائے۔ قہوہ پیا۔ تازہ دم ہو کر تھوڑی سی سیر کی۔ ایک کھلے میدان میں بچوں کو فٹ بال کھیلتے دیکھا۔ سُرخ و سفید رنگوں والے بچے کس والہانہ جوش و خروش سے کھیلنے میں لگن تھے۔ فٹ بال ترکی کا قومی کھیل ہے۔ یہاں بہت سبزہ تھا۔ کیڑی کونے میں چوہنی مکان بڑے منفرد سے دکھائی دیئے۔ حیدر پاشا کاریلوے اسٹیشن دیکھا مگر دوڑ سے۔ پانیوں میں کھڑی ایک عظیم الشان سی عمارت جب کا طرز تعمیر کچھ کچھ کو تھک سٹائل جیسا نظر آتا تھا۔

باب نمبر: ۱۸ الوداع استنبول

- ۱- ایک شکایت اور ڈھیر ساری حکایتیں
- ۲- رالف دسل کی نظریاتی وابستگی کی شدت میرے لیے ہمیشہ پسندیدہ رہی۔
- ۳- تم آباور ہو، شادو ہو۔ تمہارے کھلیان سر سبز و شاداب رہیں اور تمہارے آنگن سیاحوں سے بھرے پُرے رہیں (امین)

تو آج شام اندھیرے اُجالے کے کسی لگن مٹی لہے میں استنبول سے رخصت ہو جانا ہے۔ دنیا کی حسین ترین مسجدوں والا یہ شہر جس کے چپے چپے پر ماضی کی عظمتوں اور تہذیبوں کے رنگ بکھرے ہوئے ہیں۔

میں ایک عجیب سی کوگو کیفیت میں سوالوں کی سان پر چڑھی کھڑی ہوں جنہوں نے مجھ سے بار بار پوچھا ہے کہ استنبول سے میرا کوئی نا طہ ہے یا نہیں۔ اس کے حسن و خوبصورتی کے رنگوں، اسکی تاریخ، اس کی تہذیب پر کہیں میرے لیے بھی فخر کی کوئی گنجائش ہے یا نہیں۔

اب آپ سے کیا چھپاؤں۔ آنکھوں میں اندر کے درد کی تھوڑی سی رڑک بھی تنگ کر رہی ہے۔ یہ بھی سمجھ نہیں آ رہا ہے کہ جذبات کا اظہار کیونکر ہو۔ دراصل میرے ملک کے ترقی پسند دوست لکھاری اور کالم نگار کچھ عرصے سے مجھ جیسے جاہل اور گنوار لوگوں کو یہ باور کروانے میں اپنی توانائیاں صرف کر رہے ہیں کہ خاطر جمع رکھو۔ ”یہ ہم تھے“ کہنا چھوڑ دو۔

ماضی کا شاندار اسلامی ورثہ تمہارا نہیں عربوں کا تھا، کہیں ترکوں کا تھا، کہیں

خراسانیوں اور کہیں وسط ایشیا کے مسلمانوں کا تھا۔ بس خیال رہے کہ تم ہندی اور اب پاکستانی مسلمانوں کا ہرگز نہیں۔

اب آپ سے کیا پردہ؟ محسوس تو کچھ یوں ہونے لگا تھا جیسے مجھے دن دہاڑے لوٹ لیا گیا ہے۔ ظالموں نے میرا سب کچھ چھین کر کوڑے کرکٹ کے ڈھیر پر کسی نوزائیدہ ناجائز بچے کی طرح پھینک دیا ہے۔

سچ تو یہی ہے میں تو اتنا جانتی ہوں کہ جب سے شعوری ہوش سنبھالا اور کتابوں سے دوستی ہوئی تو جبل الطارق پر کھڑا، اپنی کشتیوں کو جلانا، اپنی واپسی کے راستے بند کرنا، اپنے ساتھیوں کے اندر شجاعت و دلیری کی رُوح پھونکتا اس دلیر اور دلیر سے طارق بن زیاد سے میرا ایک رشتہ استوار ہوا تھا۔ محبت کا رشتہ، عقیدت کا رشتہ، فخر اور ناز کا رشتہ۔ کچھ ایسا ہی تعلق اُس نوزیدہ لکش اور من موہنے سے محمد بن قاسم سے محسوس ہوتا تھا۔

سکول کے زمانے سے ہی درسی کتابوں نے جامد بن حیان اور تڑھویں صدی تک یورپ کی درسگاہوں میں پڑھایا جانے والا وہ ابن الہیثم، طب کی دنیا کا وہ بوعلی سینا، وہ البیرونی، اسحاق الکندی، ذکریا الرازی کتنے لوگ میرے ہیرو بن گئے تھے۔ ذہن نے بلوغت پکڑی۔ درسی کتابوں سائنس، تاریخ اور جغرافیہ سے ذرا نکلی تو ڈھیروں ڈھیروں لوگوں سے ملاقات ہونے لگی تھی جو شاعر، ادیب، فلاسفر، موسیقار تھے۔ جنہوں نے اپنے اپنے زمانوں میں اپنے میدانوں میں بڑا نام پیدا کیا۔ انسانی فکر اور سوچ کو متاثر کیا اور اُسے جلا بخشی۔

فرزندان زمین میں بھی ڈھیروں ڈھیروں ہیں۔ دراصل شعور کی وسعتوں نے رنگ، نسل، زبان، تہذیب و ثقافت اور وطنیت کے رشتے کو بھی اتنا ہی اہم گردانا جتنا مذہبی تعلق کو اور ان حوالوں سے مجھے اُن کے ساتھ بھی محبت کی ڈوری میں باندھ دیا ہے۔ تاہم

اس وقت میرا مسئلہ برصغیر کی قدیم ترین وراثت یا اُس کی شخصیات سے اپنے رشتے ماٹے کے حوالے سے نہیں بلکہ مسلمان خارجیوں (میرے مطابق) سے تعلق کی بحث کا ہے۔ یہ ایسے ہی ہے جیسے کہیں کی اینٹ اور کہیں کاروڑا نکاح کے چار بولوں کی چھتر چھاؤں تلے دھان مٹی کا کنبہ بن جاتا ہے۔ کلمے کے چار بولوں کا بھی کچھ ایسا ہی کردار ہے۔

اب آپ ہی فیصلہ کیجئے کہ اگر میں اُن سب کے ساتھ ماٹے کی ایک ڈور میں بندھی ہوئی تھی۔ مجھے اُن پر فخر تھا، غرور تھا اور رشتے کے اس ریشمی احساس میں ان بیٹھے سے جذبات میں ایسی کڑوی سوچ کا تو کہیں کوسوں دور تک کوئی وجود ہی نہیں تھا کہ وہ عرب تھے، ترک تھے، تانا تری یا چنگیزی تھے اور میں جنوب مشرقی ایشیا کے ایک پس ماندہ ملک کی مسلمان عجمی ہوں۔ پہلے ہندی مسلمان اب پاکستانی مسلمان۔ ایک مفلوک الحال ملک کی شہری۔

تو کیا میں پاگل تھی۔ دمشق میں صلاح الدین ایوبی کے مقبرے پر روتی تھی۔ اُسے کہتی تھی صلاح الدین تم سورہے ہو۔ تم نے کب تک سوتے رہنا ہے؟ مسلم دُنیا کتنی زبوں حالی کا شکار ہے۔ تمہیں کچھ خبر بھی ہے۔ صلاح الدین تمہاری نیند کتنی لمبی ہو گئی ہے؟ تم اس وقت بھی سو رہے تھے جب وہ ہو چھا فرانسیسی جنرل ہنری کورڈ فرانس کو مال غنیمت کے طور پر ملنے والے ملک شام میں فاتحانہ انداز میں داخل ہوا تھا اُس نے جوتا تمہارے مقبرے پر مارتے ہوئے کہا تھا۔

”صلاح الدین ہم واپس آگئے ہیں۔ ہم نے ہلائی پرچم سرنگوں کر دیا ہے۔ صلیب ایک بار پھر سر بلند ہے۔“

اس وقت تک میں نے صلاح الدین کو کر د نہیں سمجھا تھا۔ وہ تو میرا تھا۔ میرا اپنا۔ حمص میں خالد بن ولید کے روضہ مبارک پر فاتحہ پڑھتے ہوئے بھی میری آنکھوں سے

آنسو رواں تھے۔ خالد بن ولید سے کون سا کم گہرا تعلق تھا۔ وہ عرب تھا۔ سوچ یا گمان کے کسی حصے میں بھی اُس کے عرب ہونے کا کوئی احساس تک نہیں تھا۔

سری لنکا کے ساحلوں پر پکھرتے ہوئے مجھے اُن عرب تاجروں پر فخر محسوس ہوا تھا جن کی ناپ تول کے پیمانے صحیح اور ایمانداری ایسی بے مثل تھی کہ مقامی لوگوں نے بے اختیار اُس دین کو گلے لگایا جس کے وہ تاجر پیرو کار تھے۔ وہ سب عرب تاجر میرے اپنے تھے۔

کیا یہ میری غلطی تھی کہ میں نے خود کو اُس ڈور سے جڑا ہوا سمجھا۔ پراسمیں اُن لوگوں کا بھی تو قصور تھا جنہوں نے مجھے اسکا احساس دیا۔ اب میں کیسے اُس مصری ٹیکسی ڈرائیور کو بھول جاؤں جس نے مجھے صرف اسی تخصیص، اسی پہچان پر عزت و احترام دیا۔

تو ذرا سنیے یہ قصہ بھی۔ ہم لوگ اسکندریہ سے واپس قاہرہ آ رہے تھے۔ اسٹیشن جانے کیلئے کسی ٹیکسی کی تلاش میں کھڑے تھے۔ ایک ٹیکسی قریب آ کر رکی۔ استفسار ہوا کہاں جانا ہے؟ بتایا گیا۔ دس مصری پونڈ کرایہ ہوگا۔ بڑے کاروباری انداز میں کہا گیا۔ دفعتاً اُس نے پوچھا۔ امڈین۔ نہیں میں نے فوراً کہا۔ پاکستانی۔ ”مسلمان ہیں“ ”جی ہاں“ میرا جواب تھا۔ الحمد للہ۔ پُرسرت آواز میں کہا گیا۔

”کھڑی کیوں ہو۔ دروازہ کھولو اور بیٹھو۔ ہاں کرایہ میں صرف پانچ مصری پونڈ

لوں گا۔“

اب بھلا میری آنکھیں نہ جھپکتیں۔ میرا کیا رشتہ تھا۔ یہی رشتہ جو کہنے کو اگر مضبوط

اور طاقتور ہے تو بوجہ بھی ہے۔

ضیا الحق پنجابی تھا۔ میرا وطنی تھا مگر میری اُس سے شدید نفرت تب سے ہے جب

اُس نے فلسطینیوں پر ٹینک توپیں چلائیں۔ فلسطینی کارکنوں نے نقصان پہنچایا۔

بغداد میں امام ابوحنیفہ کے مزار اقدس پر بیٹھے ڈاکٹر قاسمی سے باتیں کرتے ہوئے جب وہ ضیاء الحق کے ساتھ ساتھ صدام، سعودی حکمرانوں، اردن کے شاہ عبداللہ کو لعن طعن کرتے تھے۔ وہ مجھے کیوں اپنے اپنے لگے تھے۔ وہ تو عرب تھے۔ میرے سامنے بیٹھ کر انہوں نے اپنے دل کے پچھولے کیوں پھوڑے؟ انہوں نے عربوں پر لعن طعن کیوں کی۔ اُن سے تو انکی نسلی قرابت داری تھی۔

اگر میں یہ سوال اٹھاؤں کہ ہندوستان اور پاکستان کے بائیں بازو کے دانشوروں، ترقی پسندوں اور دنیا بھر کے کامریڈوں کا کعبہ و قبلہ ماسکو کیوں تھا؟ کارل مارکس اُنکا پیغمبر اور لینن اُنکا راہبر کس لیے تھے؟ لینن روہی اور کارل مارکس جہنم یہودی تھا۔ کہیں کوئی تہذیبی اور ثقافتی مماثلت ہی نہیں تھی۔

اب ایسے میں کہیں یادوں سے رالف رسل (Ralph Russell) کی آٹو بائیوگرافی سے نکل کر سامنے آگئی ہے۔ اُسے پڑھتے ہوئے کئی بار احساسات عجیب سے ہوئے تھے۔ اپنی سوانح عمری کے دوسرے حصے Losses, Gains جو 1945 سے 1958 تک کے دور کا احاطہ کیئے ہوئے ہے۔ ایک جگہ وہ برطانیہ کی کیمونسٹ پارٹی کے بارے اپنے دلی جذبات کا اظہار کرتے ہوئے لکھتے ہیں کہ اس بین الاقوامی قسم کی فوج جس میں دنیا کی ہر قوم اور مملکت کے مرد، عورتیں، رنگ، نسل، زبان، قومیت اور سٹیٹس سے بے نیاز ایک عدل و انصاف پر مبنی معاشرے کے حصول کیلئے کام کر رہی ہے کو دیکھ کر مجھے اپنے اندر ایک بے پایاں مسرت اور توانائی محسوس ہوتی ہے۔

رسل اپنے کیمونسٹ ہونے کا اظہار ایک تقاضے سے کرتے ہوئے کہتے ہیں کہ میں اور پارٹی کا ہر ممبر خود کو دنیا کے پارٹی ورکرز کے ساتھ نظر یاتی تعلق اور رشتے کی ایک مضبوط ڈور میں بندھا محسوس کرتے ہیں۔ ہندوستان میں اُنکے فوجی تجربات کا ذکر بھی بڑا متاثر کن

ہے کہ آسام میں اپنی تعیناتی کے دوران انکی خفیہ سرگرمیوں اور جدوجہد کا اولین ہدف برطانوی مفادات نہیں اپنی کیمونسٹ پارٹی کی ترجیحات تھیں۔ انکی دلی ہمدردیاں اور محبتیں اُن Sepoy (نچلے درجے کے فوجی) کے ساتھ تھیں جنہیں وہ انگریز ہونے کے باوجود برٹش کورنمنٹ کے خلاف اٹھ کھڑے ہونے اور آزادی حاصل کرنے کیلئے اکساتے تھے۔

مجھے آج بھی یاد ہے کہ جب سوویت ٹوٹا۔ پاکستان میں بائیں بازو کے لوگ بے حد افسردہ و ملول تھے۔ ایک دوسرے کے گلے لگ کر زار زار روئے۔ ایک دوسرے کو پُرسے دیئے۔ کیوں؟ یقیناً اس لیے کہ یہ اس نظریاتی ہم آہنگی کی موت تھی۔ یہ اُن خوابوں، اُن امیدوں کا جنازہ تھا جو سابق سوویت یونین کی صورت وہ دیکھتے تھے۔ انہیں فخر تھا کہ اس کیمونسٹ ریاست کی چھلانگیں مارتی ترقی نے سرمایہ دارانہ نظام پر دہشت طاری کر رکھی ہے۔ اس دنیا کا تو دن کا چین اور راتوں کی نیندیں حرام ہو گئی تھیں۔ اور اب وہ کامیاب ہو گئے تھے۔ کامریڈوں کی دنیا لٹ گئی تھی اور سرمایہ دار دنیا خوشی سے بغلیں بجا رہی تھیں۔

اب میں خود سے پوچھتی ہوں تو واسطہ ہوانا۔ واسطہ تو گئے کوڈوں میں چھوڑو روح تک میں بسا ہوا ہے۔ مجھے یاد ہے 1952 میں میرے بڑے ماموں حج کیلئے مکہ گئے۔ کرنسی بد لوانی تھی۔ انہوں نے منی چوہڑ سے بات کی۔ ریٹ طے ہوا اور وہ اپنے ہوٹل ڈالر لینے آئے۔ جب دوبارہ اُس کے پاس گئے وہ پہلے کے بتائے ہوئے ریٹ سے منکر ہو گیا۔ میرے ماموں بڑے دبنگ انسان تھے۔ بولے ابھی پانچ منٹ پہلے تو بات ہوئی تھی، تم اہل مکہ ہو ہی خبیث لوگ۔ تم نے میرے نبی کو جن اذیتوں سے دوچار کیا ہمارے لیے تو یہی تمہیں جاننے اور سمجھنے کیلئے کافی ہے۔ اُس بہت پڑھے لکھے شخص نے اس سچ پر سوچا ہی نہیں تھا کہ وہ عجمی مسلمان ہے اور اُس کا نبی عربی تھا۔ وہ تو اس مسلک کا پیرو کار تھا جو اُس کے نبی نے بتایا تھا کہ عربی کو عجمی پر اور عجمی کو عربی پر کوئی فوقیت نہیں ہاں اگر فضیلت ہے اور فوقیت

ہے تو وہ صرف تقویٰ کو۔

نبیؐ کی اس بات پر کس نے کان دھرے۔ بیسویں صدی میں عرب قومیت کے شوشے نے وہ طوفان اٹھایا کہ ایک عظیم مسلمان سلطنت مغرب کی ریشہ دو اینوں اور اپنوں کی مناد پرستیوں کے ہاتھوں خس و خاشاک کی طرح بہ گئی۔

تو میں ترقی پسندوں کے جواب میں کہنا چاہوں گی۔ اے بھئی میرا بڑا گھرانہ ملہ ہے۔ سمرقند میں میں امیر تیمور کے مزار پر فاتحہ خوانی کے بعد میں نے اُس سے شکوہ کرتے ہوئے کہا تھا۔

قدرت نے تمہیں کتنی شجاعت دی تھی۔ ایک ٹانگ کی بھیج دے کر اُس نے تمہارے دونوں ہاتھوں کو کمال بخش دیا تھا کہ تمہارے ہاتھ بجلی کی سی تیزی سے تلوار چلانے کے ماہر تھے۔ تم حافظ قرآن تھے اور خود کو مجاہد اسلام کہتے تھے۔ پر تمہاری تلوار نے جتنی جنگیں لڑیں اُن میں بہت سی مسلمانوں کے خلاف تھیں۔ فتح کے بعد ہزاروں کیا لاکھوں مسلمانوں کا خون بہایا۔ آخر تم انسانی کھوپڑیوں کے مینا رہنا کر دنیا پر اپنی دہشت کیوں اور کس لیے بٹھانا چاہتے تھے تم نے عثمانی سلطان بایزید اول جو یلدرم (برق) کے نام سے جانا جاتا تھا اور جو تمہاری طرح ہی دلیر اور بہادر تھا جس کی فتوحات کا دائرہ مشرقی یورپ تک پھیل رہا تھا۔ تم کتنے خود غرض نکلے۔ ذرا سی انا کی ذلت تم سے برداشت نہ ہوئی اور اسی طرح وہ بایزید جس کی پے در پے کامیابیوں نے اُسے بڑا متکبر بنا دیا تھا۔ جس کی بصیرت کی آنکھ اُس طوفان کو نہ دیکھ سکی جو تیمور کی صورت اس کے دروازے پر دستک دے رہا تھا۔ نتیجہ وہی تھا۔ ایک دوسرے کا بیج مار دیا گیا۔

اب سوال یہ ہے کہ مجھے کیا زندہ نہیں رہنا۔ میرے پاس اور کونسا جذبہ باقی سہارہ ہے۔ جسے تم لوگ چھین لینا چاہتے ہو۔ تم نے وہ کہانی نہیں سنی۔ برصغیر کی تحریک آزادی کے

دوران ایک احتجاج کے نتیجے میں مال روڈ پر صفائی کرتے دو خا کروہوں کے درمیان گفتگو کا محور کچھ یوں تھا۔

ایک نے دوسرے سے پوچھا تھا۔

آخر یہ لوگ کیا چاہتے ہیں؟ ہر روز جلسے جلوس اور ہڑتالیں۔

دوسرے نے جواب دیا۔ یہ (یعنی مسلمان اور ہندو) ہم سے آزادی مانگتے ہیں۔

لاہور کے خا کروہ مذہبی عقیدے کی بنا پر حکمران پارٹی کا خود کو حصہ سمجھتے تھے۔

جو کسی بھی لحاظ سے رنگ، نسل، تہذیب و ثقافت کے حوالوں سے مقامی لوگوں کے ساتھ میچ نہیں کرتا تھا۔ مگر درمیان میں عقیدے کی ڈور تھی جو انہیں اُنکا حصہ سمجھنے پر مجبور کر رہی تھی۔ تو اب یہی مرکزی مسئلہ ہے۔

ہاں لیکن ایک سوال بھی ذہن میں اٹھتا تھا، پریشان کرتا تھا آخر کیا بات ہے؟ اب

فکر و آگہی کے چشمے کیوں نہیں پھوٹ رہے ہیں؟ سوچوں پر جمود کیوں طاری ہے؟ یوں ان کے جوابات بھی مل جاتے تھے کہ قومیں جب زوال پذیر ہو جائیں تب علم و تحقیق سے دوری پست کرداری اور بے عملی ان کا مقدر ٹھہرتی ہے۔ اس خیال کی صداقت بھی عملی طور پر سامنے آئی۔

1969 میں ڈھا کہ یونیورسٹی میں اپنے قیام کے دوران ایک بار ڈھا کہ کلب

میں اپنی واقف بنگالی فیملی کے ساتھ ڈز پر صاحب خانہ کی ایک اطالوی کے ساتھ گفتگو کے دوران جب اچانک اُس نے اپنی بیوی جو میری کلاس فیلو تھی کی طرف رخ کرتے ہوئے بنگالی میں کہا۔

”کجنت بڑھکیں کتنی مار رہا ہے؟ سارے زمانے کی چوراچکی قوم ہے۔“

کوئی چھ سال بعد اس سے ملنے جلتے ہی الفاظ میں نے اپنے کزن سے سنے جو

تریبلا ڈیم پر اطالوی اور دیگر یورپی قوموں کے ساتھ کام کر رہا تھا۔ کچھ مزید سالوں بعد ایسے ہی خیالات کا اظہار لاہور کے ایک بڑے بزنس مین سے سُننے میں ملے۔

جب میں روس گئی۔ ماسکو میں چند رھویں صدی کی کریملن کی عمارتوں کا حسن ان پر کندہ کاری، ان پر بکھرے آرٹ کے موتی دیکھے۔ معلوم ہوا تھا کہ یہ اطالوی معماروں اور فنکاروں کے کارنامے ہیں جنہوں نے روسی کلچر کو سمجھا اور روسیوں کے ساتھ مل کر شاہکار تخلیق کیے کہ اس وقت اطالوی قوم اپنے عروج پر تھی۔

پس تو جان لیا کہ ہم زوال کے اسی مرحلے سے گزر رہے ہیں۔

مجھے وہ مصری کبھی نہیں بھولتا جس کی جیسی میں میں قاہرہ الحجید میں کسی سے ملنے جاری تھی۔ مجھے محسوس ہوا تھا۔ ڈرائیور ڈرائیوروں کی صف میں بظاہر تو شمار ہوتا تھا مگر صاحب علم تھا۔ صاحب نظر تھا۔ حالات حاضرہ پر گرفت تھی۔ پاکستان مصر کے سیاسی حالات اور فلسطین جیسے سنگین مسئلے پر میرے دلی دکھ اور اظہار پر اُس نے کہا تھا۔

”دراصل یہ وقت کے phases ہیں۔ خدا دنوں کو قوموں کے درمیان پھیرتا

ہے۔ مصر کا ابتدائی ماضی یہودیوں کیلئے اذیت ناک تھا۔ آج اُنکا زمانہ ہے۔ ہمارے

طور طریقے اور اطوار بھی پسندیدہ نہیں۔ علم مومن کی میراث ہے۔ غور و فکر اور تحقیق قرآن کا بنیادی سبق ہے۔

ہم نے اپنے نبی کی اس حدیث سے منہ موڑ لیا ہے۔ علم و تحقیق کے دروازے خود پر بند کر لیے ہیں۔ فسوس ہمارے لیڈر بھی اچھے اور مخلص نہیں۔ دس بارہ صدیوں تک مسلمانوں نے عروج دیکھا۔ اب اُنکا زوال ہے۔ وہ جنہوں نے علم اور تحقیق کو اپنا بیہ اُنکا زمانہ ہے۔ پوری اسلامی دنیا اپنے اپنے مفادات کی گھمسن گھیریوں میں اُلجھی، اقتدار کی پجاری بنی فرقوں اور گروہوں میں بنی ہوئی ہے۔ اگر تاریخ کے چکر کو سمجھ لیا جائے تو واقعی اُن

کی باتوں میں کتنی صداقت تھی؟

اب رہا بیچارہ ایک عام سا آدمی جسے پوجنے کو کچھ چاہیے، جسے اپنے کیتھارسس کیلئے کسی کے کندھے چاہیں۔ خدا عالی مرتبت، عالی قدر، عظیم وبالائے ہستی اُس کا جذباتی سہارہ۔ اُس کے بھیجے گئے کسی رسول، کسی پیغمبر، اسکی وساطت سے آنے والی کتاب۔ اب وہ اُسے پڑھے یا نہ پڑھے، عمل کرے یا نہ کرے پر کہیں ایک جذباتی سے سہارے اور تعلق کی ڈور تو لٹک رہی ہے۔

یوں یہ بھی ایک مسلمہ حقیقت ہے کہ طاقت نے اقتدار کے بت کو بلندی پر چڑھا دیا تو چیزوں کو ماپنے ماپنے کے پیمانے بھی ہماری اپنی ہی خواہشوں کے وضع کردہ ہو گئے۔ جیسے مرضی اور جس مرضی کھالی میں ڈال کر جو چاہو صورت دے دو۔

یہ اُلٹ پلٹ، یہ اکھاڑ پچھاڑ تو اپنے وقت مقررہ پر ہوتی ہے۔ جب اوپر والا چاہے گا کہ اب کس مٹی کو اسنے اوپر لانا ہے۔ کس مٹی کو اسنے فضیلت بخشی ہے۔ اور کس نے پاتال کی گہرائیوں میں گھسے چلے جانا ہے۔

ازراہ ہر بانی تم مجھ سے میرا یہ جذباتی سہارہ، میرا یہ اعزاز مت چھینو۔ مجھے وابستہ رہنے دو اُن سے۔ آخر کو میرے پاس بھی تو کچھ ہونا چاہیے۔ مانگے مانگے کا سہی۔ کھنکول خالی تو نہیں اتنی تو دل کو تسلی رہے۔

تو سلطان محمد فاتح میرا ہیرو ہے کہ اُس نے میرے نبی کی بشارت کو سچا کیا اور سلیمان ذی شان پر مجھے ناز ہے کہ اُس کے گھوڑے وی آنا پہنچے۔ تاثرک سے مجھے عشق ہے۔

تو اے استنبول میں تم سے وداع ہوتی ہوں۔ تم جو سب میرے اپنے ہو۔ تمہاری مسجدیں آباد اور شاد رہیں۔ تمہارے لوگ، تمہارے کھیت کھلیان ہرے بھرے

رہیں۔ تمہارے آنگن-سیاحوں سے ایسے ہی بھرے پُڑے رہیں۔ (امین) اور ہاں میرے
 ملک کی بھی خیر مانگ لیما۔ جیسے تم وہشت گردی کے طوفان سے نکل کر ترقی کی شاہراہ پر چڑھ
 گئے ہو۔ ایسا ہی ہمارا مقدر رہو جائے۔ (امین)

سلمیٰ اعوان

279 A نیو مسلم ٹاؤن

لاہور

0301-4038180